

# نقو جاوداں

حضرت علامہ قاضی عبدالدائم دائم مظلہ العالی

کے مختلف علمی، ادبی اور فکری مرضائیں کا

لنشیں و جاذب نظر مرقع

موعود

# نقوشِ جاوداں

علمی، تحقیقی، ادبی اور فکاہی  
مقالات و مضامین کا دلنشیں مرقع

لار

قاضی عبدالدائم دائم

خانقاہ نقشبندیہ مجددیہ ہری پور ہزارہ

## جملہ حقوق محفوظ ہیں

نام کتاب——— نقوشِ جاوداں

نام مصنف——— علامہ قاضی عبدالدائم دائم مدظلہ العالی

پروف ریڈنگ——— صاحبزادہ قاضی عبدالدائم عابد

کپوزنگ——— محمد بشیر، صدریہ کمپیوٹرز، ہری پور ہزارہ

پبلشر——— دانم پبلیکیشنز اردو بازار لاہور

اہتمام اشاعت——— ارائیں، بزم صدریہ، پتوکی 049-4421126  
0300-4104721

ناشر——— شعبہ نشر و اشاعت بزم صدریہ پاکستان

خانقاہ نقشبندیہ مجددیہ ہری پور ہزارہ

ہدیہ——— 100 روپے

### ملنے کے پتے

۱۔ خانقاہ نقشبندیہ، مجددیہ، صدریہ، ہری پور ہزارہ۔

۲۔ ڈاکٹر محمد حنیف، دائم کلینک، نزد مسجد مینارہ رضا، پتوکی۔

۳۔ ظفر الاسلام ظفر، فارورڈ ہائی سکول فاربواں، نزد آسامائی گیٹ، لیڈی ریڈنگ ہسپتال، پشاور۔

۴۔ حاجی محمد طاہرا کرم، ڈریم سٹور، مین مارکیٹ، سیپلاسٹ ٹاؤن، گوجرانوالہ۔

۵۔ صابر علی شاہ، ارم کالونی، بالمقابل ریلوے ٹیشن، مردان۔

کتابخانہ  
اردو بازار لاہور

الفیصل

ڈسٹری بیوٹر:

## ترتیب مضماین

نام مضماین	ابتدائی صفحہ	آخری صفحہ
پیش لفظ	۵	۲
شگفتہ و سخیدہ، دو، واقعات	۱۳	۶
غضب الرحمة، پیکر رحمت علیہ کاغذ	۲۵	۱۲
کلام رضا اور صحابہ کی شا	۳۳	۲۶
جن کا حملہ، ایک سچا مگر دلچسپ واقعہ	۵۱	۳۵
رویت ہلال، امت مسلمہ کا اہم مسئلہ	۸۳	۵۲
ہندو دھرم کی حقیقت، ہندو مت کی کتابوں سے	۹۳	۸۳
تقریباتِ رضا	۱۱۰	۹۵
حدیث رَدِّ شَمْسٍ اور مَاعِلِي قَارِئٍ	۱۱۵	۱۱۱
مرشیہ، سوزِ دل سوز، بروفاتِ ہمشیرہ محترمہ	۱۱۷	۱۱۲
کچھ باتیں، چند یادیں، حضرت علامہ مفتی عبدالقیوم ہزاروی مرحوم و مغفور سے وابستہ	۱۲۳	۱۱۸
فتاویٰ رضویہ کا خطبہ، علم و فضل کا شہ پارہ۔	۱۳۵	۱۲۲
قربانی کے لئے کٹی کی خریداری	۱۳۱	۱۳۶
”فنِ شاعری اور حسانِ الہند“ کا تجزیہ	۱۵۳	۱۳۲
چھوٹی بیٹی کو ختم قرآن پر منظوم مبارک باد	۱۵۵	۱۵۳
ایک استفتاء اور اس کا پس منظر	۱۶۳	۱۵۶
درزی کی اذان	۱۶۸	۱۶۲
ان خاک نشینوں کی ٹھوکر..... ہے	۱۷۳	۱۶۹
انڈروالا بات (اندروالی بات)	۱۷۹	۱۷۵
سردار با واسنگہ	۱۸۲	۱۸۰

## پیش لفظ

حضرت اعلیٰ علامہ قاضی عبدالدائم دائم مدظلہ العالی کو اللہ تعالیٰ نے اظہار مافی الصیر پر جو دسترس عطا فرمائی ہے اور ان کی تحریر و تقریر میں جوتا شیر و چاشنی رکھی ہے، وہ اپنی مثال آپ ہے۔ ان کے خطابات ہوں یا کتابیں اور مضمایں، سب میں اتنی جاذبیت اور دلکشی ہوتی ہے کہ سامعین وقار میں کھوکر رہ جاتے ہیں اور تقریر یا تحریر کے اختتام تک ان کے ذوق و شوق میں ذرہ برابر کی واقع نہیں ہوتی۔ یہ باتیں ہم مبالغہ آرائی یا جوشِ عقیدت کی بنا پر نہیں کہہ رہے؛ بلکہ کتب سیرت کے انعامی مقابلے میں اول آنے والی اور عالمی شهرت کی حامل کتاب ”سیدالواری“، اس پر شاہد ہے۔ اس کی دلچسپی کا یہ عالم ہے کہ کسی صاحبِ علم کو اس کی کوئی جلد تخفہ دیتے وقت اس پر مصنف علام خود اپنے قلم سے لکھ دیتے ہیں کہ ”اس کتاب کو کھول کر کسی بھی جگہ سے ایک دو صفحے پڑھ لیں، پھر باقی کتاب پڑھنا نہ پڑھنا آپ کی صواب دید پر منحصر ہے۔“ اور پڑھنے والا جب ایک دو صفحے پڑھ لیتا ہے تو پھر جب تک کتاب کو ختم نہ کر لے اس کو چین نہیں آتا۔

ماہنامہ جامِ عرفان کے لئے سیدالواری کی ایک قطع کے علاوہ، رونمائی کے عنوان سے آپ اداریہ بھی لکھا کرتے تھے جو انہیں بلند پایہ عالمانہ و عارفانہ حقائق پر مشتمل ہونے کے باوجود اتنا ہل اور آسان ہوتا تھا کہ ہر آدمی اس کو بآسانی سمجھ جاتا تھا اور لطف اندوز ہوتا تھا۔ اداریوں کا مجموعہ ”رونمائیاں“ کے نام سے چھپ چکا ہے۔ حال ہی میں اس کا تازہ ایڈیشن شائع ہوا ہے۔

”سیدالواری“ اور ”رونمائی“ تو آپ ہر ماہ پابندی سے لکھتے تھے مگر کبھی کبھی کوئی اور علمی اور تحقیقی مضمون بھی سپر قلم کر دیتے تھے۔ خوش طبعی اور ظرافت چونکہ آپ کے مزاج میں رچی بسی ہے اس لئے کبھی کبھار لوئی فکا ہی مضمون بھی لکھ دیتے تھے۔ یہ سب کچھ تو آپ ”جامِ عرفان“ کے لئے کرتے

تھے۔ علاوہ ازیں کسی اہم مسئلے میں قومی اخبارات کے لئے بھی کچھ لکھ دیتے ہیں۔ بعض مصنفین کے بیجہ اصرار پر ان کی کتاب کے لئے مقدمہ یا تبصرہ بھی تحریر فرمادیتے ہیں۔۔۔ بشرطیکہ وہ کتاب اُن کے معیار پر پوری اترے۔

الغرض متفرق موضوعات پر ایسی بہت سی تحریریں تھیں جو بکھری ہوئی تھیں اور تاحال یکجا شائع نہیں ہوئی تھیں۔ اس طرح کے متعدد مقالات و مضا میں کو زیر نظر کتاب میں جمع کر دیا گیا ہے۔ ان میں سے ہر مقالہ اور مضمون علم و خبر اور فکر و نظر کا شہکار ہے؛ جبکہ ”جن کا حملہ“ اور ”کٹی کی خریداری“ فکا، ہی ادب میں گراں قدر اضافہ ہے۔ امید ہے کہ اعلیٰ درجے کی تخلیقات کا ذوق رکھنے والے قارئین کو حسب معمول یہ کتاب بہت پسند آئے گی اور ہاتھوں ہاتھلی جائے گی۔

قارئین کرام سے گزارش ہے کہ حضرت اعلیٰ مدظلہ العالی کی صحت و عافیت کے لئے ہمیشہ دعا گور ہیں اور ہمیں بھی اپنی دعاؤں میں شامل رکھیں۔ شکریہ!

اراکین بزمِ صدریہ، پتوکی

۲۱ اپریل ۲۰۰۶ء



شگفتہ و سنجیدہ

## دھواقعات

پہلے ایک لطیفہ سنئے!

کریم صاحب کے ایک دوست عظیم صاحب جب بھی آتے گھنٹوں گپ شپ لڑاتے اور اٹھنے کا نام ہی نہ لیتے۔ وقتی وقتو سے چائے کی فرماش بھی کرتے رہتے۔ بار بار چائے بنانے سے کریم صاحب کی بیوی خالدہ کا ناک میں دم تھا۔

ایک دن کریم صاحب کو دفتر سے واپس لوئے ابھی تھوڑی ہی دیر گزری تھی کہ دروازہ کھٹکھٹانے کی آواز آئی۔ خالدہ نے دروازہ کھول کر باہر جان کا تو عظیم صاحب کھڑے تھے۔

”کیا کریم صاحب گھر پر ہیں---؟“ انہوں نے پوچھا۔

”جی ہاں! ابھی ابھی دفتر سے لوئے ہیں۔“ خالدہ نے کہا ”مگر نہ جانے کیا بات ہے، جب سے آئے ہیں ہاتھ میں دوسری کا باث اٹھا لیا ہے اور کبھی ایک کومار نے دوڑتے ہیں، کبھی دوسرا کو--- دیے ہیں گھر پر ہی---اگر کہیں تو بحیث دوں!“

”نہیں، پھر کسی وقت حاضر ہو جاؤں گا۔“ عظیم صاحب نے جان چھڑائی۔

”بہتر ہے۔“ خالدہ یہ کہہ کر واپس مڑی اور تیزی سے چلتی ہوئی کریم صاحب کے پاس گئی، کہنے لگی ”باہر آپ کے دوست عظیم صاحب آئے ہیں، دوسری کا باث مانگ رہے ہیں، شاید کچھ تو لنا چاہتے ہیں، ذرا الپک کر انہیں باث تو پکڑاتے آئیے۔“

جب کریم صاحب باث لئے دروازے پر پہنچ تو عظیم صاحب واپس جا رہے تھے۔ انہوں نے ہائک لگائی۔ ”عظیم صاحب!“

عظیم صاحب نے جب پچھے مڑ کر دیکھا اور کریم صاحب کو بات بدست اپنی طرف بڑھتے ہوئے پایا تو ان کے اوسان خطا ہو گئے اور بے تھاشہ بھاگ کھڑے ہوئے ۔۔۔ اور ایسے بھاگے کہ پھر کبھی کریم صاحب کے گھر جھانکنے کی جرأت نہیں کی۔

یہ تو تھا ایک لطیفہ ۔۔۔ مگر کبھی حقیقی زندگی میں بھی ایسے واقعات رومنا ہو جاتے ہیں۔

عرصے کی بات ہے، خانقاہ شریف میں والد مکرم حضرت معظم کا ایک خادم نور الحق رہا کرتا تھا ۔۔۔ نہایت مخلص اور شفاف دل پٹھان تھا ۔۔۔ جسمانی طور پر بھی طویل قامت اور سرتی بدن کا مالک تھا۔

ایک دن وضو کے لئے ٹونٹیوں کے پاس بیٹھا تو اپنی جراں میں اُتار کر صحنِ مسجد میں پھینک دیں، اسی دوران جماعت شروع ہو گئی۔ نور الحق نے جلدی جلدی وضو کیا اور جماعت میں شامل ہو گیا۔

ایک چور کی نظر نئی جرaboں پر پڑی جو صحنِ مسجد میں پڑی تھیں۔ اس نے موقعہ غنیمت جانا اور جراں میں ڈال کر مسجد سے نکلنے لگا ۔۔۔ چور کی بد قسمتی کہ عین اُسی وقت جماعت ختم ہو گئی۔ نور الحق نے سلام پھیرا تو دیکھا کہ ایک آدمی تیزی سے مسجد سے نکل رہا ہے ۔۔۔ جرaboں والی جگہ پر نظر ڈالی تو جراں میں موجود نہ تھیں۔ اس نے فوز اجست لگائی اور اس آدمی کی طرف لپکا۔ وہ بھی سمجھ گیا کہ چوری پکڑی گئی ہے اور لگا بھاگنے، مگر نور الحق نے اسے جا پکڑا، چند تھپٹ لگائے اور اس کی جیب سے جراں برأمد کر لیں ۔۔۔ مزید مارنے کے لئے ہاتھ اٹھایا تو وہ جان چھڑا کر بھاگا اور اپنے جوتے ادھر ہی چھوڑ گیا۔

حضرت معظم نے یہ سارا منتظر دیکھا تھا ۔۔۔ نور الحق واپس آیا تو حضرت معظم سخت برہم تھے۔

”کیوں مارا ہے تو نے اس غریب کو ۔۔۔؟ تجھے تو اپنی جراں واپس مل گئیں، مگر وہ یچارہ اپنے جوتے چھوڑ کر بھاگ گیا۔۔۔ جا! ۔۔۔ اور جلدی سے جوتے اسے دے کر آ!”

نور الحق نے دیکھا تو چور بہت دور سے جا رہا تھا۔ اس نے جوتے اٹھائے اور چور کے پچھے

دوڑگادی۔

چور نے مڑکر دیکھا تو نور الحق کو اپنے پیچھے آتا ہوا آپا یا۔۔۔ اس نے سمجھا، شاید مجھے مزید مارنا چاہتا ہے یا پولیس کے حوالے کرنا چاہتا ہے اس لئے وہ پھر بھاگ اٹھا۔ نور الحق نے بھتیر اشور کیا کہ ٹھہر دو! اپنے جوتے لیتے جاؤ۔ مگر چور نہ رکا۔

ادھر نور الحق کو یہ فکر تھی کہ اگر چور تک جوتے نہ پہنچ تو حضرت معظم ناراض ہوں گے۔ چنانچہ اس نے اپنی رفتار مزید تیز کر دی۔۔۔ اب آگے آگے چور سر پر پاؤں رکھ کر بھاگ رہا ہے اور اس کے پیچھے نور الحق ہاتھ میں اس کے جوتے لئے پوری رفتار سے اڑا جا رہا ہے۔۔۔ نور الحق اور چور کا کیا مقابلہ۔۔۔؟ جلد ہی نور الحق نے اسے جالیا۔

”خدا کے لئے مجھے اور نہ ماریں۔“ وہ گھنگھایا۔

”بے وقوف آدمی! میں تجھے مارنے نہیں، بلکہ جوتے واپس کرنے آیا ہوں۔“ نور الحق نے اسے بتایا اور اس کی جان میں جان آئی۔

وہی بات ہے۔۔۔ بڑے لوگوں کی بڑی باتیں۔۔۔ باوجود یہ کہ چور نے جرائی تھیں اور سزا کا مستحق تھا مگر حضرت معظم کو اس کے جو توں کی فلکر کھائے جا رہی تھی۔

یہ چیز حضرت معظم کی فطرت میں ودیعت تھی۔۔۔ دوسرے کی چیز جب تک لوٹانے لیتے آپ کو قرار نہ آتا۔

عم کرم جناب قاضی شمس الدین صاحب مرحوم نے بیان فرمایا کہ:-

میں بھائی جان (حضرت معظم) کے ساتھ حیدر آباد میں مقیم تھا (۱) یہ غالباً ۱۹۲۶ء کا زمانہ تھا۔ ریاست حیدر آباد کا اپنا سکھ تھا، جو ”عالیٰ“ کہلاتا تھا۔ انگریزی سکے کو وہاں ”کلغی دار“ روپیہ کہا

(۱) حیدر آباد میں قیام کے اسباب اور وہاں کے دلچسپ حالات کے لئے حیات صدریہ کا مطالعہ کیجئے۔

جاتا تھا۔۔۔ نام تو حیدر آبادی سکے کا ”عالیٰ“ تھا مگر قیمت میں انگریزی روپے سے کم تھا۔

ایک دفعہ ہم نے گھر آنے کا ارادہ کیا۔ ہمارے پاس جو رقم تھی وہ حیدر آبادی سکے میں تھی۔

جبکہ ہمارے علاقہ میں انگریزی سکہ رائج تھا، اس لئے ہم ایک ہندو صراف کے پاس سکے بدلوانے گئے۔ بھائی جان نے اسے عالی سکے دیئے اور اس نے حساب کر کے ان کے عوض ہمیں کلغی دار روپے دے دیئے۔ اسی دن ہم نے اگلے دن کے لئے گاڑی پر اپنی سیٹ بھی بک کرالی۔ دوسرے دن روانگی سے ذرا پہلے بھائی جان نے حساب کیا تو پتہ چلا کہ صراف نے غلطی سے ہمیں اسی (۸۰) روپے زیادہ دے دیئے ہیں۔ بھائی جان فرمانے لگے۔

”قاضی! آؤ صراف کو اسی روپے واپس کر آئیں۔“

”مگر بھائی جان!“ میں نے کہا ”اب تو گاڑی کی روانگی کا وقت ہے۔ اگر ہم ادھر چلے گئے تو گاڑی چھوٹ جائے گی۔“

”چھوٹی ہے تو چھوٹنے دو۔۔۔ پیسے تو بہر حال واپس کرنے ہیں۔“

چنانچہ ہم صراف کی طرف چل پڑے۔ ادھر صراف کو بھی بعد میں اپنی غلطی کا احساس ہو چکا تھا مگر اسے ہمارا اتنا پتا معلوم نہ تھا اسلئے بے چارہ سخت پریشان تھا کیونکہ اس زمانے میں اسی روپیہ بہت بڑی رقم تھی۔ مارکیٹ بھر میں اس نے لوگوں کو اپنی بتاتانائی تھی اور کہا تھا کہ میں سرحدی پٹھانوں کو غلطی سے بہت ساری رقم دے بیٹھا ہوں۔

جب ہم وہاں پہنچ تو اس کے پاس بہت سے ہندو جمع تھے اور قیاس آرائی میں مصروف تھے۔

صرف نے ہمیں دیکھا تو کہنے لگا

”لو!۔۔۔ وہ آگئے کل والے پٹھان۔“

سب ہندوؤں نے ہمارے گرد حلقہ سا بنالیا اور خوشامد انہے انداز میں کہنے لگے

”یہ تو بڑے بھاگوں لوگ ہیں۔۔۔ یہ تو بڑے پوٹر لوگ ہیں۔۔۔ یہ کب کسی کا مال

کھاتے ہیں۔“

بہر حال بھائی جان نے صراف سے پوچھا کہ تم کچھ روپے زائد تو نہیں دے سکتے؟  
”جی سرکار! --- غلطی سے اسی روپے آپ کی طرف زیادہ چلے گئے تھے۔“ صراف نے  
امید و نیم کی ملی جلی کیفیت میں بتایا۔

”یہ لواسی روپے۔“ بھائی جان نے اسے روپے پکڑا تے ہوئے کہا۔ پھر کہنے لگے  
”آج محض تمہارے پیسوں کی وجہ سے ہماری گاڑی چھوٹ گئی، حالانکہ ہم کل نکٹ لے چکے  
تھے۔--- ہم نے اپنا نقصان برداشت کر لیا، مگر تمہارا نقصان گوارانہ کیا۔ ویسے ہمیں اگر گھر پہنچنے کے بعد  
بھی احساس ہوتا کہ روپے زیادہ آگئے ہیں تو ہم پھر بھی تمہیں پہنچا دیتے۔“

دہاں پر موجود سب لوگ ہندو تھے مگر بھائی جان کا یہ کردار دیکھ کر کہنے لگے۔

” بلاشبہ ایسے ہی عظیم اور پاکیزہ لوگوں کے طفیل یہ دنیا قائم ہے۔“

والفضل ما شهدت به الاعداء۔

حقیقی عظمت تو وہی ہے جس کا دشمن بھی اعتراف کریں۔



## حدیث عبرت

ان کے لئے خاص تحفہ جنمیں قدرت نے دیدہ عبرت نگاہ سے نوازا ہے۔

سرورِ عالم ﷺ نے بیان فرمایا:-

بُنِ اسْرَائِيلَ میں تین شخص تھے۔ ایک برص کا مریض تھا، ایک گنجائھا اور ایک اندھا۔۔۔  
تینوں بے حد غریب تھے۔۔۔ اللہ تعالیٰ نے جب انہیں آزمائے کا ارادہ فرمایا تو ان کی طرف انسانی صورت میں ایک فرشتہ بھیجا۔ وہ فرشتہ پہلے برص کے مریض کے پاس آیا اور اس سے پوچھا

”اَئُ شَيْءٌ أَحَبُّ إِلَيْكَ؟“ تمہاری سب سے بڑی خواہش کیا ہے؟“

”اچھارنگ روپ اور خوبصورت جلد۔“ اس نے بتایا۔ ”اس رنگ برنگ جلد کی وجہ سے سب لوگ مجھے نفرت کی نگاہ سے دیکھتے ہیں۔“

فرشتہ نے اس کی جلد پر ہاتھ پھیرا تو اسی وقت برص ختم ہو گیا اور جلد نکھرا آئی۔

”اب یہ بتاؤ۔“ فرشتہ نے پوچھا ”کہ تمہیں کون سامال زیادہ پسند ہے؟“

”مجھے اونٹ پسند ہیں۔“

فرشتہ نے اسے ایک حاملہ اوثنی دی اور دعا کی۔۔۔ بَارَكَ اللَّهُ لَكَ فِيهَا - اللہ تعالیٰ اس کو تیرے لئے با برکت بنائے۔

اس کے بعد فرشتہ سمجھ کے پاس گیا۔ پوچھا

”تمہاری سب سے بڑی تمنا؟“

”لبے اور خوبصورت بال۔۔۔ اس کجھ کہ وجہ سے لوگ مجھے گندتا اور غلیظ سمجھتے ہیں۔“ اس نے بتایا۔

فرشتنے اس کے سر پر ہاتھ پھیرا۔۔۔ اسی وقت خوبصورت اور چمکدار بال لہرانے لگے  
”تمہیں کون سامال مرغوب ہے؟“ فرشتے نے پوچھا۔

”میری پسندگائے ہے۔“

فرشتے نے اسے ایک گا بھن گائے دی اور دعا دی۔ بارک اللہ لک فیہا۔

اندھے سے پوچھا ”تجھے کیا چاہئے؟“

”میں آنکھوں کی نعمت سے محروم ہوں۔ میں چاہتا ہوں کہ اللہ تعالیٰ میری آنکھیں روشن  
کر دے۔“

فرشتے نے اس کی آنکھوں کو جھوٹوا سے سب کچھ نظر آنے لگا۔

”تیرا پسندیدہ مال؟“ فرشتے نے پوچھا۔

”بکریاں۔“

فرشتے نے اسے ایک گا بھن بکری دی اور کہا۔ بارک اللہ لک فیہا۔

فرشتے کی دعائے برکت رنگ لائی۔ تھوڑے ہی عرصہ میں ایک کے پاس اونٹوں کا،  
دوسرے کے پاس گائے بیلوں کا گلہ اور تیسرے کے پاس بکریوں کا ریوڑ ہو گیا۔

کچھ مدت بعد آزمائش کا وقت آپنچا۔ وہی فرشتہ اونٹوں کے ماں کے پاس سائل بن کر آیا۔

”بھائی! میں ایک مسکین آدمی ہوں۔ حالت سفر میں ہوں۔ میری سواری ضائع ہو گئی ہے۔

خدا کے سوا اور تمہارے سوا میرا کوئی ذریعہ نہیں ہے۔ تمہیں اس خدا کا واسطہ جس نے تمہیں ان نعمتوں  
سے نوازا ہے، مجھے سفر کے لئے ایک اونٹ عطا کر دو۔“

اونٹوں کے ماں کے نے جواب دیا۔

”الْحُقُوقُ كَثِيرَة۔ مجھ پر دیے ہی بے شمار حقوق ہیں۔۔۔ تجھے اونٹ کہاں سے دوں؟“

فرشتے نے کہا ”ایسا لگتا ہے جیسے میں تمہیں پہچانتا ہوں۔۔۔ تم وہی تو نہیں جو کچھ عرصہ پہلے

تیک دست اور برص کے مریض ہوا کرتے تھے!؟“

”نہیں---میرے تو باپ دادار میں تھے---مجھے یہ سب کچھ دراثت میں ملا ہے۔“ اس نے جواب دیا۔

”اگر تم جھوٹے ہو،“ فرشتے نے کہا ”تو اللہ تعالیٰ تمہیں پھر پہلے جیسا کر دے۔“

اس کے بعد گائے بیلوں والے کے ساتھ بھی اسی قسم کی گفتگو ہوئی اور اسے بھی فرشتے نے وہی بد دعا دی مگر بکریوں کے مالک کے سامنے فرشتے نے اپنا عاجزانہ سوال دھرا یا تو اس نے کہا ”بھائی! میں اندھا تھا، خدا نے مجھے آنکھیں عطا فرمائیں---میں تیک دست تھا، رب کریم نے مجھے اتنا بڑا ریوڑ عنایت کیا۔---تم مجھ سے صرف ایک بکری مانگتے ہو---؟ یہ ریوڑ تمہارے سامنے ہے۔ اس میں سے جتنی بکریاں تمہارا جی چاہتا ہے لے لو---!“ تم نے خدا کے نام سے سوال کیا ہے اور خدا کے نام پر تو میرا سب کچھ قربان ہے۔“

فرشتے نے کہا ”تمہارا مال تمہیں مبارک---مجھے کسی چیز کی ضرورت نہیں---یہ تو ایک آزمائش تھی، جس سے تم سرخون نکلے اور دوسرے دو شخص ناکام ہو گئے۔ تم سے اللہ راضی ہو اور ان سے ناراض ہو گیا۔“

(بخاری، مسلم، ابو داؤد، مشکلہ)

قارئین گرامی قدر!---آپ بھی سائل کو کبھی خالی ہاتھ نہ لوٹا یے---نہ جانے کوئی گھڑی آزمائش کی ہو؟



## غضب الرحمن

پیکرِ رحمت ﷺ کا غصہ  
برائے سیرت کانفرنس (ملتان)

میں نے فاتی ڈوبتے دیکھی ہے نفس کائنات  
جب مزاج یار کچھ براہم نظر آیا مجھے

حقیقت محمد یہ علی صاحبہا الف الف صلوٰۃ وسلام وتحیٰہ کو جب رب العالمین نے لباس بشریت  
میں جلوہ آرا کرنا چاہا تو بشر کی تمام عمدہ صفات سے آراستہ و پیراستہ کر کے مبوعث فرمایا، تاکہ آپ کی  
ایک اداہر انسان کے لئے اسوہ اور نمونہ بن سکے اور ہر شخص اپنی زندگی کے ہر مرحلے میں آپ کی  
اقتداء کر سکے۔

## غضہ

غضہ بھی ایک نہایت عمدہ انسانی وصف ہے اور ہر انسان میں پایا جاتا ہے۔۔۔ کسی میں کم،  
کسی میں زیادہ۔

نباض فطرت ﷺ کو انسانی نفیات کا اتنا ہمہ کیر علم عطا کیا گیا تھا کہ آپ کی نگاہِ حقیقت آگاہ  
سے فطرتِ انسانی کا کوئی بھی پہلو پوشیدہ نہیں تھا۔ یہ ایک الگ موضوع ہے۔ یہاں ہمارا مقصد صرف  
اس قدر ہے کہ غصے کے بارے میں آپ کا ایک جامع اور ہر لحاظ سے مکمل تجزیہ پیش کر دیا جائے۔

آپ نے غصہ و را فراد کی چار قسمیں بیان فرمائیں۔

(ا) --- غصہ آئے بھی جلدی، جائے بھی جلدی۔

(ب) --- آئے بھی دیرے، جائے بھی دیرے۔

(ج) --- آئے تو جلدی، مگر جائے دیرے۔

(د) --- آئے دیرے، مگر زائل جلدی ہو جائے۔

آپ نے فرمایا کہ ان میں بہترین شخص وہ ہے جس کو غصہ آئے دیرے اور دور جلدی ہو جائے اور بدترین شخص وہ ہے جس کو غصہ آئے تو جلد اور جائے دیرے۔ باقی دو صورتیں درمیان درجے کی ہیں۔ نہ بہت اچھی نہ بہت بُری۔

سبحان اللہ! کس قدر صحیح تحریک ہے اور انسانی فطرت کا کتنا وسیع اور محیط علم ہے کہ ان چار صورتوں کے علاوہ کوئی صورت ممکن ہی نہیں۔

غرضیکہ غصہ انسانی فطرت کا جزو لا ینک ہے اور ہر انسان کسی نہ کسی وقت ضرور غصے میں آتا ہے۔ قرآن کریم نے بھی آئینڈیل انسان اس کو نہیں قرار دیا جس کو غصہ سرے سے آتا ہی نہ ہو، بلکہ اس نے بلند پایہ افراد کی صفات بیان کرتے ہوئے ارشاد فرمایا۔

**وَالْكَاظِمِينَ الْغَيْظَ** (غضہ کو پی جانے والے۔)

یعنی غصہ آئے تو سہی مگروہ اسے کنڑول کرنے میں کامیاب ہو جائیں۔

اس وضاحت کے بعد یہ ضروری ہے کہ انسان کامل ﴿۲﴾ کے غصے کے بارے میں معلومات بہم پہنچائی جائیں اور تحقیق کی جائے کہ آپ کو غصہ آتا تھا یا نہیں اور اگر آتا تھا تو کن حالات میں آتا تھا اور کس حد تک آتا تھا؟

یہ تحقیق دور حاضر میں اس لئے بھی ضروری ہے کہ اکثر واعظین آپ کی رحمۃ للعالمین کو اس انداز میں پیش کرتے ہیں کہ آپ کے غصب و ناراضیگی کا پہلو او جھل رہ جاتا ہے اور ایسی باتوں کو سن کر

ایک عام آدمی اس وہم میں بنتا ہو جاتا ہے کہ میں خواہ کچھ کرتا رہوں، رسول اللہ ﷺ کی ناراضگی کا کوئی خطرہ نہیں کیونکہ آپ رحمۃ للعالمین ہیں اور میں اپنی تمام بد اعمالیوں کے باوجود بروز محشر آپ کی سفارش سے سیدھا جنت میں چلا جاؤں گا۔

ظاہر ہے کہ رحمۃ للعالمین کا یہ تصور انہائی مہلک ہے۔ اس تصور سے بد کرداری کو فروع حاصل ہوتا ہے اور براہیاں پھیلتی اور بڑھتی چلی جاتی ہیں۔ سو چند کی بات یہ ہے کہ اللہ تعالیٰ کے غضب اور انتقام پر قرآن کی بیسیوں آیات شاہد ہیں۔

وَاللَّهُ عَزِيزٌ ذُو اِنْتِقَامٍ  
عَلَيْهِمْ غَضَبٌ مِّنْ رَّبِّهِمْ  
إِنَّا مِنَ الْمُجْرِمِينَ مُنْتَقِمُونَ

اس کے باوجود اللہ تعالیٰ ارحم الراحمین بھی ہے، جب اللہ تعالیٰ کا غضب و انتقام اس کی ارحم الراحمین پر اثر انداز نہیں ہوتا تو رسول اللہ ﷺ کے غصے اور ناراضگی سے آپ کی رحمۃ للعالمین میں کیا فرق پڑ سکتا ہے؟

حدیث و سیرت کے مطالعہ سے پتہ چلتا ہے کہ آپ کو بارہا غصہ آتا تھا۔۔۔ کبھی کم، کبھی زیادہ۔ صحابہ کرام جو مزاج شناس رسول رہے تھے، آپ کے روئے انور کو دیکھ کر ہی سمجھ جایا کرتے تھے کہ مزاج عالی برہم ہو گیا ہے اور فی الفور آپ کے غصے کو کم کرنے کی تدبیروں میں لگ جایا کرتے تھے۔

(۱)۔۔۔ حضرت جابر راوی ہیں کہ ایک دفعہ حضرت عمرؓ میں سے تورات اٹھالائے اور عرض کی ”یا رسول اللہ! یہ تورات کا ایک نسخہ ہے۔“ رسول اللہ ﷺ خاموش رہے تو حضرت عمرؓ نے تورات کھولی اور پڑھ کر آپ کو سنانے لگے۔ رسول اللہ ﷺ کو یہ بات پسند نہ آئی۔ آپ کاروئے اقدس متغیر ہو گیا اور غصے کی علامات نمودار ہونے لگیں۔ حضرت عمرؓ اس سے بے خبر تورات پڑھنے میں مصروف رہے۔ صدقیت اکبر بھی پاس موجود تھے۔ انہوں نے جب رسول اللہ کے چہرہ انور کی بدلتی ہوئی کیفیت دیکھی تو جھنجھلانے کے حضرت عمرؓ سے مخاطب ہوئے۔ ”تجھے رونے والیاں روئیں! دیکھتے نہیں ہو کہ رسول اللہ ﷺ کے

چہرے کی کیا کیفیت ہے؟“ حضرت عمرؓ نے نظر اٹھائی تو آقا کو خشمگیں پایا۔ یہ دیکھتے ہی تورات پڑھنا ترک کر دیا اور کہنے لگے ”میں اللہ اور اس کے رسول کے غضب سے خدا کی پناہ مانگتا ہوں۔ میں اللہ کے رب ہونے پر، اسلام کے دین ہونے پر اور محمد ﷺ کے نبی ہونے پر برضاء و رغبت یقین رکھتا ہوں۔“

رسول اللہ ﷺ نے فرمایا ”اس ذات کی قسم جس کے قبضہ قدرت میں میری جان ہے، اگر موسیٰ اس دور میں آ جاتے اور تم مجھے چھوڑ کر ان کی پیروی کرنے لگتے تو تم گمراہ ہو جاتے کیونکہ میرا مقام و مرتبہ اتنا بلند ہے کہ اگر خود موسیٰ علیہ السلام زندہ ہوتے تو وہ بھی میری ہی پیروی کرتے۔

(مشکوٰۃ، ص ۳۲)

یعنی جب میں بذاتِ خود موجود ہوں، میرا لایا ہو اقرآن موجود ہے تو پھر ایک منسوخ اور تحریف شدہ کتاب میں سرکھانے کی کیا ضرورت ہے اور اسے پڑھ کر مجھے سنانے کا کیا فائدہ ہے؟

(۲)--- اسی طرح ایک مرتبہ آپ کو لوگوں کے لایعنی سوالات سے غصہ آگیا۔ حضرت ابو موسیٰ اشتریؓ بیان فرماتے ہیں کہ:

لوگوں نے رسول اللہ ﷺ سے ایسے سوالات کئے جو آپ کو ناگوار گزد رے۔ جب سوال بہت ہو گئے تو رسول اللہؐ کو غصہ آگیا اور فرمایا ”پوچھو، پوچھو۔“ ایک شخص نے پوچھا۔ ”یا رسول اللہ! میرا باپ کون ہے؟“ آپ نے فرمایا ”حذاfe،“ ایک اور شخص نے سوال کیا ”میرا باپ کون ہے؟“ آپ نے فرمایا ”سالم، حذیفہ کا مولیٰ۔“ جب حضرت عمرؓ نے دیکھا کہ رسول اللہ ﷺ کے چہرے پر غضب چھایا ہوا ہے تو فی الفور کہا ”ہم اللہ عزوجل سے اپنی غلطی کی معافی مانگتے ہیں۔“ (بخاری ج ۲ ص ۱۰۸۳)

بعض روایات میں ”سَلُوْنِي عَمَّا شِتَّمْ“ کے الفاظ وارد ہیں۔ یعنی جو تمہارا جی چاہے پوچھو، میں جواب دوں گا۔ بلاشبہ ایسا دعویٰ وہی ہستی کر سکتی ہے جس کے ہمہ گیر علم سے کوئی بھی چیز باہر نہ ہو۔ صلی اللہ علیہ وسلم.

سرِ عرش پر ہے تری گذر، دلِ فرش پر ہے تری نظر  
ملکوت و ملک میں کوئی شے نہیں، وہ جو تجھ پہ عیاں نہیں

(۳)---جب آپ کو شدت سے غصہ آتا تھا تو رخار پر انوار انار کے دانے کی طرح سرخ  
ہو جایا کرتے تھے۔

حضرت ابو ہریرہؓ راوی ہیں کہ ایک دن رسول اللہ ﷺ اپنے کاشانہ اقدس سے باہر تشریف  
لائے تو ہم تقدیر میں جھگڑہ ہے تھے۔ ہمیں اس زمان میں الجھا ہوا دیکھ کر آپ کو غصہ آگیا اور رخ انور  
اس قدر سرخ ہو گیا کہ لگتا تھا کہ آپ کے رخاروں میں انار گھول دیا گیا ہے۔ پھر ہمیں ڈانتے ہوئے  
فرمایا ”کیا تم ہمیں ان باتوں کا حکم دیا گیا ہے؟ کیا میں ان چیزوں کے ساتھ تمہاری طرف بھیجا گیا ہوں؟  
اس مسئلے پر اختلاف کی وجہ سے، اس سے پہلے بھی کئی امتیں ہلاک ہو چکی ہیں۔ میں تم پر لازم قرار دیتا  
ہوں، میں تم پر لازم قرار دیتا ہوں کہ آئندہ ہرگز اس جھگڑے میں نہ پڑنا۔“ مشکوٰۃ، ص ۲۲ ۰

(۴)---چہرہ مبارک سرخ ہونے کے علاوہ یہ بھی ایک علامت تھی کہ آپ کے دونوں  
ابرؤوں کے درمیان ایک رگ تھی جو غصے کے عالم میں ابھر آیا کرتی تھی۔

آپ کے پروردہ حضرت ہندابن الی ہالہ، آپ کا حلیہ مبارکہ بیان کرتے ہوئے کہتے ہیں:  
**بَيْنَهُمَا عِرْقٌ يُدِرُّهُ، الْغَضَبُ** (دونوں ابرؤوں کے درمیان ایک رگ تھی، جس کو غصہ  
ابھار دیا کرتا تھا۔) (شامل ترمذی ص ۲)

اعلیٰ حضرت مولانا احمد رضا خان بریلویؒ نے اپنے مشہور عالم ”سلام“ میں اس رگ کو نہایت  
ہی خوبصورت انداز میں لظیم کیا ہے۔

چشمہ مہر میں موچ نور جلال  
اس رگ ہاشمیت پہ لاکھوں سلام  
جانِ دو عالم کے روئے تباہ اور جین درخشاں کے لئے ”چشمہ مہر“ کا استعارہ اور اس میں

ابھری ہوئی رگ ہاشمیہ کے لئے ”موج نورِ جلال“ کی دلاؤیز تشبیہ، بلاشبہ بلاغت کی معراج ہے۔  
 (۵) --- بھی آپ کو غصہ آتا تو اظہار ناراً ضَكَّی کے طور پر کچھ عرصے کے لئے قطع تعلق فرمائیتے، چنانچہ ایک دفعہ آپ از واجِ مطہرات سے ناراض ہوئے تو ایک ماہ کے لئے کنارہ کشی اختیار کر لی۔ اس موقع پر حضرت عمرؓ نے اپنی بیٹی حضرت خفصةؓ کو، جو سرور عالم ﷺ کی زوجہ مطہرہ تھیں، نصیحت کرتے ہوئے کہا تھا کہ مجھے پتہ چلا ہے کہ تم رسول اللہ ﷺ کی بعض باتوں کا جواب دینے لگی ہو جس کی وجہ سے رسول اللہ ﷺ کبھی کبھی ناراض ہو جاتے ہیں اور پورا پورا دن تم سے بات نہیں کرتے۔

يَا بُنْيَةً إِنِّي أَحَذِّرُكِ عَقَوْبَةَ اللَّهِ وَغَضَبَ رَسُولِهِ  
 (اے میری بیٹی! میں تمہیں متنبہ کرتا ہوں کہ اللہ تعالیٰ کی سزا اور رسول خدا کے غصب سے فج کر رہو۔)

حالانکہ رسول اللہ ﷺ اور حضرت خفصةؓ کا تعلق خاوند بیوی کا تھا اور خاوند بیوی میں بے تکلفی اور روٹھنا منانا ایک خوشگوار ازدواجی زندگی کی اساس ہے، مگر حضرت عمرؓ نے اس خیال سے منع فرمادیا کہ کہیں یہ بے تکلفی سرور کو نین ﷺ کی ناراً ضَكَّی پر منتج نہ ہو جائے۔

(۶) --- ایک دفعہ تو غصے کی انتہا ہی ہو گئی اور زبان مبارک سے ایسا جملہ نکل گیا جس سے مخاطب ہمیشہ کے لئے معذور ہو گیا۔

عَنْ سَلْمَةَ ابْنِ الْأَكْوَعِ أَنَّ رَجُلًا أَكْلَ عِنْدَ رَسُولِ اللَّهِ ﷺ بِشَمَالِهِ، فَقَالَ: كُلْ بِيمِينِكَ، قَالَ: لَا أَسْتَطِعُ، قَالَ: لَا أَسْتَطِعُت — مَا مَنَعَهُ إِلَّا الْكَبْرُ — قَالَ: فَمَا رَفِعْهَا إِلَى فِيهِ. (رواه مسلم)      مشکوٰۃ ص ۵۳۶

سلمہ ابن اکوع راوی ہیں کہ رسول اللہ ﷺ کے پاس ایک شخص بائیں ہاتھ سے کھا رہا تھا۔ آپ نے فرمایا ”دائیں ہاتھ سے کھاؤ!“ اس نے جواب دیا ”میں اس ہاتھ کو اٹھانے کی

استطاعت نہیں رکھتا۔“ یہ بات اس نے بطور تکبر کی تھی۔ (حالانکہ ہاتھ میک ٹھاک تھا۔) آپ نے فرمایا ”آئندہ واقعی استطاعت نہیں رکھو گے۔“ حضرت سلمہ فرماتے ہیں کہ پھر زندگی بھر اس شخص کا ہاتھ منہ کی طرف نہ اٹھ سکا۔

گفتة او گفتة اللہ بود  
گرچہ از حلقوم عبد اللہ بود  
نعود باللہ من غضب رسول اللہ.

مندرجہ بالا احادیث سے ثابت ہوا کہ:-

- (۱) رحمت عالم ﷺ کو بھی غصہ آیا کرتا تھا۔
  - (۲) غصے کے عالم میں چہرہ اقدس کا رنگ متغیر ہو جاتا تھا۔
  - (۳) شدید غصے میں روئے زیبا انارданے کی طرح ہو جاتا تھا اور جبین انور پر ایک رگ نمایاں ہو جاتی تھی۔
  - (۴) پھر کبھی صرف نصیحت کرنے اور ڈاٹنے پر اکتفاء کرتے تھے۔
  - (۵) کبھی محدود وقت کے لئے قطع تعلق فرمائیتے تھے۔
  - (۶) ایک بار غصے کے عالم میں ایک برق آسا جملہ ”لا اسْتَطَعْتَ“ (آئندہ واقعی طاقت نہیں رکھو گے) بھی زبان مبارک سے نکل گیا تھا۔
  - (۷) صحابہ کرام آپ کے غصب سے سخت ڈرتے تھے اور جو نبی مزاج دلدار برہم نظر آتا تھا، معانی کے طلبگار ہو جاتے تھے۔
  - (۸) اپنی اولاد کو بھی نصیحت کرتے تھے کہ رسول خدا کے غصب اور ناراضگی سے بچ کر رہو۔
- یہ بھی معلوم ہوا کہ:-
- (۱)---آپ کو بے فائدہ لڑپھر پڑھنا ناپسند تھا۔ (حدیث نمبر ۱)

افسوس! کہ آج کل کے نوجوانوں کا بیشتر وقت بے کار؛ بلکہ بے ہودہ لڑپھر کی نذر ہو جاتا ہے۔

(۲)--- فضول اور لا یعنی سوالات بہت نا گوارگزرتے تھے۔ (حدیث نمبر ۲)

آج ہماری محفلوں کی رونق ایسے ہی بے سرو پاس سوالات و جوابات ہوتے ہیں۔

(۳)--- تقدیر کے مسائل میں بحث مباحثہ انہائی خطرناک سمجھتے تھے اور اس کو سابقہ امتوں کی ہلاکت کا سبب قرار دیتے تھے۔ (حدیث نمبر ۳)

آج کل ہر کس و ناکس تقدیر کے موضوع پر فلسفہ بگھارتانظر آتا ہے۔

(۴)--- باعیں ہاتھ سے کھانے پر بہت ناراض ہوتے تھے اور اسے شیطانی کام بتلاتے تھے۔ **فَإِنَّ الشَّيْطَانَ يَأْكُلُ بِشَمَالِهِ.**

آج کل داائیں باعیں کی تمیز ہی ختم ہو کر رہ گئی ہے اور کیدھوں کو کھانے کا جو طریقہ سکھایا جاتا ہے، اس میں داائیں ہاتھ سے چھری اور باعیں ہاتھ سے کاثا پکڑنا لازمی ہوتا ہے۔ یہ بے احتیاطی بھی عام ہے کہ لوگ پرچ سے چائے پینے وقت پیالی داائیں ہاتھ میں پکڑ لیتے ہیں اور باعیں ہاتھ میں پکڑی ہوئی پرچ میں چائے ڈال کر باعیں ہاتھ سے پینے ہیں حالانکہ پیالی باعیں ہاتھ میں اور پرچ داائیں ہاتھ میں پکڑ کر بآسانی اس شیطانی کام سے بچا جا سکتا ہے مگر کون پرواہ کرتا ہے ایسی باتوں کی---!

(۵)--- احکامِ نبوت کی نافرمانی، متکبرانہ انداز میں ٹال مٹول اور حیلے بہانے کرنا آپ کو اس درجہ ناپسند تھا کہ ایک شخص سے زندگی میں صرف ایک بار یہ حرکت سرزد ہوئی اور آپ کی بر قی غصب نے اس کے ہاتھ کو ہمیشہ کے لئے بیکار کر دیا۔ (حدیث نمبر ۶)

آج ہم نے اپنی زندگی کی بنیاد ہی اسی ٹال مٹول پر رکھی ہوئی ہے اور فرامینِ رسالت سے جی چانے کے لئے طرح طرح کے حیلے اور بہانے تراش رکھے ہیں۔

--- کیا یہ سب کچھ رسولِ خدا ﷺ کے خلاف کھلی بغاوت نہیں ہے---؟

--- کیا یہ محبوبِ خدا ﷺ کے غصب اور ناراضگی کو دعوت دینے کی جسارت نہیں

ہے---؟

افسوس! صد افسوس!--- شرم نبی، خوفِ خدا، یہ بھی نہیں، وہ بھی نہیں۔

معاف کیجئے گا میں جذبات میں آ کر مقابلے کی معروف ڈگر سے ہٹ گیا ہوں، لیکن تحقیق کے ساتھ ساتھ اگر تھوڑا سا درِ دل بھی آشکارا کر دیا جائے تو میرے خیال میں کوئی حرج نہیں کیونکہ --- درِ دل کے واسطے پیدا کیا انسان کو۔

بہر حال سرورِ عالم ﷺ کے غصے اور ناراضگی کے جو واقعات اب تک ذکر کئے گئے ہیں، ان کا تعلق آپ کے تربیتی نظام سے تھا۔--- غصے ہونا، ڈانٹنا، نصیحت کرنا، وقتی طور پر قطع تعلق کر لینا۔--- یہ تمام چیزیں تربیت کے لوازمات میں سے ہیں۔ ان کے بغیر تربیت ناقص رہ جاتی ہے اور اصلاح کی کوششیں بے اثر ہو جاتی ہیں۔ ان واقعات میں آپ کے مخاطب اہل ایمان، یا کم از کم ایمان کے دعویدار ہوتے تھے کیونکہ نظام تربیت کا تعلق انہی لوگوں کے ساتھ تھا۔ رہے کفار و مشرکین، تو وہ آپ کی تربیت سے خارج تھے اور وَ أَغْلُظُ عَلَيْهِمْ کے مطابق ہر قسم کی سختی کے مستحق تھے۔ اس لئے بھی کبھار ان کے لئے بد دعا یہ کلمات بھی زبان مبارک سے نکل جاتے تھے۔ ہر چند کہ آپ ان کی ایذا رسائیوں اور ظلم کو شیوں پر اکثر و بیشتر صبر کرتے تھے؛ بلکہ اثاث ان کو دعاوں سے نوازدیتے تھے۔--- سلام اس پر کہ جس نے گالیاں سن کر دعا میں دیں۔--- تاہم کبھی کبھی آپ کو غصہ بھی آ جایا کرتا اور آپ ان کی ہلاکت یا وقتی سزا کا مطالبہ بارگاہِ رب العزت میں پیش فرمادیتے تھے۔

(۱)--- حضرت عبد اللہ سورہ دخان کی آیت یَوْمَ تَأْتِي السَّمَاءُ بِذَخَانٍ مُّبِينٍ کا

شان نزول بیان کرتے ہوئے فرماتے ہیں۔

”جب قریش نے نبی ﷺ کی بہت نافرمانی کی تو آپ نے ان کے لئے بد دعا کی کہ ان پر ایسا قحط نازل ہو جیسا کہ یوسف علیہ السلام کے زمانے میں پڑا تھا۔ چنانچہ شدید قحط پڑا یہاں تک کہ مشرکین ہڈیاں کھانے پر مجبور ہو گئے۔ بھوک کی شدت کا یہ عالم ہو گیا کہ آدمی آسان کی طرف نگاہ اٹھاتا تھا تو

ساری فضادھواں دھواں نظر آتی تھی۔ اس وقت اللہ تعالیٰ نے یہ آیت نازل فرمائی۔ ”اب انتظار کیجئے اس وقت کا جب آسمان سے واضح طور پر دھواں اترتا ہو انظر آئے گا۔ یہ ایک دردناک عذاب ہو گا۔“ پھر ایک شخص رسول اللہ ﷺ کی خدمت میں حاضر ہوا اور عرض کی ”یا رسول اللہ! قبیلہ مضر کے لئے بارش کی دعا فرمادیجئے، وہ تو بالکل ہلاک ہونے والے ہیں۔“ رسول اللہ ﷺ نے فرمایا ”مضر کے لئے---؟ تو تو بڑا بے باک آدمی ہے۔“ (کہ ایسے نافرمانوں کے لئے دعا کرو اور ہا ہے۔) تاہم آپ نے ان کے لئے بارش کی دعا کر دی تو بارش ہو گئی۔ (بخاری، ج ۲، ص ۱۲۷)

اللہ اکبر!--- کیا شان ہے کملی والے کی!! کہا، بارش بند ہو جائے، سالوں تک بند رہی۔ کہا، بارش ہو جائے، رم جہنم پھوار پڑنے لگی۔

آئیے! ہم بھی اس آقائے کو نین ﷺ کے حضور عرض کریں:

آنافی عطش و سخاک اتم ، اے گیسوئے پاک ، اے ابر کرم  
برسن ہارہے رم جہنم ، رم جہنم ، دو بوند ادھر بھی مگرا جانا  
(۲)--- ایک دفعہ آپ ﷺ حرم شریف میں نماز پڑھ رہے تھے تو انسانیت سے عاری  
دشمن کہیں سے غلطیت بھری او جھریاں اٹھا لائے اور عین اس وقت جب آپ سر بخود تھے، آپ کی  
گردن پر رکھ دیں۔ اس وقت محبوب و محب نہ جانے راز و نیاز کے کن مرحلوں سے گذر رہے تھے اور  
قرب و معیت کی کیسی لذتوں سے سرشار ہو رہے تھے، کہ اس بیہودہ دخل اندازی سے آپ کی آتش  
غصب بھڑک اٹھی۔ آپ نے نام بنام چند بد بختوں کا ذکر کیا اور فرمایا ”اللہی! ان سب کو اپنی گرفت  
میں لے لے۔“

دعا قبول ہوئی اور تھوڑے ہی عرصے بعد غزوہ بدربیں سب کے سب واصل جہنم ہو گئے۔ دری  
تک ان کے لاشے میدان میں پڑے رہے۔ ان دنوں شدید گرمی تھی۔ سورج کی حرارت نے لاشوں کا  
برا حال کر دیا۔ آخر مردار کی طرح گھیٹ کر ایک ویران کنویں میں پھینک دیئے گئے۔---

## خس کم جہاں پاک

تین دن تاریک کنویں میں یہ بدانجام لوگ گلتے سڑتے رہے، تیرے دن سرورِ عالم ﷺ کنویں پر تشریف لے گئے اور ان کو شرمدہ اور نادم کرنے کے لئے ایک ایک کافر کا نام لے کر پکارا اور فرمایا:

”اب تو تمہارا بہت جی چاہتا ہو گا کہ کاش اللہ اور اس کے رسول کی اطاعت کی ہوتی! ہمارے ساتھ ہمارے رب نے فتح و نصرت کا جو وعدہ فرمایا تھا، وہ تو اس نے پورا کر دکھایا، تمہارے ساتھ رسائی و عذاب کا جو وعدہ کیا تھا، وہ بھی پورا ہوا کہ نہیں؟“

حضرت عمرؓ نے حیرت سے عرض کی۔۔۔ ”یا رسول اللہ! آپ بے جان جسموں کے ساتھ گفتگو فرمائے ہیں!“

آپ نے فرمایا۔۔۔ ”وَالَّذِي نَفْسُ مُحَمَّدٍ بِيَدِهِ مَا أَنْتُمْ بَا سَمَعَ لِمَا أَقُولُ مِنْهُمْ۔“  
 (اس ذات کی قسم جس کے ہاتھ میں محمد کی جان ہے، میں جو کچھ کہہ رہا ہوں، اس کو وہ اسی طرح سن رہے ہیں، جس طرح تم سن رہے ہو۔) (۱)

ملاحظہ فرمایا آپ نے رحمت عالم ﷺ کی بد دعا کا حیرت انگیز اثر۔۔۔ ! کیا عبرت اُنکے انجام ہو؟ اُن ظالموں کا!

(۳)۔۔۔ سرورِ عالم ﷺ کی بد دعا کے ضمن میں بعض محدثین نے ایک روایت بیان کی ہے کہ ایک شخص رسول اللہ ﷺ کی نقلیں اتنا رکرتا تھا۔ ایک دن آپ نے اس کو اس حالت میں دیکھ لیا تو فرمایا کذا لک کٹن (اسی طرح ہو جا) اور وہ ہمیشہ کے لئے اسی طرح رہ گیا۔

اس روایت کو اکثر واعظین اپنے وعظوں اور تقریروں میں بیان کرتے رہتے ہیں اور اس کے ساتھ ثیپ کے بند کے طور پر مولانا احمد رضا خان بریلویؒ کا یہ شعر پڑھتے ہیں۔

(۱) یہ واقعہ صحیح بخاری اور حدیث کی دیگر کتابوں میں پوری شرح و بسط کے ساتھ مذکور ہے۔ ہم نے بہت مختصر انداز میں ذکر کیا ہے۔ تفصیل کے لئے بخاری ج ۲ ص ۵۶۶ اور ج ۱ ص ۳۷ کا مطالعہ کیجئے!

وہ زبان جس کو سب گن کی کنجی کہیں  
اس کی نافذ حکومت پر لاکھوں سلام  
ہمارے خیال میں نہ یہ روایت صحیح ہے، نہ اس شعر کا اس کے ساتھ کوئی تعلق ہے۔

علامہ ابن حجرؓ نے اصحابہ میں حَكْمٌ---والدِ مردان--- کے تذکرے میں اس روایت کو ذکر کرنے کے بعد لکھا ہے ”فِي إِسْنَادِهِ نَظُرٌ“ اس کی سند میں اعتراض ہے۔ اس کے بعد ایک اور سند ذکر کی ہے اور اسے بھی یہ کہہ کر مسترد کر دیا ہے کہ اس سند میں ایک راوی شیعہ مذہب سے تعلق رکھتا ہے۔

ہم یہاں شیعہ کی اختلاف میں نہیں پڑنا چاہتے، نہ حَكْمٌ کے کردار کو زیر بحث لانا چاہتے ہیں، تاہم اہل تشیع کو خاندان بنو امیہ سے جونفرت و عداوت ہے، اس کے ہوتے ہوئے ہم کیسے باور کر سکتے ہیں کہ اس روایت میں ان کے جذبات کی کار فرمائی نہ ہوئی ہوگی؟

رہا علیٰ حضرت کا شعر، تو اس میں سرور عالم ﷺ کی زبان سے لفظ ”کُنْ“ ادا ہونے کا کوئی اشارہ تک نہیں ہے۔ وہاں تو ”کُنْ کی کنجی“ مذکور ہے۔ یعنی اللہ تعالیٰ کے حکم ”کُنْ کی کنجی“ سرور کو نہیں ﷺ کی زبان ہے۔ آپ اگر کسی کو دعا دیں تو اللہ تعالیٰ اس کے مطابق ”کُنْ“ کہہ دیتا ہے اور اگر بد دعا دیں تو اس کی تکمیل امر ”کُنْ“ سے فرمادیتا ہے۔ ”کُنْ کہنے والی زبان“ اور ”کُنْ کی کنجی زبان“ میں فرق ہر صاحب ذوق پر عیاں ہے۔ هذا ماعندي، والله اعلم بالصواب والیه المرجع والماب وصلی الله الف الف مرة بعد دکل ذرۃ علی صاحب فصل الخطاب وعلی الہ واصحابہ اولی الہدایة و ذوی الالباب۔



## کامِ رضا اور صحابہ کی ثنا

سرور عالم ﷺ کے جان شار اصحاب وہ مقدس ہستیاں ہیں جن کے اوصاف و کمالات خود رب العالمین نے جا بجا ذکر فرمائے ہیں۔ چنانچہ سورہ فتح میں ارشادِ ربانی ہے

”محمد ﷺ اللہ کے رسول ہیں اور جوان کے ساتھ ہیں (یعنی صحابہ کرام) وہ کافروں پر نہایت سخت ہیں اور آپس میں رحم دل ہیں۔ تم انہیں رکوع کرتے ہوئے اور سجدے کرتے ہوئے پاؤ گے۔ وہ اللہ کے فضل اور رضا کی جستجو میں لگے رہتے ہیں۔ ان کے چہروں پر سجدہ گذاری کے نشانات ہیں۔“

صحابہ کرام پہلے کمزور تھے پھر رفتہ رفتہ تو اتا اور طاقتو ر ہوتے گئے اور بالآخر اس قدر قوی ہو گئے کہ انہیں دیکھ کر کفار و مشرکین غصے سے جل بھن جاتے تھے۔ صحابہ کرام مگر اس کیفیت کو اجاگر کرنے کے لئے اللہ تعالیٰ نے ایک تمثیل بیان فرمائی ہے اور بتایا ہے کہ یہ مثال انجلی میں بھی مذکور ہے۔

﴿كَزَرْعٌ أَخْرَجَ شَطْنَهُ، فَأَزْرَهُ، فَاسْتَغْلَظَ فَاسْتَوْى عَلَى سُوقِهِ يَعْجِبُ النُّرَاءُ  
لِيَغِيْظَ بِهِمُ الْكُفَّارَ﴾ ۳۸/۲۹

(جیسے کہیں کہ اس نے اپنی سوئی نکالی پھر اس نے اپنی سوئی کو قوی کیا پھر وہ اور موٹی ہوئی پھر

اپنے تنے پر یوں سیدھی کھڑی ہو گئی کہ کسانوں کو بھلی معلوم ہونے لگی (اللہ تعالیٰ نے صحابہ کرام کو یہ نشوونما اس لئے دیا) کہ ان کے ذریعے سے کفار کو جلائے۔)

امام احمد رضاؑ اپنی فارسی مشنوی ”رذ امثالیہ“ میں اسی تمثیل کی طرف تلمیحات کرتے ہوئے فرماتے ہیں۔

مزرعے کش آب داد آں بحر جود

حق بتزیل میں وفیض نمود

(وہ کھیتی جس کو سخاوت کے دریا (یعنی آنحضرت ﷺ) نے پانی دیا اس کی تعریف اللہ تعالیٰ نے قرآن میں میں یوں بیان فرمائی ہے۔)

قُلْ "كَرَزْعُ أَخْرَجَ الشَّطَا"

"أَزَرَ" "فَاسْتَغْلَظَ" ثُمَّ "إِسْتَوَى"

"يُعِجِّبُ الزُّرَاعَ" كَالْمَاءِ الْمَعِينُ

كَرْ "يَغِيْظَ" الْكَافِرِينَ الظَّالِمِينَ

(پڑھو ”کَرَزْعُ أَخْرَجَ الشَّطَا“ سے ”آزَرَ“ ”فَاسْتَغْلَظَ“ پھر ”إِسْتَوَى“ تک۔ یہ

کھیتی کسانوں کو آب پروائی کی طرح بھلی لگتی ہے تاکہ اس کو دیکھ کر کافروں اور ظالموں کو غصہ آئے۔)



سرور عالم ﷺ نے اپنے اصحاب کو ہمیشہ کے لئے ہدایت و رہنمائی کا سرچشمہ قرار دیتے ہوئے ان کو ستاروں سے تشبیہ دی ہے۔ فرماتے ہیں۔

﴿أَصْحَابِيْ كَالنُّجُومِ فِيَّهِمْ افْتَدِيْتُمْ إِهْتَدِيْتُمْ﴾

(میرے صحابہ ستاروں کی مانند ہیں، تم ان میں سے جس کی بھی پیروی کرو گے ہدایت پا جاؤ گے۔)

امام احمد رضاؑ اس حقیقت کو یوں واضح فرماتے ہیں۔

شمع ساں اک ایک پروانہ ہے اس بانور کا  
نورِ حق سے لوگائے دل میں رشتہ نور کا  
انجمن دالے ہیں انجم، بزم حلقہ نور کا  
چاند پر تاروں کے جھرمٹ سے ہے ہالہ نور کا

ایک اور حدیث میں سرکار دو جہاں ﷺ نے اپنے اہل بیتؑ کو حضرت نوح علیہ السلام کی  
کشتی سے تشبیہ دی ہے۔ فرماتے ہیں

(﴿أَلَا إِنَّ مَثَلَ أَهْلِ بَيْتٍ فِيْكُمْ مَثَلُ سَفِينَةٍ نُوحٌ، مَنْ رَكَبَهَا نَجَّا وَمَنْ تَخَلَّفَ عَنْهَا هَلَّ كَ﴾)

(آگاہ رہو کہ تمہارے درمیان میرے اہل بیت کی مثال ”سفینہ نوح“ جیسی ہے، جو اس پر سوار

ہوا نجات پا گیا اور جو پیچھے رہ گیا ہلاک ہو گیا۔)

کشتی میں سفر کرنے والے اگلے زمانے میں ستاروں، ہی سے رہنمائی حاصل کیا کرتے  
تھے۔ اسی بناء پر امام فخر الدین رازی رحمۃ اللہ علیہ نے یہ خوبصورت بات کہی ہے کہ ہم اہل سنت اللہ کے  
فضل سے محبت اہل بیت کے سفینے میں سوار ہیں اور صحابہ کرامؐ کے نجوم ہدایت سے رہنمائی حاصل  
کرتے ہیں اس لئے امید رکھتے ہیں کہ سفینہ محبت اہل بیت کی بدولت قیامت کی مشکلات اور جہنم کے  
خطرات سے نجات پا جائیں گے اور نجوم اصحاب سے راہنمائی پانے کی وجہ سے سیدھے راستے پر چلتے  
ہوئے جنت کی لا زوال نعمتوں تک پہنچ جائیں گے۔ (مرقاۃ، باب مناقب اہل بیت النبی ﷺ۔)

امام احمد رضاؑ نے یہی بات شاعرانہ زبان میں اتنی جامعیت و اختصار سے بیان کی ہے کہ  
بلاغت جھوم اٹھتی ہے۔ فرماتے ہیں۔

اہل سنت کا ہے بیڑا پار، اصحاب حضور  
نجم ہیں اور ناؤ ہے عترت رسول اللہ کی  
صلی اللہ علیہ وسلم و رضی اللہ عنہم

صحابہ کرامؓ کی اس پاکیزہ جماعت کے کچھ افراد فتح مکہ سے پہلے اسلام لائے تھے اور کچھ فتح مکہ کے بعد۔ اللہ تعالیٰ فرماتا ہے گلاؤ عَدَ اللَّهُ الْحُسْنِی (اللہ نے سب کے ساتھ اچھے انجام کا وعدہ کر رکھا ہے۔) امام احمد رضاؑ ان دونوں گروہوں پر سلام پیش کرتے ہوئے عرض کرتے ہیں۔

مؤمنین پیش فتح و پس فتح سب

اہل خیر وعدالت پہ لاکھوں سلام

پس فتح ایمان لانے والوں میں حضرت معاویہؓ بھی شامل ہیں جن کو اہل بیت کی محبت کے کچھ دعوے دار اچھا نہیں سمجھتے، بلکہ بعض ناعاقبت اندیش تو ان پر زبان طعن دراز کرنے سے بھی گریز نہیں کرتے۔ حالانکہ اہل سنت کا شروع سے عقیدہ چلا آرہا ہے کہ حضرت علی کرم اللہ وجہہ کا مقام و مرتبہ حضرت معاویہ رضی اللہ عنہ سے بہت ہی بلند و بالا ہے مگر حضرت معاویہؓ بھی صحابی رسول ﷺ ہیں اور شرف صحبت کی وجہ سے ان ستاروں میں شامل ہیں جن کی پیروی کرنا باعث ہدایت و نجات ہے۔

یہی بات امام احمد رضاؑ نے نہایت خوبصورت اور ادبی انداز میں بیان کی ہے۔ حضرت علیؓ کی منقبت کے دوران ان سے مخاطب ہو کر کہتے ہیں۔

کے رسدمولی! بھرتا بنا کت نجم شام

گو بنور صحبت او ہم صح اور آمدہ

(مولی علی! ”نجم شام“ بھلا آپ کے مہرتاب کا کب ہمسر ہو سکتا ہے! اگرچہ نور صحبت کی وجہ سے وہ بھی صح روشن کی طرح منور ہے۔)

واضح رہے کہ ”نجم شام“ سے مراد حضرت معاویہؓ ہیں کیونکہ ان کا پایہ تخت ملک شام تھا۔ اس میں عجیب ادبی لطافت بھی ہے کہ نجم، یعنی ستارہ جب نمودار ہوتا ہے تو وقت بھی شام کا ہوتا ہے۔

بہر حال اس میں کوئی شبہ نہیں کہ مؤمنین خواہ پیش فتح ہوں یا پس فتح سب اہل خیر ہیں، سب اہل عدالت ہیں لیکن ان میں فرق مراتب ضرور ہے اور پیش فتح ایمان لانے والوں کے درجات ان

سے بہت بلند ہیں جو پس فتح ایمان لائے۔ اللہ تعالیٰ فرماتا ہے۔

﴿لَا يَسْتَوِي مِنْكُمْ مَنْ أَنْفَقَ مِنْ قَبْلِ الْفَتْحِ وَقَاتَلَ أُولَئِكَ أَعْظَمُ دَرَجَةً مِنَ الَّذِينَ آنْفَقُوا مِنْ بَعْدُ وَ قَاتَلُوا﴾

تم میں سے وہ لوگ جو فتح (مکہ) سے پہلے خرچ کر چکے اور جہاد کر چکے (اور وہ جنہوں نے فتح مکہ کے بعد خرچ کیا اور جہاد کیا) برابر نہیں ہو سکتے؛ بلکہ پہلے خرچ کرنے اور جہاد کرنے والوں کا درجہ ان سے بہت بلند ہے جنہوں نے بعد میں خرچ کیا اور جہاد کیا۔)

پھر فتح سے پہلے ایمان لانے والوں کے بھی مختلف درجات ہیں۔ مثلاً غزوہ بدر کے شرکاء غیر معمولی اعزاز کے حامل ہیں کیونکہ انہی کی قربانیوں سے پہلی دفعہ اہل ایمان فتح میں سے ہم کنار ہوئے اور کفر و شرک کی تاریکیاں دور ہوئیں۔ امام احمد رضا نے بدر کی دفع ظلمت اور ضوفشانی واضح کرنے کے لئے عجیب معنی آفرینی کی ہے، لیکن اس کو سمجھنے کے لئے چار نکات ذہن میں رکھنے ضروری ہیں

ا۔۔۔ جہاں یہ جنگ لڑی گئی اس جگہ کا نام ”بدر“ تھا اور بدر کے معنی ہیں چودھویں کا چاند۔

ب۔۔۔ جس کی قیادت میں یہ جنگ ہوئی وہ بھی چاند تھا۔۔۔ طیبہ کا چاند۔

ج۔۔۔ ”چاند“ کی قیادت میں جن خوش نصیبوں نے اس غزوے میں حصہ لیا وہ ”ستارے“ تھے۔۔۔ ہدایت کے ستارے۔

و۔۔۔ ان ستاروں کے ہاتھوں میں ہلکے سے خم والی جو تکواریں رخشاں تھیں وہ ”ہلال“ تھیں، یعنی ہلال کی طرح چمکدار اور خمیدہ۔

ظاہر ہے کہ جہاں ضیاء پاشی کے اتنے ذرا لائع جمع ہو جائیں وہاں روشنی ہی روشنی پھیل جائے گی اور ظلمت و تاریکی کا نام و نشان مٹ جائے گا۔

اب ملاحظہ فرمائیے کہ امام احمد رضا نے اس سیل معانی کو کس طرح چند الفاظ میں بند کر دیا

ہے۔ فرماتے ہیں۔

گرد "مہ" دست "انجم" میں رختاں "ہلال"

"بدر" کی دفعِ ظلمت پہ لاکھوں سلام

ہاتھوں میں رختاں ہلائی تکواریں لئے ہوئے ان ستاروں نے جب نعرہائے تکبیر بلند کئے تو  
ان کی ہبہت سے زمین تحریر اٹھی اور جب ان کے جیش نے جنپش کی تو آسمانوں سے اللہ کی مدد اتر  
آلی۔ وَلَقَدْ نَصَرَكُمُ اللَّهُ بِبَدْرٍ۔ (یقیناً اللہ تعالیٰ نے بدر میں تمہاری نصرت فرمائی)  
امام احمد رضا اس دلاؤ ویز نظارے پر یوں سلام پیش کرتے ہیں۔

شورِ تکبیر سے تحریر ای زمیں

جنپش جیش نصرت پہ لاکھوں سلام

غزوہ احمد میں بعض صحابہ کی ایک غلط فہمی کی وجہ سے جب فتح میں کا آفتاب گہنا گیا تو اس  
وقت سرور عالم ﷺ کے پروانوں نے آپ کو دشمنوں کے حملوں سے بچانے کے لئے جسم و جان کی جس  
طرح قربانیاں پیش کیں اس کی مثال تاریخ عالم میں کہیں نہیں ملتی۔ امام احمد رضا فرماتے ہیں کہ بدر واحد  
کے ان شہداء نے اپنی جانیں دار کے اس بیعت کا حق ادا کر دیا جوانہوں نے اپنے آقا کے ہاتھ پر کی تھی۔

جال ثاران بدر و احمد پر درود

حق گزاران بیعت (۱) پہ لاکھوں سلام

(۱) یہ بھی ہو سکتا ہے کہ "بیعت" سے مراد بیعت رضوان ہو۔ اس بیعت کے شرکاء کا یہ امتیاز خاص ہے کہ بظاہر  
انہوں نے رسول اللہ ﷺ سے بیعت کی تھی اور انہی کے ہاتھوں میں ہاتھ دیئے تھے مگر اللہ تعالیٰ فرماتا ہے کہ درحقیقت انہوں نے مجھ  
سے بیعت کی تھی اور ان کے ہاتھوں پر میرا ہاتھ تھا۔ إِنَّ الَّذِينَ يَتَابُونَ كَمَا يَتَابُ اللَّهُ طَيْلَ اللَّهُ فُوقَ أَيْدِيهِمْ ط ۲۸۱۰  
اللہ اکبر کیا شان ہے اہل بیعت کی! امام احمد رضا ان کی اسی عظمت کا تذکرہ کرتے ہوئے فرماتے ہیں ﴿

یوں تواحد کے سارے ہی جانثار۔۔ بنا کر دند خوش رسمی بخاک و خون  
غلطیدن--- کا مصدق تھے مگر ان میں سطوت و شوکت والا ایک ایسا شیر غزال (دھاڑنے والا شیر)  
بھی تھا جو جس طرف رخ کرتا تھا صفوں کی صفیں الٹ دیتا تھا، بالآخر وہ بھی ایک جبشی کے پھینکے ہوئے  
نیزے سے گھائل ہو گیا۔ پھر اس کے ناک کاں کاٹ لئے گئے اور کلیچہ بھی نکال لیا گیا۔ سرور  
کو نہیں ﷺ نے اس کو ”أَسَدُ اللَّهِ وَأَسَدُ رَسُولِهِ“ (اللہ اور اس کے رسول کا شیر) قرار دیا اور ”سَيِّدُ  
الشَّهَدَاءِ“ کے خطاب سے سرفراز فرمایا۔ اس کی جانبازیوں میں بھلاکس کوشک ہو سکتا ہے۔!

امام احمد رضا تاجدار مدینہ ﷺ کے اس عالم کرم پر یوں سلام پیش کرتے ہیں۔

ان کے آگے وہ حمزہ کی جانبازیاں

شیر غزال سطوت پہ لاکھوں سلام

صحابہ کرام میں دس ایسے خوش نصیب بھی تھے جن کو نام بنام جنت کی بشارت دی گئی ہے۔

انہی کو ”عشرہ مبشرہ“ کہا جاتا ہے۔ امام احمد رضا نے ان پر یوں سلام پیش کیا ہے۔

وہ دسوں جن کو جنت کا مرشدہ ملا

اس مبارک جماعت پہ لاکھوں سلام



**الغرض**، صحابہ کرام کا شاید ہی کوئی ایسا طبقہ ہو جس کی عظمتوں کے امام احمد رضا نے گن  
نہ گائے ہوں اور خوبصورت اشعار کے نذر ارانے پیش نہ کئے ہوں۔ بلاشبہ امام احمد رضا کو تمام صحابہ کرام  
سے والہانہ عقیدت و محبت تھی۔ مگر خلفاء راشدینؓ کے ساتھ بالخصوص آپؐ کو ایسی دلیلی اور عشق تھا کہ

وصف الٰل بیعت آمد اے رشیدا فَوْقَ أَيْدِيهِمْ يَدُ اللَّهِ الْمَجِيد

(اے ہدایت یافتہ انسان! الٰل بیعت کی (قرآن میں) یہ صفت بیان کی گئی ہے کہ ان کی ہاتھوں پر اللہ بزرگ و برتر کا ہے)

اپنے کلام کا ایک بڑا حصہ خلفاء اربعہ کی شان و رفتار اور فضائل و مناقب بیان کرنے کے لئے وقف کر رکھا ہے اور اس مقصد کے لئے اتنے گوناگوں اور متنوع انداز اختیار کئے ہیں کہ آدمی ان کے تخیل کی رسائی اور تفکر کی گہرائی پر حیرت میں ڈوب جاتا ہے۔

کبھی وہ سرورِ کوئین علیہ السلام کو ابر نیساں (۱) سے تشییہ دیتے ہیں اور خلفاء راشدین کو موتیوں سے۔

موتی صدف کے اندر بنتے ہیں اور صدف سمندر میں پائی جاتی ہے۔ امام احمد رضا کی تشییہ کا کمال یہ ہے کہ انہوں نے مشبہہ بہ سے متعلق چاروں چیزیں، یعنی ابر نیساں، صدف، سمندر اور بارش کے وہ قطرے جو صدف میں پڑ کر موتی بن جاتے ہیں، مشبہہ کے لئے ثابت کئے ہیں اور تشییہ کا حق ادا کر دیا ہے۔

وہ کہتے ہیں کہ رسول اللہ علیہ السلام کرم کا ابر نیساں ہیں، چاروں خلفاء اس ابر کے قطرے ہیں، خلافت راشدہ کا تخت وہ صدف ہے جس میں پڑ کر یہ چاروں موتی بن گئے اور جس سمندر میں خلافت کی صدف نمودار ہوئی وہ مصطفیٰ علیہ الصلوٰۃ والسلام کی پاک شریعت ہے۔

ملاحظہ فرمائیے ان کے یہ دلنشیں فارسی اشعار مع ترجمہ۔

ابِ نیسان است ایں ابِ کرم

دُرِّ رَخْشَانَ آفریس در قعرِ یم

(نبی اکرم علیہ السلام کرم کا ایسا ابر نیساں ہیں جس کے قطروں سے سمندر کی گہرائی میں چمکدار موتی بنتے ہیں۔)

قطرہا کزوے چکید اندر صدف

گوہرِ رخشندہ شد با صد شرف

(اس ابر کرم کا جو قطرہ صدف میں پکا، نہایت اعلیٰ و اشرف قسم کا گوہر تباہ بن گیا۔)

(۱) ابر نیساں موسم بہار کے اس بادل کو کہا جاتا ہے جس کے قطروں سے سپیوں میں موتی بنتے ہیں۔

بھر ذات شرع پاکِ مصطفیٰ

دال صدف عرش خلافت اے فتیٰ

(وہ سمندر (جس میں صدف کا ظہور ہوا) مصطفیٰ علیہ التحیہ والشاء کی پاک شریعت ہے اور یہ بھی جان لو اے جوان! کہ اس میں نمودار ہونے والی صدف خلافت راشدہ کا تخت ہے۔)

قطرہ آں چار بزم آرائے او

زانکہ اوکل بود و شاں اجزائے او

(وہ قطرے جو موتی بن گئے رسول اللہ ﷺ کے چار بزم آرا ہیں۔ گویا رسول اللہ ﷺ کل ہیں اور وہ چاروں آپ کے اجزاء۔)

ان تشبیہات کی معنویت اور حسن پر جتنا بھی غور کیا جائے اتنا ہی زیادہ لطف آتا ہے اور حظ حاصل ہوتا ہے۔

کبھی امام احمد رضا رسول کریم ﷺ کو پھول قرار دیتے ہیں اور خلفاء اربعہ کو اس پھول کی پیتاں

بر گھائے آں گل زیبا بدند

رنگ و بوئے احمدی مے داشتند

(چاروں خلفاء اس گل زیبا ﷺ کی ایسی پیتاں تھیں جن کی رنگت اور خوبیوں احمد ﷺ جیسی تھی۔)

بہر حال رسول اللہ ﷺ ابر کرم ہوں اور خلفاء آپ کے قطرے یا آپ ﷺ پھول ہوں

اور خلفاء اس کی پیتاں دونوں صورتوں میں آپ کل بنتے ہیں اور خلفاء آپ کے اجزاء۔۔۔۔۔ زانکہ اوکل بود و شاں اجزائے او۔

اسکے بعد فرد افرد اچاروں خلفاء کا ذکر کرتے ہیں اور نہایت لطیف مناسبوں کو مد نظر رکھتے

ہوئے ان کو سرور کو نین ﷺ کے مختلف اعضاء قرار دیتے ہیں۔ فرماتے ہیں

آں عتیق اللہ امام المتقین  
بود قلب خاشع سلطان دیں  
(وہ اللہ کے عتیق پر ہیز گاروں کے پیشووا (حضرت ابو بکرؓ) اپنے خشوع و تواضع کی بناء پر گویا  
سلطان دین ﷺ کے دل تھے۔)

وال عمر حق گو زبان آنجناہ  
يَنْطِقُ الْحَقُّ عَلَيْهِ وَالصَّوَابُ  
(اور وہ حق گو عمرؑ حضرت ﷺ کی وہ زبان تھے جس پر ہمیشہ حق اور درست بات جاری  
ہوتی تھی۔)

بود عثمان شرگیں چشم نبی  
تنغ زن دست جواد او علی  
(حضرت عثمانؓ نبی ﷺ کی چشم شرگیں تھے اور حضرت علی کرم اللہ وجہہ آپ کے سخنی اور  
شمشیر زن ہاتھ تھے۔)

اللہ اللہ! کس خوبصورتی سے امام احمد رضا نے تاجدار مدینہ اور خلفاء راشدین کی موافقت  
اور یگانگت کو اجاگر کیا ہے کہ پہلے حسین و جمیل تشبیہات و تخیلات کے ساتھ خلفاء کو آپ کے اجزاء  
واعضاء ثابت کیا، پھر معنوی مناسبات کو ملحوظ رکھتے ہوئے حضرت ابو بکرؓ کو آپ کا دل، حضرت عمرؓ کو آپ  
کی زبان، حضرت عثمانؓ کو آپ کی آنکھ اور حضرت علیؓ کو آپ کا ہاتھ قرار دے دیا۔ ظاہر ہے کہ انسان جب  
اپنے اعضاء سے کوئی کام لینا چاہتا ہے تو اس کونہ زبان ہلانا پڑتی ہے، نہ اشارہ ابرو کی ضرورت ہوتی ہے  
؛ بلکہ صرف ارادہ کرنا پڑتا ہے اور اعضاء خود بخود مصروف عمل ہو جاتے ہیں۔ امام احمد رضاؓ فرماتے ہیں  
کہ خلفاء راشدین کی حضور ﷺ کے ساتھ ایسی ہی ہم رنگی و ہم آہنگی تھی۔

قصد کارے کر دآل شاہ جواد

ہر یکے ائی لے، گویاں ستاد

(جوں ہی وہ سخنی بادشاہ ﷺ کی کام کا ارادہ کرتے تھے ان چاروں میں سے ہر ایک یہ کہتے ہوئے کہ میں جواس کے لئے موجود ہوں، اٹھ کھڑا ہوتا تھا۔)

جنبشِ ابرؤ نہ تکلیف کلام

خود بود ایں کار آخر والسلام

(رسول اللہ ﷺ کونہ ابرو ہلانا پڑتا تھانہ گفتگو کرنا پڑتی تھی، بلکہ (خلفاء کے توسط سے) وہ کام خود ہی پایہ تکمیل تک پہنچ جاتا تھا۔)

میرے خیال میں باہمی ربط و تعلق اور مراد فہمی و مزاج شناسی کی اس سے بہتر تصور کشی ممکن نہیں۔ ذالک فضل اللہ یؤتیہ من یشاء۔



یہ تو فارسی زبان میں خلفاء اربعہ کی مدح و ثنا کی چند جملکیاں تھیں۔ ظاہر ہے کہ اردو زبان قند پارس کی شیرینی و حلاوت کا مقابلہ نہیں کر سکتی، تاہم امام احمد رضاؑ نے اردو میں بھی اتنی مٹھاس سمو迪 ہے کہ ان کے اشعار پڑھ کر منہ میں شہد سا گھل جاتا ہے۔

پہلے وہ اشعار پیش خدمت ہیں جن میں خلفاء اربعہ کے امتیازات و اعزازات بیان کئے گئے ہیں۔

صدیق اکبرؓ اور فاروقؓ اعظمؓ کو یہ خصوصی شرف حاصل ہے کہ وہ روضہ منورہ میں شہہ بطحاء ﷺ کے ساتھ آرام فرمائیں۔ امام احمد رضاؑ اس معیت کو علم نجوم کی اصطلاح سے واضح کرتے ہیں۔

محبوب رب عرش ہے اس سبز قبہ میں  
پہلو میں جلوہ گاہ عتیق و عمر کی ہے  
سعده سن کا قرآن ہے پہلوئے ماہ میں  
جھرمٹ کے ہیں تارے، تجلی قدر کی ہے

حضرت عثمانؓ کا تاریخ عالم میں یہ امتیاز خاص ہے کہ ان کے گھر میں دونوراترے۔ یعنی نور جسم ﷺ کی دونورانی صاحبزادیاں یکے بعد دیگرے آپ کے عقد میں آئیں۔ اسی بنا پر آپ کو ذوالنورین کہا جاتا ہے۔ اس بے مثال اعزاز پر حضرت عثمانؓ کو تہییت پیش کرتے ہوئے امام احمد رضا عرض کرتے ہیں۔

نور کی سرکار سے پایا دوشالہ نور کا  
ہومبارک تم کو ذوالنورین جوڑا نور کا

حضرت علیؑ کی کنیت ابو تراب ہے، یعنی ”خاک والا“۔ ایک دفعہ نگی زمین پر لینے کی وجہ سے ان کا جسم گرد آسود ہو گیا تھا تو سور عالم ﷺ نے ان کو اس پیار بھری کنیت سے مناطب فرمایا تھا۔ امام احمد رضاؑ اس عظمت کا یوں تذکرہ کرتے ہیں۔

اس نے لقب خاک شہنشاہ ﷺ سے پایا  
جو حیدر کزار کے مولیٰ ہے ہمارا

ایک دن رسول اللہ ﷺ حضرت علیؑ کی ران پر سر کھے مخواہ تھے۔ عصر کا وقت تھا۔ رسول اللہ ﷺ نماز عصر پڑھ کے تھے جب کہ حضرت علیؑ نے ابھی نہیں پڑھی تھی۔ اتنے میں عصر کا وقت قریب الاختتام ہو گیا اور سورج ڈوبنے لگا۔ مولیٰ علیؑ نے نماز قضا کرنا گوارا کر لیا مگر اپنے آقا ﷺ کے آرام میں خلل ڈالنا پسند نہ کیا۔ حالانکہ نماز عصر حرمت و خطر کے اعتبار سے تمام نمازوں سے بڑھ کر ہے کیونکہ اس کی خصوصی تاکید آئی ہے۔ حَافِظُوا عَلَى الصَّلَاةِ وَالصَّلَاةُ الْوُسْطَى (نگہبانی کرو

نمازوں کی اور درمیانی نماز کی) اکثر مفسرین کی رائے یہ ہے کہ صلوٰۃ و سطّی سے مراد عصر کی نماز ہے کیونکہ یہ فجر و ظہر اور مغرب وعشاء کے درمیان ہے۔ زیادہ تاکید کے لئے اس کو باقی نمازوں سے الگ کر کے بطور خاص ذکر کیا گیا۔

امام احمد رضا فرماتے ہیں کہ جس نماز کی قرآن کریم میں اس قدر تاکید وارد ہے، وہ بھی مولیٰ علی نے سرکار دوجہاں ﷺ کی نیند پر قربان کر دی۔

مولیٰ علی نے واری تری نیند پر نماز

اور وہ بھی عصر سب سے جو اعلیٰ خطر کی ہے

یہ واقعہ غزودہ خیبر کا ہے۔ اس سے کئی سال پہلے ایسی ہی صورت صدیق اکبرؑ کے ساتھ بھی پیش آئی تھی، جب غار ثور میں نبی اکرم ﷺ ان کی گود میں سر رکھے استراحت فرمائے تھے اور زہر لیے سانپ نے حضرت صدیقؓ کی ایڑی پر کاٹ لیا تھا۔ شدید درد اور انتہائی تکلیف کے باوجود انہوں نے جنبش تک نہ کی کہ کہیں میرے آقا ﷺ کی نیند میں خلل نہ پڑ جائے۔ حالانکہ سانپ کے زہر سے ان کی جان جانے کا خطرہ تھا اور جان کی حفاظت تو تمام روشن اور غُرر فرض کی جان ہے۔ یہ تو اتنا بڑا فرض ہے کہ اس کے لئے قطعی حرام چیزوں کی حرمت وقتی طور پر ساقط ہو جاتی ہے۔ مثلاً بھوک پیاس سے کسی کی جان جارہی ہو تو اس کے لئے جائز ہے کہ جان بچانے کی حد تک خزریکا گوشت کھالے یا شراب پی لے۔ مگر صدیق اکبرؑ نے جان کی حفاظت جیسے اہم فرض سے بھی صرف نظر کیا اور سوراخ میں ایڑی جمائے بیٹھے رہے تاکہ آقا ﷺ کی نیند نہ اچاٹ ہو جائے۔

صدیقؓ بلکہ غار میں جان اس پر دے چکے

اور حفظِ جان تو جان فرض غرر کی ہے

یہ علیحدہ بات ہے کہ بعد میں آقاؓ کو نیند ﷺ نے لاعب دہن لگا کر حضرت صدیقؓ کو شفا بخش دی اور سورج کو لوٹا کر جناب مرتضیؓ کو عصر کی نماز پڑھوادی

ہاں تو نے ان کو جان، انہیں پھیر دی نماز  
 پر وہ تو کر چکے تھے جو کرنی بشر کی ہے  
 خلفاء راشدین میں سے دو عظیم خلفاء کے یکساں طرز عمل سے امام احمد رضاؑ نے یہ دلنشیں و  
 دلپذیر نتیجہ نکالا ہے

ثابت ہوا کہ جملہ فرائض فروع ہیں  
 اصل الاصول بندگی اس تاجور کی ہے  
 کیا خوبصورت استدلال ہے اور کیا ہی روح پر و نتیجہ ہے۔!!

ایسی دقیق نظر اور قوت استنباط امام احمد رضاؑ کے سوا بہلا کسی  
 کو عطا ہوئی ہے!



اب چند ایسے اشعار ہدیہ قارئین ہیں جن میں چاروں خلفاء کا یکجا ذکر ہے۔  
 صدق اکبرؒ کی صداقت، فاروق اعظمؓ کی عدالت، عثمان غنیؓ کی سخاوت اور علی مرتضیؓ کی ہمت و  
 شجاعت مشہور عالم ہے۔ یہی بات امام احمد رضاؑ کتنے پیارے انداز میں بیان کرتے ہیں۔

جان و دل تیرے قدم پر وارے  
 کیا نصیبے ہیں تیرے یاروں کے  
 صدق و عدل و کرم و ہمت میں  
 چار سو شہرے ہیں ان چاروں کے  
 ان چاروں کا آپس میں اس قدر اتحاد ہے کہ گویا ابو بکر عین فاروق ہے اور عثمان بعینہ علی  
 ہے۔ رضی اللہ عنہم اجمعین

تیرے چاروں ہدم ہیں سکجان، یک دل  
 ابو بکر، فاروق، عثمان، علی ہے  
 اور چاروں اپنے آقا پرایے شارہونے والے ہیں جیسے بلبل پھول پر فدا ہوتے ہیں  
 شیخینِ ادھر شار، غنیٰ و علیٰ ادھر  
 غنچہ ہے بلبلوں کا، یمین و شمال گل  
 پھولوں کا غنچہ تو مشہور ہے، ”بلبلوں کا غنچہ“ امام احمد رضا کی جدت طرازی ہے۔ اسی مفہوم کی  
 ادائیگی کا ایک اور انداز دیکھئے!

ابو بکر و عمر، عثمان و حیدر جس کے بلبل ہیں  
 تراسروں کی اس گلبینِ رحمت کی ڈالی ہے  
 فارسی اشعار کے ذیل میں آپ پڑھ چکے ہیں کہ امام احمد رضاؑ جان دو عالم ﷺ کو کل قرار  
 دیتے ہیں اور خلفاء راشدین کو آپ کے اجزاء۔ اسی تخلیل کی اردو میں گلپاشی ملاحظہ فہمیے!  
 مولیٰ گلبینِ رحمت، زہرا، سبطین اس کی گلیاں پھول  
 صدقیق و فاروق و عثمان و حیدر، ہر اک اس کی شاخ



یوں تو خلفاء راشدین کی مدح و شاپر مشتمل درج بالاتمام اشعار ہی دل میں اتر جانے  
 والے ہیں مگر جو حلاوت و شیرینی اور جامعیت و انفرادیت سلام رضا میں پائی جاتی ہے اس کی توبات  
 ہی کچھ اور ہے!

آئیے! اس مشہور عالم سلام کے ان اشعار کا مطالعہ کرتے ہیں جن کا تعلق خلفاء اربعہ سے  
 ہے۔ ذرا دیکھئے تو، کہ امام احمد رضاؑ نے ان کے فضائل و مناقب بیان کرتے ہوئے کیسی کیسی معنی  
 آفرینیاں کی ہیں۔!!

پہلے خلیفہ راشد سیدنا ابو بکر صدیقؓ کے بارے میں مسلم ہے کہ وہ قرب الٰہی کی راہ پر چلنے والے تمام لوگوں میں سابق تھے، یعنی سبقت لے جانے والے، کیونکہ مردوں میں سب سے پہلے ایمان لائے تھے۔ اس پر بھی اہل سنت کا اتفاق ہے کہ جو کمال ان کو حاصل ہوا وہ کوئی دوسرا نہ پاس کا۔ یقیناً وہ اپنی کاملیت میں اوحد و منفرد تھے۔

خاص اُس سابق سیرِ قربِ خدا

اوحد کاملیت پہ لاکھوں سلام

وہ آنحضرت ﷺ کے کمالات کا پرتو اور سایہ تھے، انتخابِ خداوندی کا مایہ تھے اور ایسے خلیفہ راشد تھے کہ خود خلافتِ راشدہ کو ان پر نماز تھا۔

سایہِ مصطفیٰ، مایہِ اصطفا

عز و نازِ خلافت پہ لاکھوں سلام

اللہ تعالیٰ نے ان کو ”آٹقیٰ“ کہا یعنی نہایت ہی متقیٰ جبریل امین ان کے لئے صدیق کا لقب لائے اور سرورِ عالم ﷺ نے ان کو اپنی آنکھ کا ن اور روئے زمین پر اپنا وزیر کہا۔

اصدق الصادقین، سید المتقین

چشم و گوشِ وزارت پہ لاکھوں سلام

وہ انبیاء کے بعد تمام مخلوقات سے افضل ہیں اور شبِ هجرت ”ثانی اثنین“ (دو میں سے دوسرا) ہونے کا شرف بھی انہی کو حاصل ہے۔

یعنی اُس اَفْضَلُ الْخَلْقِ بَعْدَ الرَّسُولِ

ثانی اثنین هجرت پہ لاکھوں سلام

دوسرے خلیفہ راشد سیدنا عمر فاروقؓ کا امام احمد رضاؑ نے ایک عجیب وصف بیان کیا ہے کہ وہ خدا کے ایسے دوست ہیں جن کے اعداء پر ستر (دوزخ) شیدا ہے۔ یعنی باقی تمام جہنمی تو دوزخ میں

پھینکے جائیں گے جبکہ حضرت عمرؓ کے دشمنوں پر دوزخ عاشق ہے اور خود انکو ڈھونڈتی پھرتی ہے۔

وہ عمر جس کے اعداء پہ شیدا ستر

اس خدادوست حضرت پہ لاکھوں سلام

سرور عالم ﷺ نے انکو فاروق کا لقب دیا تھا، یعنی حق کو باطل کی آمیزش سے الگ کر دینے والے ہدایت کے امام تھے کہ کرہ ارض کے ایک بڑے حصے کو رشد و ہدایت کے نور سے منور کر گئے اور اشِّدَاء عَلَى الْكُفَّارِ کا مکمل مصدق تھے، گویا کفار پر شدت کی سوتی ہولی تکوار تھے۔

فارقِ حق و باطل، امام الہدی

تبیغ مسلول شدت پہ لاکھوں سلام

وہ نبی ﷺ کے ترجمان و ہم زبان تھے کیونکہ نبی ﷺ بھی ہمیشہ حق کہتے تھے۔۔۔۔۔ اُنہیٰ لا  
اُفُلُ إِلَّا حَقًا اور حضرت عمرؓ کی زبان پر بھی حق جاری ہوتا تھا۔۔۔۔۔ إِنَّ اللَّهَ وَضَعَ الْحَقَّ عَلَى لِسَانِ عُمَرَ۔ نیز عدل و انصاف کی تمام شان و شوکت انہی کے دم سے ہے، گویا وہ عدالت کی روح اور جان ہیں۔

ترجمان نبی، ہم زبان نبی

جانِ شانِ عدالت پہ لاکھوں سلام

تیرے خلیفہ راشد سیدنا عثمان غیثؑ نے غزوہ تبوک کے موقع پر اپنا سب کچھ مسجد احمدی (مسجد نبوی) میں رسول اللہ ﷺ کے رو برو پیش کر دیا تھا۔ اس طرح وہ خود تو زاہد بن گے مگر "جیش عرست" یعنی تنگدستی والے الشکر کو دولت سے مالا مال کر گئے۔

زاہد مسجد احمدی پر درود

دولتِ جیشِ عرست پہ لاکھوں سلام

وہ جامع القرآن ہیں، یعنی قرآن کریم کے متفرق نسخوں کو یکجا کرنے والے، گویا قرآن کے

بکھرے موتیوں کے لئے انتہائی قیمتی سلک اور لڑی کی حیثیت رکھتے ہیں۔ ان کو یہ اعزاز خاص بھی حاصل ہے کہ وہ عفت و پاکیزگی کے دونوں روؤں، یعنی جان جہان ﷺ کی دو صاحبزادیوں کے میکے بعد دیگرے شوہر بنے۔

وَرِ منْثُرٍ قُرْآنَ كَي سلک بھی

زوجِ دونورِ عفت په لاکھوں سلام

سرورِ عالم ﷺ نے ان کو فرمایا تھا کہ اللہ تعالیٰ تمہیں ایک قیص پہنانے گا، یعنی خلافت و ہدایت کا قیص۔ کچھ لوگ اسے تمہارے بدن سے اتنا ناچاہیں گے مگر تم نہ اتنا۔ انہوں نے اپنے آقا ﷺ کے فرمان کی یوں لاج رکھی کہ شہادت کا خلہ پہن لیا مگر اس قیص کو اتنا نے پر آمادہ نہ ہوئے۔

یعنی عثمان صاحب قیص ہدی

خلہ پوش شہادت په لاکھوں سلام

چوتھے خلیفہ راشد سیدنا علی مرتضیٰ کرم اللہ وجہہ شیر خدا ہیں اور تمام بہادروں سے بڑھ کر بہادر ہیں۔ ان کی شجاعت و بہادری کے واقعات سے حدیث اور تاریخ کی کتابیں بھری پڑی ہیں۔ نیز جنت میں دودھ اور شہد کی نہروں سے اور حوض کوثر سے لوگوں کو شیر و شربت کے جام پلا میں گے۔

مرتضیٰ شیر حق ، اشجاع الاجمعین

ساقی شیر و شربت په لاکھوں سلام

وہ صفائی اور پاکیزگی سے متصف نسل، یعنی رسول اللہ ﷺ کی اولاد کیلئے اصل ہیں، وصل خداوندی کا ذریعہ ہیں اور ولایت کی تمام فصلوں کے لئے باب ہیں۔ یعنی جس طرح کتابوں میں ایک باب ہوتا ہے اور اس کے ذیل میں متعدد فصلیں ہوتی ہیں، اسی طرح حضرت علیؑ کی حیثیت باب جیسی ہے اور ولایت کے بیشتر سلسلے انہی کی فصلیں اور شاخیں ہیں۔

اصلِ نسلِ صفا، وجہ و صلی خدا  
بابِ فصلِ ولایت پہ لاکھوں سلام

وہ اہل رفض، یعنی حبّ اہل بیت کے جھوٹے دعوے داروں اور اہلِ خروج، یعنی حضرت علیؑ سمیت دیگر صحابہ کرامؐ پر اعتراض کرنے والوں کو سب سے پہلے دفع کرنے والے ہیں اور ملت کے چار اركان یعنی خلفاء راشدین میں سے چوتھے رکن ہیں۔

اویسِ دافعِ اہل رفض و خروج  
چارمی رکنِ ملت پہ لاکھوں سلام

مندرجہ بالا (۵۰) اشعار میں سے بیشتر نعمتیہ ہیں۔ یعنی امام احمد رضاؑ نے صحابہ کرامؐ کی منقبت اس انداز میں بیان کی ہے کہ وہ نعمتِ مصطفیٰ ﷺ بن گئی ہے۔ اگر ان اشعار کو بھی جمع کیا جائے جن میں خصوصی طور پر صحابہ کرامؐ کے مناقب بیان کئے گئے ہیں تو پھر تعداد کئی گناہوں جاتی ہے۔

اب آپ ہی بتائیے قارئین کرام! کہ صحابہ کرام اور خصوصاً خلفاء راشدین کی مدح و شناس بھر پورا انداز میں امام احمد رضا کے سوا ان کے معاصرین میں سے کس نے کی ہے؟!

## آٽ!

کہ اصحاب رسول ﷺ کے ایے عاشق زارِ کوہی ”البریلویہ“ کے مصنف نے شیعہ لکھ دیا ہے۔  
کیا امانت و دیانت کو پامنال کرنے اور حق و صداقت کا خون کرنے کی اس سے بدتر صورت بھی کوئی ہو سکتی ہے۔؟!!



## جن کا حملہ

ایک سچا واقعہ، جسے پڑھتے ہوئے آپ کے لئے ہنسی روکنا مشکل ہو جائے گا۔)

قارئین کرام! آج آپ کو اس دور کا ایک قصہ سناتا ہوں جب میری عمر انیس، بیس سال کے قریب تھی۔ مستیوں کا زمانہ اور شرارت کے دن۔ ان دنوں میری رہائش مسجد کے عقب میں پانی کی ٹینکی کے ساتھ بنے ہوئے تین کمروں میں سے ایک میں تھی۔ ایک کمرہ اور پر تھا اور دو نیچے۔ میرا بستر اوپر والے کمرے میں تھا۔ میرے پھوپھی زاد بھائی قاضی بدر الدجی صاحب بھی قرآن کریم یاد کرنے کے سلسلے میں میرے ساتھ ہی کمرے میں قیام پذیر تھے۔

حضرت معظم (رقم کے والد ماجد) کے ایک ارادتمند ڈاکٹر صاحب ہمارے بے تکلف دوست تھے۔ وہ جب بھی آتے، ہمارے ساتھ قیام کرتے۔ اوپر والے کمرے میں چونکہ دو چاریوں سے زیادہ گنجائش کی نہیں تھی اور نچلے کمروں میں سونے پڑا ڈاکٹر صاحب رضا مند نہیں ہوتے تھے اس لئے ان کے لئے اسی کمرے کے آگے جو چھوٹا سا صحن ہے، اس میں چار پائی ڈال دی جاتی تھی۔ حضرت معظم سے بیعت ہونے سے پہلے ڈاکٹر صاحب تنخیر جنات کے عملیات وغیرہ کیا کرتے تھے۔ بیعت کے بعد انہوں نے یہ مشغله ترک کر دیا تھا مگر کہتے تھے کہ اب ہر وقت جنات مجھے تنگ کرتے رہتے ہیں۔

ایک دفعہ گرمیوں کے دن تھے کہ ڈاکٹر صاحب آوارد ہوئے اور حسب معمول ہمارے ہی ساتھ قیام پذیر ہو گئے۔

رات کو میں اور قاضی صاحب کرے میں پنکھا چلا کر لیٹئے اور ڈاکٹر صاحب صحن میں۔ ابھی پوری طرح آنکھ نہیں لگی تھی کہ صحن سے ہٹش، ہٹش، ہوں، ہٹش، قسم کی آوازیں آنے لگیں۔ ہم نے

آنکھیں کھولیں تو ڈاکٹر صاحب کو حیران و پریشان چارپائی پر بیٹھے دیکھا۔ پوچھنے پڑا ڈاکٹر صاحب نے بتایا کہ ایک جن تک کر رہا ہے۔

”کیا کرتا ہے؟ کس طرح تک کرتا ہے؟“ ہم نے حیرت سے پوچھا۔

”پسلی میں انگلی چھوٹتا ہے، خبیث۔“ انہوں نے فرمایا۔

”مگر یہ آپ ہش ہش کیا کر رہے تھے؟“ قاضی صاحب نے پوچھا۔

”اسی خبیث کو بھگانے کے جتن کر رہا تھا۔“ ڈاکٹر صاحب نے جواب دیا۔

ہمیں سمجھ تو نہ آئی کہ ہش ہش کرنے سے جن کیوں ڈرتا اور بھاگتا ہے مگر اس وقت نیند کا غلبہ تھا، اس لئے ڈاکٹر صاحب کو تسلی دی کہ اب تو بھاگ گیا ہے۔ نیز انگلی چھونا کوئی ایسی خطرناک حرکت بھی نہیں ہے کہ آپ اتنے پریشان ہوں اس لئے آپ ایک لکڑی وغیرہ پڑھ کر سو جائیں۔

ہمارے کہنے سننے پر اس وقت تو ڈاکٹر صاحب لیٹ گئے، مگر گھنٹے دو گھنٹے بعد پھر وہی تماشا!

”اب کیا ہے؟“ ہم نے جھنچھلا کر پوچھا۔

”سر پڑھوں گے مارتا ہے اور کان میں لٹک کرتا ہے خبیث۔“ ڈاکٹر صاحب نے بتایا۔

صبح کے قریب ڈاکٹر صاحب کو دو چینکیں آئیں تو انہوں نے بتایا کہ خبیث نے ناک میں تنکا

پھیر دیا تھا۔

غرضیکہ رات اسی طرح سوتے جا گئے گذر گئی، لیکن جب دوسری رات اور پھر تیسرا رات بھی ”خبیث“ کی شرارت کی نذر ہو گئی تو ہم تک آگئے۔ ڈاکٹر صاحب تو دن کو لمبی تان کر سو جاتے تھے۔ مگر ہم نے قرآن شریف یاد کرنا ہوتا تھا اس لئے نہ دن کو نیند ہو سکتی، نہ رات کو۔ چوتھی رات کو توحد ہو گئی۔ ایک بجے کا وقت ہو گا کہ اچانک ڈاکٹر صاحب نے شور مچا دیا کہ ”پکڑا گیا، پکڑا گیا۔“ ہم ہر بڑا کرائٹھ بیٹھے۔ دیکھا تو ڈاکٹر صاحب نے اپنی انگشت شہادت چارپائی کے پائے کے اوپر کھی ہوئی ہے اور پوری قوت سے اس کو نیچے دبارے ہیں۔ ساتھ ہی کسی نادیدہ ہستی کو بڑے جوش سے کہہ رہے ہیں۔

”آئے ہونا آج قابو! روز شرات کر کے بھاگ جاتے تھے۔ آخر پکڑے گئے ہونا۔“  
”کیا بات ہے ڈاکٹر صاحب؟ کون پکڑا گیا ہے؟“ ہم نے نیم خوابی کے عالم میں پوچھا۔

”وہی خبیث جن، اور کون؟“ ڈاکٹر صاحب نے فخر یہ لمحے میں بتایا۔

یہ سنتے ہی ہم جن کی زیارت کے شوق میں ایک دم کمرے سے باہر نکل آئے مگر جن کہیں  
نظر نہ آیا۔

”کدھر ہے جن؟“ ہم نے پوچھا۔

”ادھر--- میری انگلی کے نیچے،“ ڈاکٹر صاحب نے اپنی اس انگلی کی طرف اشارہ کیا جو  
پائے کے اوپر رکھی ہوئی تھی۔

”انگلی کے نیچے تو پایا ہے!“

”پائے اور انگلی کے درمیان جن ہے۔“

ہم حیران رہ گئے۔۔۔ بھلا اتنا ذرا سا جن کس کام کا جوان انگلی کی ایک پور کے نیچے دب گیا، مگر  
ڈاکٹر صاحب نے کہا ”توبہ کریں جی، بہت بڑا جن ہے۔ بہت بڑا۔۔۔ اس وقت تو میرے عمل  
کے زور سے سکڑ گیا ہے۔“

ہم نے اس سے پہلے کبھی پھیلا ہوا جن دیکھا تھا، نہ سکڑا ہوا۔ اب سکڑا ہوا جن قابو میں تھا تو  
اس کو دیکھنے کی آرزو وچل اٹھی لیکن اسی دوران ڈاکٹر صاحب نے انگلی پر مزید دباؤ ڈالنا شروع کر دیا۔  
کہنے لگے

”بھاگنے کی کوشش کر رہا ہے۔۔۔ خبیث نکنا چاہتا ہے۔۔۔ ارے ارے نکل رہا ہے۔۔۔  
ادھر آئیے ذرا۔۔۔ میری انگلی کو آپ بھی دبائیے۔۔۔ جلدی کجھے۔۔۔ اوہ، اوہ، افوه۔۔۔ نکل گیا۔“

ڈاکٹر صاحب ہاتھ ملنے لگے

”مگر نکل کیسے گیا۔۔۔ آپ نے تو اسے انگلی تملے اچھی طرح دبار کھا تھا؟“

”در اصل آپ کے ساتھ بات چیت کرنے میں اس کی طرف سے ذرا سادھیاں ہٹا کر خبیث نیچے سے کھسک گیا اور میرا خیال ہے یہ کہیں باہر سے نہیں آتا۔ ادھر مدرسے میں ہی رہتا ہے۔“

”مدرسے میں---؟ بھلا جن کام درسے سے کیا تعلق؟“ ہم نے حیرت سے پوچھا۔

”آپ کو نہیں پتہ؟“ ڈاکٹر صاحب کو ہماری کم علمی پر افسوس ہوا۔ ”جنت انسانی شکل میں مدرسوں میں رہتے ہیں، سکولوں، کالجوں میں پڑھتے ہیں۔ آج کل توبڑے ماڈرن ہو گئے ہیں، فٹ بال اور ہاکی بھی کھیلتے ہیں۔ یہ جن بھی اسی مدرسے میں پڑھتا ہو گا اور رات کو مجھے چھیرنے اور ستانے آ جاتا ہو گا۔“

”لیکن یہ پتہ کس طرح چلے کہ کون سا طالب علم جن ہے؟“ ہم نے سوال کیا۔

”میں ایک منٹ میں پہچان لوں گا۔“ ڈاکٹر صاحب نے چٹکی بجائی ”ان کی کچھ مخصوص نشانیاں ہوتی ہیں، جن سے ہم عامل لوگ ان کو پہچان جاتے ہیں۔ خواہ یہ کسی بھی شکل میں ہوں۔“

بہ ہر رنگے کہ خواہی جامہ سے پوش

من انداز قدت رائے شنا سم

اگلی صبح طلباء میں جن کی تلاش کا آغاز ہوا۔ ان دنوں درجہ حفظ میں ایک طالب علم پڑھتا تھا۔ کالا سیاہ رنگ، چھوٹی چھوٹی اندر کو دھنسی ہوئی سرخ آنکھیں، الجھے بکھرے بال اور تو اندا مضمبوط جسم --- یہ تھا مولوی طاہر، شرارتیں کامیاب۔ اس پر نظر پڑتے ہی ڈاکٹر صاحب نے سرگوشی کی ”یہی ہے، میں ابھی اس پر ذکر قلبی چھوڑتا ہوں اور جلا کر جسم کر دیتا ہوں۔“

ہم یہ تو جانتے تھے کہ دل میں اللہ تعالیٰ کو یاد کیا جاتا ہے اور اس کو ذکر قلبی کہا جاتا ہے، لیکن یہ معلوم نہ تھا کہ ذکر کو کسی پر چھوڑا بھی جاسکتا ہے۔ بہر حال ڈاکٹر صاحب نے ایک لمبی ”ٹھوٹوٹی“ کی اور پوری قوت سے مولوی طاہر پر ذکر چھوڑ دیا۔ تین چار دفعہ یہ عمل دہرانے کے باوجود وجہ خاطر خواہ نتیجہ برآمد نہ ہو اتو ہمیں نہیں آگئی۔ مولوی طاہر پہلے تو حیرت سے ہم کو سرگوشیاں کرتے اور ڈاکٹر صاحب کو

شو، شو، کرتے دیکھا رہا۔ پھر اپنا سبق یاد کرنے لگا۔ اتفاق سے اس دن اس کا سبق سورہ یسین کا تھا۔ ڈاکٹر صاحب فوراً بولے۔

”دیکھا! دیکھا آپ نے؟ خبیث نے اپنے بچاؤ کے لئے سورہ یسین کا ورد شروع کر دیا ہے، اب میں کسی اور وقت میں اس کے جلانے کا بندوبست کروں گا۔“

بہر حال یہ تو یقینی طور پر معلوم ہو گیا کہ جن یہی ہے۔ اب اسے جلانے کے لئے ڈاکٹر صاحب کی مناسب موقع کے انتظار میں تھے۔ ہم نے ڈاکٹر صاحب کو مشورہ دیا کہ اس کورات بارہ بجے کے قریب اوپر بلا لیں گے اور وہیں آپ اسے جلا ڈالیں تاکہ کسی کو کانوں کا انخبر نہ ہو۔ ڈاکٹر صاحب نے اس تجویز سے اتفاق کیا تو ہمارے ذہن میں جن سے جان چھڑانے کا ایک اچھوتا خیال ابھرا۔ چنانچہ ہم نے اپنی جگہ مولوی طاہر کو ساری صورت حال بتائی اور کہا کہ آج رات کو تم نے جن بننا ہے۔ وہ بخوبی تیار ہو گیا اور ہم نے اس کو پورا منصوبہ سمجھا دیا۔

رات کو ہم تینوں کمرے میں بیٹھے اسی موضوع پر گفتگو کر رہے تھے کہ اچانک بارہ بجے کے لگ بھگ مولوی طاہر خود ہی اوپر چڑھا آیا اور پلکیں جھپکائے بغیر ڈاکٹر صاحب کو گھورنے لگا۔ اس وقت وہ سچ مجھ جن لگ رہا تھا۔ میں اور قاضی صاحب اٹھ کر باہر نکل آئے اور وہ اندر جا کر ڈاکٹر صاحب کے پاس چارپائی پر بیٹھ گیا۔ طے شدہ پروگرام کے مطابق اسی وقت ایک دوست نے نیچے سے میں سونچ آف کر دیا۔ اندھیرا ہوتے ہی ڈاکٹر صاحب نے جلدی سے باہر نکلنے کی کوشش کی مگر مولوی طاہر نے ان کو پکڑ لیا۔ اب ڈاکٹر صاحب باہر جانے کے لئے زور لگا رہے ہیں اور مولوی طاہر ان کو اندر کھینچتے ہوئے کہہ رہا ہے ”مجھے جانا چاہتے تھے تم؟ بھی پتہ چل جائے گا کہ کون کس کو جلاتا ہے۔“

ڈاکٹر صاحب نے کئی دفعہ شو شو کر کے اس پر ذکر بھی چھوڑا، مگر بے سود۔

دیر تک دھینگا مشتی، کھینچاتا نی اور حرب و ضرب کا سلسلہ جاری رہا۔ بالآخر ڈاکٹر صاحب کسی نہ کسی طرح اس کے ہاتھ سے چھوٹ گئے اور گرتے پڑتے مردھیوں سے نیچے اتر گئے۔

ان کے جانے کے بعد مولوی طاہر بھی کھک گیا۔ چند لمحوں بعد ہم نیچے اترے تو ڈاکٹر صاحب کو حسن مسجد کے پاس خوفزدہ حالت میں پایا۔ قاضی صاحب نے پوچھا۔

”یہ کیا ڈاکٹر صاحب!؟--- اس کو جلانے کے بجائے آپ خود ہی بھاگ کھڑے ہوئے!“  
ڈاکٹر صاحب نے کہا ”بہت بدمعاش اور خوفناک جن ہے یہ--- آپ نے دیکھا نہیں اس نے کس طرح اپنے تصرف سے بھلی بجھادی تھی۔“

”ہاں! یہ تو ہے۔“ ہم نے بھی مسمی صورت بنائے اور اعتراف کیا ”مگر اب کیا ہو گا؟“  
”ہو گا کیا--- میرے بس سے یہ باہر ہے۔ صبح حضرت معظم کی خدمت میں عرض کروں گا  
کہ اس بلا سے میری جان چھڑ رائیں۔ یہ خبیث تو جان کو آگیا ہے۔“

ڈاکٹر صاحب دوبارہ کمرے میں واپس آنے پر آمادہ نہیں تھے مگر ہم کھینچ کھانچ کر ان کو ساتھ لے ہی آئے؛ البتہ حفاظتی تدبیر کے طور پر ان سے کہا کہ آپ کمرے میں دروازہ بند کر کے سو جائیں،  
ہم حسن میں لیٹ جائیں گے کیونکہ موجودہ حالات میں آپ کا باہر لینا مناسب نہیں ہے۔

ڈاکٹر صاحب نے اس تحفظ کو غنیمت جانا اور کمرے کا دروازہ بند کر کے لیٹ گئے؛ البتہ گرمی کی وجہ سے دوسرے جانب والی کھڑکی کھلی چھوڑ دی۔

مولوی طاہر بھی ایک ہی شریر تھا۔ اس نے ایک لمبی لامبی کے سرے پر دھیاں وغیرہ پیشیں،  
ان پر مٹی کا تیل چھڑ کا اور ابھی ہم سونے بھی نہ پائے تھے کہ اس نے ان دھیوں کو آگ لگا کر اسی کھڑکی کے سامنے کر دیا جو کھلی ہوئی تھی۔ ڈاکٹر صاحب نے کھڑکی کے پاس سرخ سرخ شعلوں کو رقصان دیکھا تو اٹھ کر بے تھاشا بھاگ گے۔ کہنے لگے

”حملہ کر دیا ہے خبیث نے--- اپنی اصلی شکل میں ظاہر ہو گیا ہے--- آگ کی شکل میں۔“

یہ مجھے زندہ نہیں چھوڑے گا۔ میں اسی وقت جا کر حضرت معظم کے سامنے فریاد کرتا ہوں۔“  
ہمارے پاؤں تلے سے زمین نکل گئی۔ اگر حضرت معظم کو اس قصے کا پتہ چل جاتا تو وہ فوراً سمجھ

جاتے کہ یہ شرارت کس کی ہے۔ کیونکہ وہ ہماری رگ رگ سے واقف تھے۔۔۔ اور پھر نہ پوچھئے کہ ہمارا کیا حشر ہوتا!

ہم نے ڈاکٹر صاحب کی منت سماجت کی، شیخ کے آرام میں خلل ڈالنے کے ہولناک انجام سے آگاہ کیا اور ہر طرح سے انہیں بازر کھنے کی کوشش کی، مگر وہ نہ مانے اور حضرت معظم کو مطلع کرنے پر اصرار کرتے رہے۔ کہنے لگے ”میری جان پر بنی ہے اور آپ کو تصوف کے مسئلے سوجھ رہے ہیں۔“

اب اس کے سوا کوئی چارہ نہ تھا کہ ڈاکٹر صاحب کو صحیح صورت حال سے آگاہ کیا جاتا۔ چنانچہ انہیں ساری تفصیل بتائی گئی۔ مولوی طاہر کو بھی بلا یا گیا۔ اس نے تصدیق کی کہ میں خالص انسان ہوں۔ فلاں گاؤں کا رہنے والا ہوں اور میرے باپ کا یہ نام ہے۔ یہاں میرے گاؤں کے اور لڑکے بھی پڑھتے ہیں، آپ ان سے پوچھ لیں۔

غرضیکہ بڑی مشکل سے ہم ڈاکٹر صاحب کو یقین دلانے میں کامیاب ہوئے کہ یہ سب کچھ ڈرامہ تھا۔

اصل واقعات جانے کے بعد ڈاکٹر صاحب بری طرح جھینپ گئے اور ہماری طرف دیکھتے ہوئے کانوں کو ہاتھ لگا کر کہنے لگے ”استغفرو اللہ، توبہ توبہ۔۔۔ ذرا ان کی نمازیں دیکھو، ان کے روزے دیکھو، ان کی تلاوتیں دیکھو اور ان کی شرارتیں دیکھو، توبہ، توبہ!“

ہم نے کہا ”ڈاکٹر صاحب! ہم کیا کرتے! پانچ راتوں سے مسلسل بے خوابی کا شکار ہیں۔ آپ نہ خود سوتے ہیں، نہ ہمیں سونے دیتے ہیں۔ ہم نے یہ سب کچھ آپ کا وہ ہم دور کرنے کے لئے کیا ہے۔“

اس واقعہ کے بعد ڈاکٹر صاحب کو کبھی کسی جن نے تھک نہیں کیا۔۔۔ اور اگر کیا بھی ہو تو انہوں نے ہمارے سامنے ذکر نہیں کیا۔



## رؤیت حال

امت مسلمہ---کا---اہم مسئلہ

### قارئین کرام!

گذارش ہے کہ براہ مہربانی اپنے نہایت ہی قیمتی اور  
مصروف اوقات میں سے چند لمحے نکال کر ان مضامین کو  
ایک دفعہ بغور پڑھ لیجئے! اگر آپ کا دل اس موقف کی  
درستگی کی گواہی دے اور آپ پوری طرح میرے ساتھ متفق  
ہوں تو اپنے اپنے وسائل کے مطابق اس نظریے کی نشر و  
اشاعت میں بھر پور حصہ لیجئے اور لوگوں کی غلط فہمیاں  
دور کر کے انھیں صحیح مسئلے سے آگاہ کیجئے! شکریہ!

(قاضی عبدالدائم دام)

## رؤیت ہلال۔۔۔۔۔ ایک اہم مسئلہ

مطبوعہ روز نامہ جنگ 16 مارچ 1993ء

”اسلامی جمہوریہ پاکستان“ میں اس دفعہ عید الاضحیٰ افغان مہاجرین نے ۲ جولائی کو منائی جبکہ پشاور میں ۳ جولائی کو اور ہزارہ سمیت باقی تمام ملک میں ۳ جولائی کو منائی گئی۔ (یہ تحریر ۱۹۹۳ء میں لکھی گئی تھی، ویسے ہر سال تقریباً یہی صورت حال پیش آتی ہے۔) اس طرح ایک خدا، ایک رسول اور ایک قرآن کو ماننے والوں اور ایک ہی ملک میں بنے والوں نے ایک ہی اسلامی تہوار کو تین مختلف ایام میں منا کر جس لامرکزیت، بدنظری اور انتشار کا مظاہرہ کیا ہے اور بابائے قوم کے دوسریں اصولوں تنظیم و اتحاد کی جس طرح دھجیاں اڑائی ہیں اس پر جتنا بھی افسوس کیا جائے کم ہے۔

اس سے پہلے عید الفطر کے موقع پر بھی یہی صورت پیش آئی تھی۔ حالانکہ پاکستان کی تاریخ میں اس دفعہ پہلی بار پورے ملک میں رمضان کا آغاز ایک ہی دن سے ہوا تھا۔ پوری قوم خوش تھی کہ اس مرتبہ عید بھی متفقہ ہو گی مگر افسوس کہ ایسا نہ ہو سکا۔ مرکزی روئیت ہلال کمیٹی 9:00 بجے اپنا فیصلہ ناکر انٹھ گئی اس لئے بعد میں پہنچنے والی شہادتیں اس تک نہ پہنچ سکیں اور مجبوراً صوبائی روئیت ہلال کمیٹی کو اپنے طور پر عید کا اعلان کرنا پڑا۔ چنانچہ پشاور کے قرب و جوار میں اور پنجاب کے بعض علاقوں (میانوالی اور بھکروغیرہ) میں ایک دن پہلے عید منائی گئی اور باقی ملک میں ایک دن بعد۔

دیئی مسائل میں اسی طرح کی لاپرواہی کا گناہ کس پر ہو گا۔۔۔۔؟ عوام پر یا مرکزی اور صوبائی روئیت ہلال کمیٹیوں پر جو عید و رمضان جیسے دینی شعائر میں اس قدر غفلت کا مظاہرہ کرتی ہیں کہ لوگ رمضان میں عید منانے کے مجرم بن جاتے ہیں یا عید کے دن روزہ رکھنے کے گنہگار ہو جاتے ہیں۔

متحده عرب امارات اور دیگر عربی ممالک کی اکثریت سعودی عرب کے ساتھ رکھتی اور عید مناتی ہے۔ ہمارے پڑوں میں واقع ملک افغانستان میں بھی، جہاں کی بیشتر آبادی حنفی فقہ کی پیروکار ہے اور ان میں بڑے بڑے علماء اور مشائخ موجود ہیں، سعودی عرب کے ساتھ رکھا جاتا ہے اور عید منائی جاتی ہے۔

سوال یہ ہے کہ باقی اسلامی ممالک اس طریقہ پر عمل پیرا کیوں نہیں ہوتے اور پورے عالم اسلام میں ایک ہی دن رمضان اور عیدین منا کر ملت اسلامیہ کی وحدت کا مظاہرہ کیوں نہیں کرتے؟ بعض علماء کہتے ہیں کہ سعودی عرب کا مطلع ہم سے مختلف ہے، ہو سکتا ہے کہ مغرب کی جانب واقع ہونے کی وجہ سے وہاں چاند نظر آجائے اور یہاں نظر نہ آئے اس لئے ہم ان کی پیروی نہیں کر سکتے۔ جواب اعرض ہے کہ مطلع مختلف ہونے کا نظریہ صحیح اور متفق علیہ حدیث کے خلاف ہے۔ حدیث میں رسول اللہ ﷺ کا واضح ارشاد موجود ہے کہ ”صُومُوا لِرُؤْيَتِهِ وَافْطِرُوا لِرُؤْيَتِهِ“ (چاند دیکھ کر روزہ رکھا کرو اور چاند دیکھ کر عید کیا کرو) اس حدیث سے ظاہر ہے کہ رمضان کا چاند نظر آنے پر روزہ رکھنا اور شوال کا چاند نظر آنے پر عید منانا پوری ملت اسلامیہ پر فرض ہے کیونکہ ”صوموا“ اور ”افطروا“ کا خطاب تمام مسلمانوں کو ہے، خواہ ایک شہر، ایک ملک اور ایک علاقہ میں رہتے ہوں یا مختلف شہروں، علاقوں اور ملکوں میں بنتے ہوں اور جس طرح ایک شہر یا علاقے میں چاند نظر آنے پر دوسرے شہروں اور علاقوں میں اس کا اتباع ضروری ہے اسی طرح ایک ملک میں چاند نظر آنے سے باقی تمام ممالک پر اس کی پیروی لازم ہے۔ سرور عالم ﷺ کے اسی ارشاد کے پیش نظر فقہاء احناف نے واضح طور پر لکھا ہے کہ اختلاف مطالع کا کوئی اعتبار نہیں، بلکہ مغربی ممالک میں چاند نظر آجائے تو مشرقی ممالک کو اس کے مطابق عمل کرنا پڑے گا۔

فقہ حنفی کی مشہور کتاب در مختار میں ہے کہ--- ”وَالْخَلَافُ الْمَطَالِعُ غَيْرُ مُعْتَبِرٌ.....

فیلزم اہل المشرق برؤیۃ اہل المغرب۔“

اختلاف مطالع کا کوئی اعتبار نہیں ہے اس لئے مغرب والوں کو چاند دکھائی دے تو مشرق والوں پر اس کا اتباع لازمی ہوگا۔ (در مختار، ج ۱۳۹ ص ۱۲۹)

حنفی فقہ کے علاوہ مالکی اور حنبلی فقہ میں بھی اختلاف مطالع کا کوئی اعتبار نہیں ہے۔ علامہ شامی لکھتے ہیں ”وهو المتعتمد عندنا و عند المالكية والحنابلة“، یعنی اختلاف مطالع کے غیر معتبر ہونے پر ہمارا بھی اعتقاد ہے اور مالکیوں اور حنبلیوں کا بھی (شامی، ج ۲ ص ۱۰۵)

علامہ جزری لکھتے ہیں ”ولا عبرة باختلاف مطلع الہلال مطلقاً عند ثلات من الأئمہ“، یعنی تین اماموں کے نزدیک اختلاف مطلع کا کوئی اعتبار نہیں ہے۔

(الفقه علی المذاہب الاربعہ، ج ۴ ص ۵۵۰)

ان حوالہ جات سے واضح ہے کہ ائمہ اربعہ میں سے تین اماموں یعنی امام ابو حنیفہ، امام مالک اور امام احمدؓ کے نزدیک اختلاف مطالع کا کوئی اعتبار نہیں ہے اور ان کے فتویٰ کے مطابق دنیا کے کسی بھی حصہ میں چاند نظر آجائے تو باقی تمام دنیا میں اس پر عمل کرنا ضروری ہے۔ صرف امام شافعیؓ اختلاف مطالع کو ملحوظ رکھتے ہیں مگر شافعیوں کے ہاں بھی اس پر اتفاق نہیں ہے، بلکہ بعض شافعی علماء اختلاف مطلع کو غیر معتبر سمجھتے ہیں۔ چنانچہ علامہ نووی شافعی لکھتے ہیں ”وقال بعض أصحابنا عدم الرؤية في موضع جميع أهل الأرض“ ہمارے بعض اصحاب نے کہا ہے کہ کسی ایک جگہ چاند کا نظر آنا تمام روئے زمین کو شامل ہے۔ (حاشیہ نووی علی صحیح مسلم، ج ۲ ص ۳۲۸)

بر صغیر کی اکثریت جن علماء کی پیروی کرتی ہے ان کا بھی یہی فتویٰ ہے۔ مولانا احمد رضا خان بریلوی لکھتے ہیں ”ہمارے ائمہ کے مذهب صحیح معتمد میں دربارہ ہلal رمضان و عید، فاصلہ بلا د کا اصلاً اعتبار نہیں ہے۔ مشرق کی روایت مغرب والوں پر جوت ہے وبالعكس“ (فتاویٰ رضویہ ج ۲ ص ۵۶۸)

مولانا امجد علی لکھتے ہیں ”ایک جگہ چاند ہوتا وہ صرف وہیں کے لئے نہیں بلکہ تمام جہان کے

لئے ہے۔” (بہار شریعت ج ۲ ص ۱۰۸)

مولانا رشید احمد گنگوہی لکھتے ہیں ”اگر کلکتہ میں چاند جمعہ کی رات کو نظر آیا اور مکہ میں خمیس (جمعرات) کی رات کو اور کلکتہ والوں کو پتہ نہ چل سکا کہ مکہ میں رمضان خمیس سے شروع ہو چکا ہے، تو جب بھی ان کو اس بات کا پتہ چلے گا ان کے لئے ضروری ہو گا کہ وہ عیدِ مکہ والوں کے ساتھ منا میں اور پہلا روزہ قضا کریں،“ (ملخصاً) (کوب دری، شرح ترمذی، ص ۳۳۶)

اب اس بات میں کسی شک و شبہ کی گنجائش نہیں رہی کہ مطالع مختلف ہونے کا نظریہ صحیح حدیث اور فقہاء کرام کی تحقیق کے خلاف ہے اس لئے یکسر چھوڑ دینے کے قابل ہے۔

نہ جانے پاکستان میں اختلاف مطالع پر کیوں اتنا زور دیا جاتا ہے، حالانکہ جب یہ طے ہے کہ دنیا بھر میں کسی ایک جگہ چاند نظر آنے سے تمام روئے زمین پر اس کے مطابق عمل کرنا فرض ہے تو پھر ہم کس قاعدے اور قانون کے تحت عرب ممالک سے کبھی ایک دن بعد روزہ رکھتے ہیں، کبھی دو دن بعد---؟ کیا ہم اس طرح رمضان میں روزہ خوری اور عید کے دن روز رکھنے کے گنہگار نہیں ہوتے---؟

ہمارے اس غیر اسلامی طرزِ عمل کی وجہ سے اتنی ابجھ نہیں پیدا ہو چکی ہیں کہ ان کا حل شاید ہی کسی کے پاس ہو مثلاً:

(۱) جو پاکستانی دیار عرب میں ہم سے ایک یا دو دن پہلے روزہ رکھنے کے بعد عید منانے کے لئے پاکستان آتے ہیں، ان کو کبھی اکتیس اور کبھی بتیس روزے رکھنے پڑتے ہیں۔ اب تمیں سے زائد روزے فرضی ہوں گے یا نفلی؟ اگر کہا جائے کہ فرضی ہوں گے تو اس صورت میں ان کے لئے رمضان کو تمیں دن سے زائد ماننا پڑے گا حالانکہ حدیث کے مطابق رمضان زیادہ سے زیادہ تمیں دن کا ہوتا ہے اور اگر کہا جائے کہ نفلی ہوں گے تو کیسے؟ جبکہ یہاں عید کا چاند ابھی نظر ہی نہیں آیا۔ کیا رمضان اور شوال کے درمیان نفلی روزوں کی بھی گنجائش ہے؟

(۲) جو لوگ مسجد حرام یا مسجد نبوی میں اعتکاف کے لئے پاکستان سے جاتے ہیں، ان کے کبھی ستائیں روزے ہوتے ہیں، کبھی اٹھائیں۔ جس قدر بھی روزے کم ہوں گے ان کی قضا لازم ہے یا نہیں؟ اگر کہا جائے کہ لازم ہے تو پہلے روزوں کی یا آخری روزوں کی؟ پہلے روزوں کی اس لئے نہیں ہو سکتی کہ یہاں کے فتویٰ کے مطابق اس وقت رمضان شروع ہی نہیں ہوا تھا اس لئے وہ روزے ان پر فرض ہی نہیں تھے اور جب فرض نہیں تھے تو قضا کیسی؟ اور آخری روزوں کی قضا اس لئے نہیں ہو سکتی کہ اس وقت وہاں عید کا چاند نظر آ گیا تھا اور چاند دکھائی دینے کے ساتھ ہی روزوں کی فرضیت ختم ہو گئی تھی۔ ان کی قضا کا کیا مطلب؟ اور اگر کہا جائے کہ وہ لوگ کوئی بھی روزہ قضا نہیں کریں گے تو اس صورت میں ان کا رمضان ستائیں یا اٹھائیں کا ہوگا، کیا شرعاً ایسا ہو سکتا ہے؟

(۳) یہ بات تقریباً طے شدہ ہے کہ لیلۃ القدر پورے سال میں صرف ایک مرتبہ ہوتی ہے اور جمہور کی رائے کے مطابق ستائیں سویں شب کو ہوتی ہے لیکن سوال یہ ہے کہ عربوں کی ستائیں معتبر ہو گی یا ہماری؟

(۴) اس حقیقت میں تو ذرا برابر بھی شک و شبہ کی گنجائش نہیں کہ یوم عرفہ پورے روئے زمین پر سال بھر میں صرف ایک مرتبہ آتا ہے۔ یعنی اس روز جب دنیا بھر سے آئے ہوئے حاج کرام میدان عرفات میں جمع ہوتے ہیں اور فریضہ حج ادا کرتے ہیں، لیکن تعجب کی بات ہے کہ یوم عرفہ گزر چکا ہوتا ہے اور لوگ ٹوپی وی پر حج کے مناظر دیکھ کر فارغ ہو چکے ہوتے ہیں مگر پاکستان میں کہا جا رہا ہوتا ہے کہ کل ”حج“ ہو گا اور پرسوں عید ہو گی !!

صرف یہی نہیں، کبھی کبھی تو ایسا بھی ہوتا کہ سعودی عرب سے قربانیوں کا گوشت پاکستان پہنچ کر افغان مہاجرین میں تقسیم بھی ہو چکا ہوتا ہے اور یہاں ابھی ”حج“ بھی نہیں ہوا ہوتا، قربانی تو دوسری بات ہے۔ غرضیکہ ایسی ہی بیسوں الجھنیں ہیں جن کا کوئی حل نہیں ہے۔ داد دینی پڑتی ہے فقہاء کرام کی درس نگاہوں کی کہ انہوں نے امت مسلمہ کو انہی لا نیخل الجھنوں سے بچانے کے لئے صدیوں

پہلے یہ طے کر دیا تھا کہ کسی ایک جگہ چاند نظر آنے سے پوری دنیا میں اس پر عمل کرنا لازمی ہو جاتا ہے حالانکہ جس دور میں انہوں نے یہ فتویٰ دیا تھا اس وقت نہ برقی آلات سے پیغام رسانی ہوتی تھی، نہ ریڈ یا اورٹی وی جیسے ذرائع اطلاعات موجود تھے۔

کتنے افسوس کی بات ہے کہ آج کل اطلاعات و نشریات کے جدید ترین وسائل موجود ہونے کے باوجود ہم نے علیحدہ علیحدہ عیدیں منانے کا شغل شروع کر رکھا ہے اور بدنظمی اور انتشار کے ایسے مظاہرے کر رہے ہیں کہ غیر مسلم ہم پر ہنستے ہیں اور ہمارے افتراق اور اختلاف کو دیکھ کر پھولے نہیں سماتے۔۔۔!!

رقم الحروف کی دلی آرزو ہے کہ تمام اسلامی ممالک میں رمضان اور عیدین ایک ہی ہوں تاکہ ملت اسلامیہ کی وحدت کا ہمانا خواب شرمندہ تعبیر ہو سکے۔ اس کے لئے رقم الحروف کی تجویز یہ ہے کہ ایک

### ”بین الاسلامی رؤیت ہلال کمیٹی“

بنائی جائے اس میں تمام اسلامی ممالک سے ایک ایک نمائندہ شامل کیا جائے۔ اس کمیٹی کا مرکزی دفتر مکہ مکرمہ یا مدینہ منورہ میں ہو جہاں رمضان و عیدین کے لئے پوری دنیا سے چاند کی شہادتیں حاصل کرنے کی سہوتیں مہیا کی جائیں۔ جو نبی شہادتیں مکمل ہوں، تمام نماحدگان جمع ہوں اور بیت اللہ شریف یا گنبد خضرا کے سامنے میں متفقہ اعلان کر دیں جسے براہ راست تمام اسلامی ممالک کے لئے ٹیلی کاست کر دیا جائے۔

سوچئے تو۔۔۔! اس طرح اتفاق و اتحاد امت کا کیسا دلکش اور حسین نظاراً دیکھنے کو ملے گا۔ اگر اس تجویز پر عمل کیا جائے تو تمام الجھنوں سے نجات مل جائے گی اور پوری اسلامی دنیا ایک ہی لڑی میں پروئی جائے گی لیکن یہ کام کسی عام آدمی کے بس کا نہیں۔ یہ وزارت مذہبی امور کے کرنے کا کام ہے۔ اس کے لئے سعودی عرب سمیت تمام اسلامی ممالک سے رابطہ کرنا اور ان کو اس کی اہمیت اور



چند روز بعد میرے مضمون کے جواب میں ڈاکٹر سید محمد نواز صاحب کا مضمون  
”روئیت ہلال۔۔۔ ایک اہم مسئلہ“ ہی کے عنوان سے شائع ہوا جس کی تلخیص درج ذیل ہے۔

## روئیت ہلال۔۔۔ ایک اہم مسئلہ

ڈاکٹر سید محمد نواز

روزنامہ جنگ کی ایک حالیہ اشاعت میں روئیت ہلال کے موضوع پر ایک مضمون شائع ہوا ہے۔ اس موضوع پر دینی مسائل سے دلچسپی رکھنے والے ایک سید ہے سادے مسلمان کی حیثیت سے چند معرفوں پر پیش کر رہا ہوں۔

(۱) یہ خواہش کہ سب مسلمان ایک ہی روز عید منا میں اپنے اندر کوئی شرعی، اخلاقی، تمدنی، معاشرتی اور فطری بنياد نہیں رکھتی۔ مختلف ممالک اور علاقوں کے مسلمان اگر اپنے اپنے علاقوں میں چاند دیکھ کر روزے شروع کر دیتے ہیں اور چاند دیکھ کر عید منا لیتے ہیں، جس میں تقدم و تاخر قدرتی بات ہے، تو بتایا جائے کہ اس سے کیا فساد و نما ہوتا ہے؟ یا کیا خرابی ظہور پذیر ہوتی ہے؟ اسلام کا کون ساستون منہدم ہوتا ہے؟ اگر اللہ تعالیٰ کو خود یہ بات پسند نہ ہوتی تو وہ اپنی قدرت کاملہ سے خود کوئی ایسا نظام فرمادیتا کہ پوری دنیا کے لوگ ایک ہی دن ہلال عید دیکھ لیتے۔ جب خود اللہ تعالیٰ نے کوئی ایسا انتظام نہیں فرمایا تو ہم قانون قدرت اور نظام فطرت کے لئے کیوں مضطرب ہیں؟

(۲) ایک ہی روز عید منانے کے حق میں جو سب سے بڑی دلیل یہ دی جاتی ہے وہ صرف یہ ہے کہ ”اتحاد امت کا دلکش اور حسین نظارہ دیکھنے کو ملے گا“، یہ دلیل دینے والے حضرات ان حقائق سے کیوں چشم پوشی کر جاتے ہیں کہ عقائد و اعمال میں کہاں کہاں اختلاف نہیں ہے؟ حرام و حلال میں اختلاف، نکاح و طلاق میں اختلاف، نکاح و طلاق کے مسائل میں اختلاف، بیع بشر کے شرائط و قواعد میں اختلاف، عبادت کے طور طریقوں میں اختلاف۔ مدارس و مساجد اور عیدگاہیں الگ الگ ہیں، جماعتیں اور جنۃ الگ ہیں، گائیڈ اور رہنماء اپنے اپنے ہیں۔ اس صورت حال میں اگر آپ مسلمانوں کو

ایک ہی دن عید منانے پر آمادہ کر بھی لیں تو عید کی نماز ادا کرنے کے وقت میں یکسانیت کیسے پیدا کریں گے؟ ابھی جب عید کا موقع آئے گا تو اخبار میں صرف لاہور شہر میں عید کی نماز کی ادائیگی کے اوقات کا اعلان نامہ ملاحظہ فرمائیجئے گا۔ صبح تقریباً 6:00 بجے سے لے کر تقریباً 10:00 بجے تک مختلف مقامات پر مختلف اوقات میں نماز عید ادا کی جائے گی۔ کیا یہ اتحاد امت کا حسین نظارہ ہو گا؟

(۳) یہ بات درست ہے کہ روئیت ہلال کمیٹی خود انتشار کا شکار ہے۔ یہ کمیٹی خود کسی متفقہ فیصلے پر نہیں پہنچ پاتی، قوم کو ایک عید منانے پر کیسے متفق کرے گی۔ یہ کمیٹی اپنے اغراض و مقاصد کے حصول میں ناکام رہی ہے لہذا اس کا وجود غیر ضروری ہے۔ اسے توڑ دینا چاہئے اور مسلمانوں کو ان کی اپنی صواب دید پر آزاد چھوڑ دینا چاہئے کہ وہ روئیت ہلال کے بارے میں اپنے اپنے فقہی مسلک اور اپنے قابل اعتماد علماء کرام کی رہنمائی میں روزوں کا آغاز بھی کریں اور عید بھی منائیں۔

(۴) متحده عرب امارات اور دیگر عرب ممالک کی اکثریت کے بارے میں یہ کہنا کہ وہ سعودی عرب کے ساتھ روزہ رکھتی ہے اور عید مناتی ہے۔ نیز ہمارے پڑوی ملک افغانستان کے بارے میں یہ کہنا کہ وہاں بھی سعودی عرب کے ساتھ روزہ رکھا جاتا ہے اور عید مناتی جاتی ہے، مغالطہ سے خالی نہیں۔ متحده عرب امارات اور دیگر عربی ممالک سعودی عرب کی پیروی اور تنبع میں سعودی عرب کی روئیت ہلال کا اعتبار کر کے ایسا نہیں کرتے بلکہ اتفاق مطالع کی بنابر چونکہ ان ممالک میں بھی اسی دن چاند نظر آ جاتا ہے لہذا عید سعودی عرب کے مطابق ہو جاتی ہے۔ اسی طرح افغانستان، ایران اور سعودی عرب اسی بالائی پٹی پر واقع ہیں جہاں اتفاق مطالع کے سبب اکثر اوقات (ہمیشہ نہیں) ایک ہی روز چاند نظر آ جاتا ہے۔ لہذا جن ممالک میں سعودی عرب کے ساتھ عید مناتی جاتی ہے وہ مقامی روئیت ہلال ہی کی بنابر ہوتی ہے، نہ کہ سعودی عرب کی روئیت ہلال کے اعتبار سے۔

(۵) مضمون میں سب سے اہم بات اختلاف مطالع کو نظر انداز کر دینے کا مشورہ ہے۔ انہوں نے اختلاف مطالع کے فلسفہ کو صحیح اور متفقہ حدیث کے خلاف اور ناقابل عمل قرار دیا ہے اور دلیل

میں یہ حدیث پیش کی ہے۔ صُومُوا الرُّؤْيَةٍ وَ افْطِرُوا الرُّؤْيَتِه اور آگے چل کر لکھتے ہیں کہ اس حدیث سے ظاہر ہے کہ رمضان کا چاند نظر آنے پر روزے رکھنا اور شوال کا چاند نظر آنے پر عید منانا پوری ملت اسلامیہ پر فرض ہے کیونکہ ”صوموا“ اور ”افطروا“ کا خطاب تمام مسلمانوں کو ہے۔ یہ حدیث کا بالکل نرالامفہوم ہے، ورنہ صحیح مفہوم وہی ہے جو قرون اولیٰ کے مسلمانوں سے لے کر اب تک کے مسلمان سمجھتے اور اس پر عمل کرتے چلے آ رہے ہیں۔ یعنی اپنی اپنی روایت کے مطابق چاند دیکھ کر روزہ رکھنا اور چاند دیکھ کر عید منانا۔ حدیث کے اسی مفہوم کی تائید حدیث کریب سے ہوتی ہے جس کی تفصیل یوں ہے۔

حضرت کریب سے مردی ہے کہ ان کو ام فضل نے شام میں حضرت معاویہ کے پاس بھیجا۔ حضرت کریب فرماتے ہیں کہ میں جمعرات کی رات شام، ہی میں تھا کہ ہلال رمضان نظر آ گیا۔ میں نے شام میں جمعرات کی رات چاند دیکھا۔ پھر میں آخر ماہ میں مدینہ واپس آیا۔ مجھ سے حضرت عبد اللہ بن عباس نے ہلال کا ذکر کیا اور پوچھا ”تم نے کب ہلال دیکھا تھا؟“ میں نے کہا ”ہم نے جمعرات کی رات کو چاند دیکھا تھا“، حضرت ابن عباس نے پوچھا ”تم نے بھی اسے دیکھا تھا؟“ میں نے کہا ”ہاں، اور بہت سے آدمیوں نے بھی دیکھا تھا اور سب نے حضرت امیر معاویہ کے ساتھ جمع کا روزہ بھی رکھا تھا۔“

حضرت عبد اللہ ابن عباس نے فرمایا ”لیکن ہم نے تو اسے ہفتہ کے دن دیکھا۔ ہم اس حساب سے روزے رکھتے رہیں گے یہاں تک کہ تمیں دن پورے کر لیں یا ہلال دیکھ لیں۔“ میں نے کہا ”آپ حضرت معاویہ کی روایت اور ان کے روزے کو کافی نہیں سمجھتے“ فرمایا ”نہیں رسول اللہ ﷺ نے اسی طرح حکم فرمایا ہے۔“ (بحوالہ مشقی الاخبار)

اب آپ غور فرمائیں کہ حضرت امیر معاویہ خلیفہ وقت ہیں۔ مسلمانوں کی ایک ہی اسلامی مملکت ہے۔ دمشق (شام) دار الخلافہ ہے۔ مدینہ اسی مملکت اسلامیہ کا شہر ہے۔ حضرت امیر معاویہ اور

عبداللہ ابن عباسؓ دونوں جلیل القدر صحابی رسول ﷺ ہیں۔ اور ایک ہی مملکت کے دو شہروں، مدینہ اور دمشق کے رہنے والے اپنی اپنی روئیت ہلال کے مطابق روزے رکھ رہے ہیں اور عید منار ہے ہیں اور اس کو رسول ﷺ کا حکم بتارہے ہیں۔ اس واضح اور روشن دلیل کی موجودگی میں صوموا اور افطر و اکا وہ مفہوم کیے درست تسلیم کر لیا جائے جو مضمون نگار فرمائے ہیں؟

(۶) اب حدیث کے الفاظ ”صوموا“ اور ”افطروا“ کا جو مفہوم مضمون نگار نے بیان کیا ہے اس پر ہم ایک اور پہلو سے غور کرتے ہیں۔ موصوف فرماتے ہیں کہ چونکہ خطاب تمام مسلمانوں سے ہے لہذا دنیا میں کہیں بھی چاند نظر آجائے تو تمام دنیا کے مسلمانوں کو عید منا لینی چاہئے۔

جہاں تمام مسلمانوں کو حکم دیا گیا ہے کہ رمضان کے روزے رکھیں وہاں فرمایا گیا ”ثُمَّ أَتَمُوا الصِّيَامَ إِلَى اللَّيلِ“ (البقرہ) پھر روزے کو رات تک پورا کرو۔ رات کا آغاز مغرب سے ہوتا ہے۔ یعنی مغرب تک روزہ رکھوں کے بعد کھول دو۔ اب غور فرمائیے لفظ ”أَتَمُوا“ میں پوری ملت اسلامیہ شامل ہے۔ تمام مسلمانوں سے کہا جا رہا ہے مگر ”إِلَى اللَّيلِ“ کے اوقات مختلف علاقوں، شہروں اور ملکوں میں مختلف ہیں لہذا ہر علاقہ، شہر اور ملک کے افراد ملت اپنے مقامات پر ”إِلَى اللَّيلِ“ یعنی رات تک روزہ پورا کریں گے اور بالیقین یہ اوقات مختلف ہوں گے۔ ورنہ ”صوموا“ ”افطروا“ اور ”اتموا“ کے خطاب کو دیکھتے ہوئے اگر دنیا میں کہیں بھی عید کا چاند نظر آنے پر تمام دنیا کے مسلمانوں کو عید منا لینی چاہئے تو پھر دنیا میں کہیں بھی رات شروع ہو جانے پر دنیا بھر کے مسلمانوں کو روزہ افطار کر لینا چاہئے۔ مثال کے طور پر اگر بنگلہ دیش میں سورج غروب ہو جائے تو ہم پاکستان میں روزہ افطار کریں (کیونکہ اتموا کے خطاب میں سب مسلمان شامل ہیں) یا زیادہ دور نہ جائیے، لا ہور میں سورج بہاؤ پور کی نسبت دس منٹ پہلے غروب ہوتا ہے، کیا لا ہور میں سورج غروب ہونے پر ہم بہاؤ پور میں روزہ افطار کر سکتے ہیں؟ پھر کیا وجہ ہے کہ جب لا ہور کی ملت اسلامیہ کے لوگ روزہ کھول رہے ہوتے ہیں تو بہاؤ پور کی ملت اسلامیہ کے افراد مزید دس منٹ تک انتظار میں بیٹھے رہتے ہیں؟

اس سلسلے میں دوسرا سوال یہ پیدا ہوتا ہے کہ اگر اختلاف مطالع کا لحاظ نہ رکھا جائے اور سعودی عرب میں جس دن چاند نظر آئے اسی روز ہم بھی عید منالیں، یعنی عید والے روز کو شوال کی پہلی تاریخ شمار کریں تو دو دن بعد جب ہمارے اپنے ملک میں شوال کی پہلی تاریخ کا چاند نظر آئے گا اسے ہم تیری کا چاند شمار کریں گے؟ پھر بارہویں کے چاند کو چودھویں کا چاند شمار کریں گے؟ کیا اس طرح پوری دنیا میں قمری تقویم غلط اور بے معنی بلکہ مضبوط خیز نہ بن جائے گی؟

(۷) یہ بھی کہا گیا ہے کہ مطلع مختلف ہونے کا نظریہ فقہائے کرام کی تحقیق کے خلاف ہے اور یکسر چھوڑ دینے کے قابل ہے۔ اس سے سوال یہ پیدا ہوتا ہے اختلاف مطالع کا نظریہ صرف روایت ہلال کی خاطر کیوں چھوڑ دیا جائے؟ اگر اختلاف مطالع کا نظریہ ترک کر کے ایک مقام کی روایت ہلال ان مقامات کیلئے بھی معتبر قرار دی جاسکتی ہے جہاں فی الواقع نہ چاند نظر آیا اور نہ نظر آنے کا امکان تھا تو پھر ایک مقام پر طلوع نہیں، اس مقام کے لئے بھی معتبر ہونا چاہئے جہاں فی الواقع سورج طلوع نہیں ہوا۔ مثال کے طور پر بنگلہ دیش میں سورج طلوع ہو جانے پر پاکستان یا باتی ممالک میں فجر کی نماز کا وقت ختم سمجھنا چاہئے، یا ہمیں بھی اس وقت تک مغرب کی نماز نہیں پڑھنی چاہئے جب تک سعودی عرب میں سورج غروب نہ ہو جائے، یا جو نہیں بنگلہ دیش میں سورج غروب ہو جائے ہمیں نماز مغرب کے لئے کھڑے ہو جانا چاہئے حالانکہ اس وقت ہمارے ہاں عصر پڑھی جاری ہوتی ہے۔ جب ہم پوری دنیا میں روایت نہیں کے مطابق مختلف علاقوں میں مختلف اوقات پر نماز پڑھتے ہیں اور وحدت ملت کے نازک آگینہ کو نہیں پہنچتی تو روایت ہلال کے مطابق مختلف علاقوں میں مختلف اوقات پر عید منانے کو وحدت ملت کے تصور کے منافی کیوں خیال کیا جاتا ہے؟



(ڈاکٹر صاحب کے نکات کا جواب دیتے ہوئے  
راقم نے درج ذیل سطور سپرد قلم کیں۔)

## رؤیت ہلال --- اور اختلاف مطالع

قاضی عبدالدائم دام

روزنامہ جنگ کی 6 مارچ کی اشاعت میں رؤیت ہلال کے موضوع پر اقام الحروف کا ایک مضمون چھپا تھا جس میں واضح کیا گیا تھا کہ مطلع مختلف ہونے کا قطعاً کوئی اعتبار نہیں ہے اور اس پر تین اماموں کا اتفاق ہے، البته امام شافعی اختلاف مطالع کا اعتبار کرتے ہیں مگر ان کے اصحاب بھی اس پر متفق نہیں ہیں۔ یہ تمام باتیں مفصل حوالہ جات سے واضح کی تھیں اور یہ بھی لکھا تھا کہ ان ائمہ کے مقلدین علماء میں سے بر صیر کی اکثریت جن اہل علم کی پیروی کرتی ہے، ان کی بھی یہی تحقیق ہے۔ اس سلسلے میں فتاویٰ رضویہ، بہار شریعت اور کوب دری کے حوالے پیش کئے تھے۔

15 مارچ کو جناب ڈاکٹر سید محمد نواز صاحب کا مضمون شائع ہوا جس میں انہوں نے مجھ سے اختلاف کرتے ہوئے یہ خیال ظاہر کیا کہ اختلاف مطالع کو نظر انداز نہیں کرنا چاہئے بلکہ بہر صورت ملحوظ رکھنا چاہئے۔ اس موقف پر انہوں نے کسی بھی مجتہد یا فقہیہ کا حوالہ تو پیش نہیں کیا، البته میری معروضات پر گرفت کرتے ہوئے چند نکات بیان کئے ہیں۔ ذیل میں ان کے ارشادات کا نکتہ بنکتہ جواب پیش خدمت ہے۔

(۱) پہلے نکتے میں ڈاکٹر صاحب فرماتے ہیں ”یہ خواہش کہ سب مسلمان ایک ہی روز عید مناسیں اپنے اندر کوئی شرعی، اخلاقی، تمدنی، معاشرتی اور فطرتی بنیاد نہیں رکھتی۔“

اس سلسلے میں عرض ہے کہ اس خواہش کی بنیاد تین اماموں کا یہ متفقہ فیصلہ ہے کہ اختلاف مطالع کا کوئی اعتبار نہیں۔ اب جس مسئلے پر امام ابوحنیفہ، امام مالک، امام احمد جیسے مجتہدین اور مولانا احمد رضا خاں، مولانا امجد علی اور مولانا رشید احمد گنگوہی جیسے اکابر متفق ہوں، اس کے بارے میں یہ کہنا کہ اس کا کوئی شرعی اور اخلاقی جواز نہیں ہے، ایک ایسی جسارت ہے جو ڈاکٹر صاحب جیسا محقق تو کر سکتا

ہے، میرے جیسا علماء کا ادنیٰ خوشہ چین نہیں کر سکتا۔

ڈاکٹر صاحب مزید لکھتے ہیں ”اگر مختلف ممالک اور علاقوں کے مسلمان اپنے اپنے علاقوں میں چاند دیکھ کر روزے شروع کر دیتے ہیں اور چاند دیکھ کر عید منا لیتے ہیں، جس میں تقدم و تاخر قدرتی بات ہے تو بنایا جائے کہ اس سے کیا فساد و نما ہوتا ہے؟ یا کیا خرابی ظہور پذیر ہوتی ہے؟ اسلام کا کون ستون منہدم ہوتا ہے؟“

جواب آگز ارش ہے کہ چونکہ ائمہ ثلاثہ کے نزدیک ایک جگہ چاند نظر آنا سارے جہان کے لئے ہوتا ہے، اس لئے علحدہ علحدہ رمضان و شوال شروع کرنے سے یہ فساد و نما ہوتا ہے کہ جس دن حقیقتاً رمضان شروع ہوتا ہے، اس دن ہم روزہ خوری کر رہے ہوتے ہیں۔ یہ خرابی ظہور پذیر ہوتی ہے کہ جس روز درحقیقت عید ہوتی ہے، اس دن ہم نے روزہ رکھا ہوتا ہے اور اس تقدم و تاخر کی وجہ سے روزے جیسا دین کا ہم ستون اپنے وقت پر ادا نہ ہونے کی وجہ سے منہدم ہو جاتا ہے۔

(۲) دوسرے نکتے میں ڈاکٹر صاحب نے یہ دلچسپ بات کہی ہے کہ چونکہ فلاں فلاں مسائل میں اختلاف ہے، اس لئے رمضان و عید میں بھی اختلاف باقی رہے تو کیا حرج ہے۔۔۔۔۔ یہ عجیب استدلال ہے، یعنی جن چیزوں میں اتفاق ممکن نہیں ہے، ان کو ملحوظ رکھ کر ان چیزوں میں بھی اختلاف جاری رکھنا چاہئے جن میں اتفاق ممکن ہے۔ یہ فلسفہ میری بحث سے باہر ہے۔ یہ تو ایسے ہی ہے جیسے مقتدیوں سے کہا جائے کہ صفیں سیدھی کر لو تو وہ جواب دیں کہ ہمارا اور کون سا کام سیدھا ہے کہ صفیں سیدھی کرتے پھریں۔ یا حرم شریف کے امام کہیں کہ ٹخنوں کو ٹخنوں سے اور کندھوں کو کندھوں سے ملا کر کھڑے ہوں تو پیچھے سے جواب آئے کہ جب ہمارے ملک مختلف ہیں اور نماز کے طریقے اپنے اپنے ہیں تو محض ٹخنوں اور کندھوں کو ملانے سے کیا فائدہ ہو گا!

آپ ہی بتائیے قارئین کرام کہ علمی اور تحقیقی گفتگو کے دوران ایسی توجیہات اور جوابات کا سہارا لیتا کہاں تک درست ہے؟!

(۳) تیرے نکتے میں ڈاکٹر صاحب ہلال کمیٹی پر تنقید کرتے ہوئے رقمطر از ہیں ”رویت ہلال کمیٹی خود انتشار کا شکار ہے۔ یہ کمیٹی خود کسی متفقہ فیصلے پر نہیں پہنچ پاتی، قوم کو ایک عید منانے پر کیسے متفق کرے گی؟“

ڈاکٹر صاحب کی یہ بات سو فیصد درست ہے۔۔۔ لیکن اگر کسی چیز میں کوئی خامی پائی جائے تو اس کا اعلان اس خامی کا ازالہ ہے، نہ کہ اس چیز کو ہی ختم کر دینا۔ اس لئے ہمیں ڈاکٹر صاحب کی اس تجویز سے اتفاق نہیں ہے کہ ”چونکہ یہ کمیٹی اپنے اغراض و مقاصد کے حصول میں ناکام رہی ہے لہذا اس کا وجود غیر ضروری ہے اور اس کو توڑ دینا چاہئے۔“ ہمارے خیال میں توڑنے کے بجائے اس کو صحیح خطوط پر استوار کرنا چاہئے تاکہ یہ اپنے اغراض و مقاصد کے حصول میں کامیاب رہے اور کبھی انتشار کا شکار نہ ہو اور اس کا حل و ویہ ہے جو ہم اپنے مقالے میں پیش کر چکے ہیں یعنی ”بین الاسلامی رویت ہلال کمیٹی“ کی تشكیل۔

(۴) ساری دنیا کو معلوم ہے کہ بہت سے اسلامی ملک سعودی عرب کے ساتھ روزے رکھتے اور عید مناتے ہیں مگر ڈاکٹر صاحب نکتہ نمبر ۳ میں اس سے انکار کرتے ہیں اور اس بات کو محض مغالطہ قرار دیتے ہیں۔ اس کے بعد لکھتے ہیں۔ ”متحده عرب امارات اور دیگر عربی ممالک سعودی عرب کی پیروی اور تنوع میں یا سعودی عرب کی رویت ہلال کا اعتبار کر کے ایسا نہیں کرتے بلکہ اتفاق مطالع کی بنابر چونکہ ان ممالک میں اسی دن چاند نظر آ جاتا ہے جس دن سعودی عرب میں نظر آتا ہے لہذا عید سعودی عرب کے ساتھ ہو جاتی ہے۔“

معلوم نہیں ڈاکٹر صاحب نے یہ رائے کیسے قائم کر لی ہے، ورنہ حقیقت یہ ہے کہ عرب امارات وغیرہ میں سعودی عرب کے فیصلے کے مطابق اعلان کیا جاتا ہے اور از خور رویت ہلال کی شہادتیں حاصل کرنے کا کوئی اہتمام نہیں کیا جاتا۔ یہ بات ہر وہ شخص جانتا ہے جو عرب امارات میں کچھ عرصہ رہا ہو، تاہم ڈاکٹر صاحب کو اگر اس میں شبہ ہو تو عرب امارات کے سفارت خانے سے پوچھ لیں!

ڈاکٹر صاحب مزید لکھتے ہیں--- ”اسی طرح افغانستان اور سعودی عرب اس بالائی پٹی پر واقع ہیں جہاں اتفاق مطالع کے سبب اکثر اوقات (ہمیشہ نہیں) ایک، ہی روز چاند نظر آ جاتا ہے۔ لہذا جن ممالک میں سعودی عرب کے ساتھ عید منائی جاتی ہے، وہ مقامی روایت ہلال، ہی کی بنابر ہوتی ہے، نہ کہ سعودی عرب کی روایت کے اعتبار سے۔“

پاکستان میں ہزاروں نہیں لاکھوں افغانی بھائی موجود ہیں۔ ان سے پوچھ لیں کہ ان کے ملک میں روزہ اور عید کا اہتمام چاند دیکھ کر کیا جاتا ہے یا سعودی عرب کے اعلان کی پیروی کی جاتی ہے؟ چلئے، ہم ڈاکٹر صاحب کی بات کو، ہی درست مان لیتے ہیں لیکن اس صورت میں یہ الجھن پیدا ہوگی کہ افغانستان کا آخر وہ کون سامطلع ہے جس پر چاند نظر آنے سے جلال آباد تک تو عید کی جاسکتی ہے مگر چند کلو میٹر پر واقع پاکستانی سرحد کے اس طرف نہیں کی جاسکتی؟ کیا ملک بدلنے سے مطلع بھی بدل جاتا ہے؟ (۵) میرے استدلال پر اعتراض کرتے ہوئے ڈاکٹر صاحب لکھتے ہیں ””مضمون میں سب سے اہم نکتہ اختلاف مطالع کو نظر انداز کر دینے کا مشورہ ہے۔ انہوں نے اختلاف مطالع کے فلفہ کو صحیح اور متفقہ حدیث کے خلاف اور ناقابل عمل قرار دیا ہے اور دلیل میں یہ حدیث نقل کی ہے۔ صوموا لرؤیتہ و افطرو الرؤیتہ اور آگے چل کر لکھتے ہیں کہ ”رمضان کا چاند نظر آنے پر روزے رکھنا اور شوال کا چاند نظر آنے پر عید منانا پوری ملت اسلامیہ پر فرض ہے کیونکہ صوموا و افطرو اکا خطاب تمام مسلمانوں کو ہے،“ یہ حدیث کا بالکل نرالامفہوم ہے۔“

گزارش ہے کہ یہ مفہوم میرا ایجاد کردہ نہیں بلکہ تینوں ائمہ مجتہدین نے یہی مفہوم بیان کیا ہے۔ چنانچہ علامہ شامی لکھتے ہیں۔ ”ظاہر روایت ہی ہے کہ اختلاف مطالع کا اعتبار نہیں۔ اسی پر ہمارا اور مالکیوں اور حنفیوں کا اعتماد ہے کیونکہ صوموا الرؤیتہ میں مطلق روایت کے بارے میں خطاب عام ہے۔ (شای، جلد نمبر ۲، ص ۱۰)

ڈاکٹر صاحب مزید لکھتے ہیں۔ ”ورنہ صحیح مفہوم وہی ہے جو قرون اولیٰ کے مسلمانوں سے لے

کراب تک کے مسلمان سمجھتے اور اس پر عمل کرتے آئے ہیں۔ یعنی اپنی اپنی رویت کے مطابق چاند دیکھ کر عید منانا۔“

کیا ائمہ ثلاثہ اور ان کے پیروکار علماء ڈاکٹر صاحب کے نزدیک ”قرآن اولیٰ سے لے کراب تک کے مسلمانوں“ سے خارج ہیں کہ انہوں نے اس ”صحیح مفہوم“ کو درخواست اتنا نہ سمجھا؟ اس کے بعد ڈاکٹر صاحب نے حضرت کریب کی حدیث نقل کی ہے کہ ایک مرتبہ جب وہ رمضان کے آخری ایام میں شام سے مدینہ منورہ آئے اور حضرت ابن عباسؓ کو بتایا کہ شام میں حضرت امیر معاویہؓ نے جمعہ کا روزہ رکھا تھا اور میں نے بھی جمعہ کی رات کو چاند دیکھا تھا تو حضرت ابن عباسؓ نے فرمایا کہ ہم نے چونکہ ہفتے کی رات کو چاند دیکھا تھا اس لئے اسی حساب سے روزے رکھتے رہیں گے۔ حضرت کریب نے پوچھا کہ کیا آپ حضرت امیر معاویہ کی رویت کو کافی نہیں سمجھتے؟ فرمایا نہیں، ہمیں رسول اللہ ﷺ نے اسی طرح حکم فرمایا ہے۔

اس حدیث سے ڈاکٹر صاحب نے یہ استدلال کیا ہے کہ--- ”ایک ہی مملکت کے دو شہروں مدینہ اور دمشق کے رہنے والے اپنی اپنی رویت ہلal کے مطابق روزے رکھ رہے ہیں اور عید منا رہے ہیں اور اس کو رسول اللہ ﷺ کا حکم بتارہ ہے ہیں۔ اس واضح اور روشن حدیث اور دلیل کی موجودگی میں صوموا اور افطروا کا وہ مفہوم کیے درست تسلیم کر لیا جائے جو مضمون نگارا خذ فرمائے ہیں؟“ اس میں توشک نہیں کہ اس دفعہ اہل مدینہ و دمشق نے علیحدہ علیحدہ ایام سے رمضان کا آغاز کیا تھا مگر اس سے اختلاف مطالع معتبر ہونے کا ثبوت کہاں سے نکل آیا؟ اس واقعہ میں تو نصاب شہادت ہی ناکمل اور ناقص ہے۔ کیونکہ شام میں چاند نظر آنے کے گواہ صرف حضرت کریب ہی تھے اور اس سلسلے میں ایک آدمی کی شہادت کافی نہیں۔ علامہ شامي نے صاف لکھا ہے کہ ایک مقام کے لوگوں کے لئے دوسری جگہ کی رویت اس صورت میں واجب العمل ہوتی ہے جب طریق موجب سے ثابت ہو جائے۔ یعنی دو گواہ شہادت دے دیں کہ ہم نے خود چاند دیکھا ہے یا یہ شہادت دیں کہ فلاں

قاضی نے ہمارے زوب رو چاند نظر آجائے پر فیصلہ دیا ہے یا چاند کے دکھائی دینے کی خبر مشہور و مستفیض ہو جائے۔ (شامی، جلد ۲، ص ۲۵)

ظاہر ہے کہ حضرت کریب تنہا آدمی تھے اور خبر بھی مستفیض نہیں تھی، پھر حضرت ابن عباسؓ اس پر کیسے عمل کر سکتے تھے؟ ہاں اگر دو آدمی گواہی دیتے اور حضرت ابن عباسؓ اس کے باوجود اس عمل نہ کرتے تو اختلاف مطالع معتبر ہونے کا ثبوت ہو سکتا تھا، لیکن ایسا نہیں ہوا۔

واضح رہے کہ یہ واقعہ دور حاضر کے حالات پر منطبق نہیں ہوتا کیونکہ آج کل کسی ملک میں چاند نظر آنے کی خبری وی، ریڈ یا اور اخبارات کے ذریعے سے اس قدر مستفیض ہو جاتی ہے کہ ملت اسلامیہ کے ہر فرد کو پتہ ہوتا ہے کہ آج فلاں جگہ پہلا روزہ ہے۔

(۶-۷) چھٹے اور ساتویں نکتے میں ڈاکٹر صاحب نے جو کچھ کہا ہے اس میں انہوں نے تاریخوں اور دنوں کو اوقات پر قیاس کر لیا ہے۔ حالانکہ مختلف ممالک کے اوقات تو مختلف ہوتے ہیں لیکن دن اور تاریخیں ایک ہی ہوتی ہیں۔ مثلاً کیم جنوری کو پوری دنیا میں کیم جنوری ہی ہوتی ہے۔ ایسا نہیں ہوتا کہ کسی جگہ کیم جنوری ہو اور کسی دوسری جگہ جنوری کی ۳ تاریخ ہو۔ اسی طرح جمعہ کے دن سارے عالم میں جمعہ ہی ہوتا ہے۔ یہ نہیں ہوتا کہ کسی مقام پر جمعہ ہو تو کسی دوسرے مقام پر سوموار۔ یہ علحدہ بات ہے کہ کیم جنوری اور جمعہ کسی ملک میں دس بارہ گھنٹے پہلے شروع ہو جائے گا اور کسی دوسرے ملک میں دس بارہ گھنٹے بعد میں، لیکن تاریخ اور دن یہی رہے گا۔ بعینہ اسی طرح کیم رمضان کو پوری دنیا میں کیم رمضان ہونی چاہئے۔ یہ نہیں ہونا چاہئے کہ پاکستان میں تو کیم رمضان ہو اور سعودی عرب میں رمضان کی تین تاریخ۔

رہے اوقات تو وہ ہر ملک کے اپنے اپنے ہوتے ہیں، مگر ہوتے اسی دن اور تاریخ کے ہیں نہ کسی اور تاریخ اور دن کے۔ یعنی کیم جنوری کی صحیح مشرقی ممالک میں دس بارہ گھنٹے پہلے ہو جائے گی اور مغربی ملکوں کے اندر بعد میں، مگر ہو گی وہ کیم جنوری کی صحیح۔ اسی طرح جمعہ کی شام سعودی عرب میں

پاکستان کی نسبت دو گھنٹے تاخیر سے ہو گی مگر ہو گی وہ جمعہ ہی کی شام۔ لیکن اسی طرح رمضان کی پہلی رات سعودی عرب میں دو گھنٹے کی تاخیر سے شروع ہو گی مگر ہو گی وہ رمضان کی پہلی رات۔ یہ نہیں ہو سکتا کہ سعودی عرب میں تو رمضان کی پہلی رات ہوا اور پاکستان میں شعبان کی اٹھائیسیو یہ رات۔ غرضیکہ اوقات تو مختلف ہو سکتے ہیں مگر تاریخیں اور دن تمام ممالک میں ایک ہی ہوتے ہیں کیونکہ تاریخ چوبیں گھنٹے بعد بدلتی ہے اس لئے تاریخیں مختلف ہونے کے لئے دولکوں میں چوبیں گھنٹے کا فرق ضروری ہے جبکہ کرۂ ارض پر زیادہ سے زیادہ بارہ گھنٹے کا فرق ہو سکتا ہے اور بارہ گھنٹوں میں تاریخ نہیں بدلتی۔ ڈاکٹر صاحب نے نہ جانے کس طرح تاریخوں کو اوقات پر قیاس کر لیا اور یہ عجیب بات کہی "جس طرح "صوموا" کا خطاب عام ہے اسی طرح "اتموا" کا خطاب بھی تمام امت مسلمہ سے ہے اس لئے جو نہیں شام ہو تمام امت مسلمہ کو افطار کر لینا چاہئے، خواہ وہاں سورج نصف النہار پر کھڑا ہو۔" حالانکہ حرم و افطار کا تعلق اوقات سے ہے جو مختلف ملکوں اور شہروں کے اپنے اپنے ملک اور شہر کے اعتبار سے ہوں گے، جبکہ رمضان کے آغاز کا تعلق تاریخ اور دن سے ہے جو تمام ملکوں اور شہروں میں ایک ہی ہوں گے۔ اس لئے صوموا اور افطرو کے احکام بھی پورے کرۂ ارض کے لئے ہوں گے اور یہ رمضان کو ہر ملک اور ہر شہر میں یکم رمضان ہی ہو گی، خواہ ایک ملک مغرب اقصیٰ میں اور دوسرا مشرق اقصیٰ میں ہو۔ یہی بات ائمہ مجتہدین اور فقہائے کرام نے کہی ہے جو عقل و نقل اور مشاہدے کے عین مطابق ہے۔ اس لئے تمام ممالک کو میں الاسلامی روایت ہلال کمیٹی کی تشکیل کے لئے جدوجہد کرنی چاہئے تاکہ پوری امت مسلمہ روزہ و عید اور دیگر اسلامی تہوار ایک ہی دن منا کرو وحدت اسلامیہ کا دل ربانیظارہ پیش کرے اور نت نئی الجھنوں اور مضحكہ خیز انتشار سے نجات پائے۔

وما علينا الا البلاغ



انہی مضمومین کو مدنظر رکھتے ہوئے سرحد اسembly کے ممبر جناب سردار غلام نبی خان صاحب نے ۱۳ دسمبر ۱۹۹۵ء کو ایک قرارداد پیش کی جسے اسembly نے ۱۸ دسمبر ۱۹۹۵ء کو متفقہ طور پر منظور کر لیا۔ ذیل میں اس قرارداد کا عکس پیش خدمت ہے۔

قرارداد نمبر 92

من جانب:- جناب سردار غلام نبی خان صاحب رکن صوبائی اسembly سرحد

یہ اسembly صوبائی حکومت سے سفارش کرتی ہے کہ وہ وفاقی حکومت سے اس امر کی سفارش کرے کہ آئندہ ہر سال یک رمضان اور عیدین کے ایام کا تعین حکومت سعودی عرب کے اعلانات کے مطابق کرے جیسا کہ اسلامی ممالک کا دستور ہے تاکہ پاکستان سمیت امت مسلمہ تمام روئے زمین پر ایک ہی دن میں رمضان کے روزے رکھے اور ایک ہی دن عیدین کا تھوار منائے اس پر عمل پیرا ہوتے ہوئے نہ صرف وحدت مسلم کا اظہار ہو گا بلکہ صحیح شرعی اعلانات کی پیروی بھی ہو گی۔ اور پاکستان میں کئی عیدین منانے کے رحجانات کا تدارک بھی ہو گا۔

92

دستخط اور مہر

14-12-1985

(سرحد اسembly سے متفقہ طور پر منظور ہونے والی قرارداد کا عکس)

گزشته مضامین کی اشاعت کے بعد پشاور سے ایک فاضل محترم جناب قاضی محمد عارف صاحب نے مجھے تفصیلی خط لکھا جس کا درج ذیل جواب دیا گیا۔ دائم

بسم الله الرحمن الرحيم

محترم و مکرم جناب قاضی صاحب، دائم لطفہ،

السلام عليكم ورحمة الله۔

مکتوب گرامی ملا، جس کا خط بھی نہایت خوبصورت تھا اور انداز بیاں بھی بہت عمدہ اور خوشگوار۔ مقالے کی اشاعت کے بعد متعدد حضرات نے مجھے خطوط لکھے۔ زیادہ تر اہل علم نے تو تائید و تصویب ہی فرمائی؛ البتہ بعض علماء نے تنقیدی انداز بھی اختیار کیا مگر ان کی تنقید کا حاصل یہ تھا کہ ہم سعودی عرب کا اتباع کیوں کریں؟ وہ تو چاند دیکھتے ہی نہیں؛ بلکہ سال بھر کا قمری کیلئہ پہلے سے بنایتے ہیں اور اسی کے مطابق چلتے رہتے ہیں۔ حالانکہ یہ بات قطعاً غلط ہے۔ وہاں رویت ہلال کا بہت اہتمام کیا جاتا ہے۔ غالباً ۱۹۹۹ء کے رمضان کی بات ہے کہ میں وہاں تھا۔ ۳۰رمضان کی رات کو حسب معمول تراویح پڑھی جا رہی تھیں۔ میں ناسازی طبع کی بنا پر حرم شریف نہیں جا سکا تھا؛ البتہ جس ہوٹل میں نہ ہوا تھا وہی پر تراویح برآہ راست دکھائی جا رہی تھیں۔ اچانک تراویح کا منظر کاٹ دیا گیا اور اعلان ہوا کہ ”مجلس قضاء شرعی“ کے اعلان کا انتظار کیجئے۔! تھوڑی دیر بعد مجلس قضاء شرعی کے اركان کو دکھایا گیا، جنہوں نے پوری تفصیل سے بتایا کہ فلاں فلاں جگہ سے رویت ہلال کی شہادتیں موصول ہو گئی ہیں اور شریعت کے مطابق ان کی تحقیق و تجزیہ کے بعد مجلس قضاء شرعی کے اركان اس نتیجے پر پہنچے ہیں کہ شہادتیں درست ہیں اس لئے اعلان کیا جاتا ہے کہ کل عید ہے۔ اس کے بعد دوبارہ حرم شریف دکھایا گیا جہاں تراویح کا سلسلہ ختم کر دیا گیا تھا اور لوگ واپس جا رہے تھے۔ کہنے کا مقصد یہ ہے

کہ اکثر تنقیدی خطوط سنی سالی باتوں پر مبنی تھے؛ البتہ آپ نے نہایت علمی اور تحقیقی انداز سے اس موضوع پر قلم اٹھایا ہے جسے پڑھ کر انہائی خوشی ہوئی۔ اللہ تعالیٰ آپ کو جزاۓ خیر دے اور دونوں جہانوں میں شاد و آباد رکھے۔

جواب کو مختصر رکھنے کے لئے میں وہاں سے شروع کرتا ہوں جہاں سے آپ نے میرے دلائل کے جوابات کا آغاز کیا ہے۔ ضمناً باقی پہلوؤں پر بھی گفتگو ہو جائے گی۔ و باللہ التوفیق  
ا--- آپ نے صوم مو الرؤیتہ کے بارے میں لکھا ہے--- ”میرے نزدیک یہ حدیث  
متفق علیہ ضرور ہے لیکن اس کا یہ مفہوم متفق علیہ نہیں ہے۔“

درست فرمایا آپ نے، لیکن احکام سے متعلقہ آیات و احادیث میں سے ایسی کوں سی آیت یا حدیث ہے جس کی تفسیر و تشریح میں کسی مفسراً و محدث کو اختلاف نہ ہو؟ میں نے جو مفہوم لکھا ہے وہی مفہوم امام ابوحنیفہ نے سمجھا، وہی امام مالک نے سمجھا، وہی امام احمد نے سمجھا اور اسی مفہوم کو درست سمجھتے ہوئے بعض اصحاب شافعی نے اپنے امام مذہب سے اختلاف کیا اور اختلاف مطالع کو غیر معتبر قرار دیا۔  
اب آپ ہی بتائیے کہ تین ائمہ مذاہب --- بالخصوص امام مالک، جواہل مدینہ کے عمل کے عینی شاہد ہیں۔ جس مفہوم پر متفق ہوں اس کو چھوڑ کر وہ مفہوم کیسے اختیار کر لیا جائے جو صرف امام شافعی کی رائے ہو اور اس سے ان کے اپنے بعض پیروکار بھی متفق نہ ہوں؟

رہے وہ دلائل جو آپ نے اختلاف مطالع پر دیئے ہیں، تو محترم! اختلاف مطالع سے کس احمق کو انکار ہو سکتا ہے، مگر گفتگو اختلاف مطالع ہونے یا نہ ہونے میں نہیں ہے؛ بلکہ اس میں ہے کہ اختلاف مطالع شرعاً معتبر ہے یا نہیں۔ ائمہ ثلاثہ کے نزدیک قطعاً معتبر نہیں ہے اور ان کے ہاں مغرب میں چاند دکھائی دینے کی صورت میں مشرق والوں پر رمضان یا عید کرنا فرض ہے۔ جیسا کہ علامہ جزری اور کوب دری کے حوالے سے لکھ چکا ہوں۔ یہ بالکل ایسا ہی ہے جیسے چاند دکھائی دینے کی شہادت میسر آنا اور شیئ ہے اور اس شہادت کا شرعاً معتبر ہونا اور چیز ہے۔ مثلاً مطلع صاف ہونے کی صورت میں خواہ

فلکیات کی رو سے عید کا چاند مطلع پر موجود ہوا اور اس کے دیکھے جانے کی شہادت دینے والے ایک دو انتہائی صالح و متدریں گواہ بھی ہوں، اس کے باوجود یہ شہادتیں غیر معتبر ہوں گی کیونکہ مطلع صاف ہونے کی صورت میں شرعاً جم غفیر، یعنی بڑے گروہ کی شہادت ضروری ہے۔ یہی صورت اختلاف مطالع کی ہے، یعنی ہو سکتا ہے کہ ایک جگہ کا مطلع دوسرے سے مختلف ہو مگر ائمہ ثلاشہ کے نزدیک یہ اختلاف غیر معتبر ہے اور ایک جگہ کی روایت سارے جہان کے لئے ہے۔

غرضیکہ آپ نے اختلاف مطالع کے بارے میں جو کچھ لکھا ہے، وہ انتہائی فاضلانہ اور محققانہ ہونے کے باوجود زیر بحث مسئلے سے غیر متعلق ہے۔

۲۔۔۔ آپ لکھتے ہیں۔۔۔ ”آپ نے علامہ جزری کے حوالے سے ائمہ ثلاشہ کا اختلاف مطالع کو نامعتبر مانتا تو لکھ دیا لیکن متاخرین فقہ حنفیہ کے علماء کا اختلاف مطلع کو معتبر مانتا مغض اس لئے نہیں لکھا کہ وہ آپ کے خیال کی تائید نہیں کرتا۔“

نہیں گرامی قدر! یہ بات نہیں ہے؛ بلکہ متاخرین کی رائے ذکر نہ کرنے کی وجہ یہ ہے کہ ان بے چاروں کی رائے کو آج تک کسی نے فتویٰ کے قابل نہیں سمجھا۔ آپ کے اپنے پیش کردہ حوالوں کے مطابق بھی جن علماء نے بعض متاخرین کی اس رائے کا ذکر کیا ہے، انہوں نے ساتھ ہی یہوضاحت بھی کر دی ہے کہ فتویٰ اس پر نہیں ہے۔ فتویٰ یہی ہے کہ اختلاف مطالع کا مطلق اعتبار نہیں ہے۔۔۔ نہ بلاد قریبہ میں، نہ بلاد بعیدہ میں۔

تعجب ہے کہ امام ابوحنیفہ، امام محمد، قاضی ابو یوسف اور میسیوں اکابر حنفیہ کی تحقیق، جو ظاہر مذہب ہے، ظاہر روایت ہے اور جس پر فتویٰ ہے، وہ تو آپ کو پسند نہ آئی اور بعض غیر معروف متاخرین کی مرجوح اورنا قابل فتویٰ رائے آپ کے من کو بھاگئی۔ !! اللهم ارحم۔

رہے مولانا عبدالحی، تو وہ اصطلاحی متاخرین میں شامل نہیں ہیں اس لئے ان کے اصح المذاہب کہنے سے حقیقت نہیں بدلتی (۱) اور اگر لغوی متاخرین مراد ہیں تو پھر مولانا الدھیانوی ان سے

زیادہ متاخر ہیں جنہوں نے واضح طور پر لکھ دیا ہے کہ فتویٰ اسی پر ہے کہ اختلاف مطالع کا مطلقاً اعتبار نہیں ہے۔ ظاہر ہے، میں نے تو فتویٰ اسی پر دینا ہے جس پر اہل فتویٰ کا اعتبار ہے۔ جو چیز بعض افراد کی ذاتی رائے ہو اور فقهاء کے فتویٰ کے مطابق اس کا مطلقاً اعتبار ہی نہ ہو، اس پر میرے جیسا ہمچنان بحلا کیے فتویٰ دے سکتا ہے---!!

یہ بھی واضح رہے کہ اس مسئلے میں تو خیر، متاخرین کی رائے پر کسی نے فتویٰ ہی نہیں دیا لیکن اگر کسی نے فتویٰ دیا بھی ہوتا تب بھی فقہی قواعد کے مطابق یہ بات ناقابل تسلیم تھی کیونکہ فقهاء نے صاف لکھا ہے کہ اگر فتویٰ میں اختلاف ہو جائے تو ظاہر روایت پر عمل ہو گا اور ظاہر روایت یہی ہے

(۱) ذرائع ملاحظہ ہو مولانا کا، کہ فرماتے ہیں "اصح المذاہب عقلًا و نقلًا ہمیں است....." حالانکہ عقلی توجیہات میں تو ہر آدی آزاد ہوتا ہے؛ البتہ نقلی طور پر کسی چیز کو صحیح قرار دینے کے لئے سابقین سے لقل پیش کرنی پڑتی ہے اور نقل کے اعتبار سے تینوں ائمہ مذاہب سے یہی منقول ہے کہ اختلاف مطالع غیر معتر ہے، بعض اصحاب شافعی سے بھی یہی منقول ہے، تمام متفقین احناف سے بھی، یہی منقول ہے اور اکثر متاخرین حنفی سے بھی یہی منقول ہے، صرف امام شافعی اور بعض متاخرین حنفی کو اس سے اختلاف ہے۔

اب آپ ہی بتائیے محترم قاضی صاحب! یہ کیسے ممکن ہے کہ جو بات صرف امام شافعی اور چند متاخرین حنفی سے منقول ہو، وہ تو "نقل"، "اصح المذاہب" ہو جائے اور جو ائمہ مذکور کے علاوہ تمام متفقین اور اکثر متاخرین احناف سے بھی منقول ہو وہ "نقل"، "غیر اصح" ہو جائے---!

اگر مولانا کو بعض متاخرین کا نظر یہ پسند آہی گیا تھا تو انہیں یوں کہنا چاہئے تھا کہ اگرچہ نقل اصح بات تو وہی ہے جس پر فقهاء احناف کا فتویٰ ہے؛ البتہ عقلًا زیادہ صحیح یہ ہے کہ اختلاف مطالع معتر ہے، جیسا کہ امام شافعی اور بعض متاخرین حنفی کی رائے ہے۔ محض اپنی بات میں زور پیدا کرنے کے لئے مولانا نے "عقلًا" کے ساتھ "نقل" کو بھی نہیں کر دیا، جو قطعاً خلاف حقیقت اور خلاف واقعہ ہے۔ اوپر سے مزید تسمیہ حایانندوی صاحب نے، جو یہ سمجھ رہے ہیں کہ جو لوگ اختلاف مطالع کو معتر نہیں مانتے، وہ نماز پڑھنے میں بھی اس کو معتر نہیں مانتے، چنانچہ آپ کے پیش کردہ حوالے کے مطابق لکھتے ہیں ﴿

کے اختلاف مطالع کا کوئی اعتبار نہیں۔

والد ماجد کی ایک تحقیق ارسال خدمت ہے۔ اس میں ایک بحث ظاہر روایت کی بھی ہے۔  
اس کا مطالعہ مفید ہو گا۔

۳—آپ نے مولانا احمد رضا خان کے فتاویٰ کی ثقاہت کو محل نظر قرار دیا ہے۔ چلنے یونہی سہی، مگر میں نے ان کے فتویٰ کی ثقاہت کے بارے میں کچھ نہیں کہا تھا۔ میں نے تو یہ عرض کی تھی کہ بر صیر کی اکثریت جن لوگوں کے فتویٰ پر اعتماد کرتی ہے ان کی یہی رائے ہے، اور یہ تو آپ کو بھی تسلیم ہے کہ پوری ایک ”امت“ ان کی پیروکار ہے۔ یوں بھی انہوں نے اپنی طرف سے کوئی بات نہیں کی؛ بلکہ ائمہ شیعہ کے فتویٰ کے مطابق فیصلہ دیا ہے اس لئے ان کے اس فتویٰ کو محل نظر قرار دینا بذاتِ خود محل نظر ہے۔ رہے ان کے دیگر فتاویٰ تدوہ زیر بحث مسئلے سے غیر متعلق ہیں۔

۴—میری الجھنوں کو آپ نے مستثنیات میں شمار کیا ہے اور کہا ہے۔۔۔ ”چونکہ یہ تغیر عمدہ نہیں بلکہ مجبوراً ہے لہذا اللہ تعالیٰ سے امید ہے۔۔۔ اخ“

عایجاح! یہ خود ساختہ مجبوری ہے۔ یعنی پہلے ائمہ شیعہ اور بیشتر فقہاء کی تحقیق کے بر عکس اختلاف مطالع کو معتبر مانا اور جب لا نیخل الجھن پیدا ہوئی تو اس کو از خود مستثنیات میں شامل کر کے جی بھلا لیا۔ حالانکہ استثناء تب درست ہو سکتی ہے جب دوسری کوئی صورت نہ ہو؛ جبکہ یہاں نہ صرف یہ کہ متبادل صورت موجود ہے؛ بلکہ وہی بیشتر ائمہ دین کا مذہب ہے اور اس پر عمل پیرا ہونے سے نہ کوئی مجبوری لاحق ہوتی ہے، نہ استثناء کی ضرورت پڑتی ہے۔ پھر کیا ضرورت ہے معدودے چند متاخرین کے پچھے لگنے کی

”دوسرے مسئلے، کہ اختلاف مطلع نماز کے پڑھنے اور روزہ کے رکھنے اور توڑنے کے لئے معتبر ہو گایا نہیں۔ عام طور پر علماء احتجاف اور امام مالک اور امام احمد اختلاف مطلع کا اعتبار نہیں کرتے۔“ ص ۶۰

اگر آپ نے نقل بہ طابق اصل کی ہے تو ندوی صاحب کی عقل و دانش پر رونے کے سوا کیا کیا جا سکتا ہے؟

اور خواہ مخواہ اپنے آپ کو مجبور و مستثنی فرض کرنے کی---؟

۵—آپ نے مزید تحریر فرمایا---”جب سعودی عرب میں لوگ نماز عصر ادا کر رہے ہوتے ہیں تو کیا شیلویژن پر یہ منظر دیکھ کر ہم بھی نماز عصر پڑھنے لگ جائیں، اگرچہ یہاں نماز مغرب کا وقت ہو؟“

یہی بات ڈاکٹر محمد نواز صاحب نے کہی ہے۔ ملاحظہ فرمائیے ”رویت ہلال“ صفحہ نمبر ۲۳، نکتہ نمبر ۶ اور یہ عاجز اس کا پوری تفصیل سے جواب دے چکا ہے۔ صفحات ۰۷، ۱۷۔ غالباً آپ بالاستیعاب ”رویت ہلال“ کا مطالعہ نہیں فرمائے ہیں، یہ بھی ہو سکتا ہے کہ میرے جواب سے آپ کو اتفاق نہ ہو مگر آپ نے عدم اتفاق کی وجہ کوئی نہیں تحریر فرمائی۔

لیلة القدر کے بارے میں آپ نے عجیب بات لکھی ہے کہ ہو سکتا ہے کسی جگہ لیلة القدر ۱۲ کو ہوا اور کسی جگہ ۲۴ یا ۲۳ وغیرہ کو۔

گرامی قدر! ہو سکنے کو تو بہت کچھ ہو سکتا ہے مگر ہوتا وہی ہے جو قرآن و سنت سے ثابت ہوا اور قرآن کی رو سے لیلة القدر پوری دنیا میں صرف ایک ہی ہوتی ہے کیونکہ لیلة القدر کا سب سے بڑا شرف اور خصوصی امتیاز یہ ہے کہ اس میں نزول قرآن کا آغاز ہو اتھا۔ اب اگر فرض کیا جائے کہ آغاز نزول والی رات کو صرف عرب کے مطلع کے مطابق لیلة القدر تھی اور دیگر مطالع پر کسی اور رات کو لیلة القدر ہوئی تھی یا ہو چکی تھی تو اس صورت میں باقی لیلة القدر میں نزول قرآن کے شرف سے محروم اور خالی ہوں گی۔ اس طرح نزول قرآن والی لیلة القدر تو ہمیشہ عربوں کے حصے میں آیا کرے گی اور ہم عجمیوں کو آپ کی مفروضہ لیلة القدر میں پڑھانے کا جو نزول قرآن کے شرف سے یکسر سائزی ہوں گی کیونکہ نزول قرآن کا آغاز ایک ہی رات میں ہو اتھا۔ اگرچہ وہ مخصوص رات تعین کے ساتھ معلوم نہیں؛ تاہم تھی وہ آخری عشرے کی طاق راتوں میں سے کوئی ایک رات، نہ کہ متعدد راتیں۔ رہی تہجد والی بات تو اس میں کیا اشکال ہے؟ جو نہی مشرق اقصیٰ میں تہجد کا آغاز ہو گا اللہ پاک

آسمان دنیا پر نزول جلال فرمائے گا اور تین سوالوں کی منادی فرمائے گا۔ جوں جوں تہجد کا وقت آگے چلتا جائے گا، اسی تناسب سے تہجد کے ساتھ مخصوص برکات و تجلیات اور منادیاں بھی ساتھ چلتی جائیں گی تا آنکہ اقصائے مغرب میں تہجد کا وقت ختم ہو جائے اور صبح نمودار ہو جائے۔ یہی صورت لیلۃ القدر کی ہوگی۔ فرض کیجئے کہ لیلۃ القدر شب جمعہ کو ہو، تو جو نبی اقصائے مشرق میں شب جمعہ شروع ہوگی، وہاں لیلۃ القدر کی برکات نازل ہونے لگیں گی اور جیسے جیسے شب جمعہ آگے بڑھتی جائے گی، اسی نسبت سے لیلۃ القدر سے مختص برکتیں آگے بڑھتی جائیں گی تا آنکہ مغرب اقصیٰ میں شب جمعہ ختم ہو جائے اور جمعہ کی فجر طلوع ہو جائے۔ جب تک دنیا کے کسی حصے میں شب جمعہ موجود ہوگی، اس حصے میں لیلۃ القدر بھی موجود ہوگی اور جب پوری دنیا میں سے شب جمعہ ختم ہو جائے گی تو پوری دنیا سے لیلۃ القدر بھی ختم ہو جائے گی۔

الحمد للہ کہ اللہ تعالیٰ اور اس کے رسول ﷺ کے فرائیں کی روشنی میں فقہاء امت نے ہمارے لئے ایسا واضح اور سہل نظام وضع کر دیا ہے کہ اس پر عمل کرنے کی صورت میں اختلاف مطالع کی گنجائش بحثوں، فلکیات کے پیچیدہ مشاہدوں، درجوں، دیقوں کے حسابوں، طول بلدو عرض بلد کی پیمائشوں اور اختلاف مطالع کی حدود متعین کرنے کے لئے تجھیں اور ظنی مسافتوں کے گورکھ دھنڈے میں الجھنے کی ضرورت ہی نہیں پڑتی اور جو نبی کسی جگہ رمضان کا چاند ہوتا ہے، وہ سارے جہان کے لئے ہوتا ہے۔

اگر کسی کو بروقت اطلاع نہیں ملتی تو اس کو پہلا روزہ قضا کرنا پڑتا ہے، جیسا کہ کوکب دری کے حوالے سے واضح کر چکا ہوں۔ فتاویٰ رشیدیہ اور کوب دری میں کوئی تعارض نہیں ہے۔ فتاویٰ رشیدیہ میں مولا نانے جس نظریے کو ظاہر روایت قرار دیا ہے، کوکب دری میں اسی کے مطابق فیصلہ دیا ہے اور بعض حفیہ کی رائے کو ناقابل التفات سمجھتے ہوئے سرے سے ذکر ہی نہیں کیا ہے۔ فجزاہ اللہ فی الدارین خیرًا۔

یہ بھی واضح رہے کہ ظاہر روایت میں رمضان اور ذی الحجه کے چاند میں کوئی فرق نہیں اور دونوں میں اختلاف مطالع غیر معتر ہے؛ البتہ علامہ شامی نے اکابر فقہاء کے کلام سے ایک کمزور سا

استنباط کیا ہے جس کا حصل یہ ہے کہ کتاب الحج میں متقدیں کے کلام سے یہ مفہوم ہوتا ہے کہ اختلاف مطالع الحج میں معتبر ہے کیونکہ لوگوں پر کوئی چیز لازم نہیں آتی، اگر ان پر ظاہر ہو جائے کہ ان کی روایت سے ایک دن پہلے کسی اور شہر میں چاند دیکھا گیا ہے۔ علامہ شامی کی عبارت یہ ہے

(تنبیہ) يفهم من كلامهم في كتاب الحج إن اختلاف المطالع فيه معتبر،

فلا يلزمهم شيء لو ظهر انه رؤى في بلدة اخرى قبلهم بيوم. (رد المحتار، ج ۲، ص ۱۰۵)

استنباط کا ضعف اسی سے ظاہر ہے کہ رمضان کی تقدیم تا خیر سے تروزے کی قضا لازم آتی ہے، بھلا ذی الحجه کے چاند میں تقدیم تا خیر سے لوگوں پر کیا لازم آنا چاہئے---؟ جہاں تک الحج کا تعلق ہے تو وہ آٹھ دن بعد شروع ہوتا ہے اور تب تک باسانی معلوم کیا جاسکتا ہے کہ کہاں چاند پہلے نظر آیا تھا اور اس کے مطابق تمام عالم اسلام کے لئے ذی الحجه کی پہلی تاریخ متعین کی جاسکتی ہے۔ ورنہ تو جو آدمی یہاں سے ۲ روزی الحجہ کو جائے گا، وہ اپنی روایت کے حساب سے وہاں سات یا آٹھ ذی الحجه کو یوم عرفہ منا رہا ہوگا---! کیا رمضان پر قیاس کر کے یہاں بھی آپ یہی کہیں گے کہ اپنی روایت کے اعتبار سے تو اس پر ابھی قیام عرفہ فرض نہیں ہوا؛ تاہم وہاں کی روایت کے احترام میں اس کو سات یا آٹھ تاریخ کو ہی قیام عرفہ کر لینا چاہئے---! کیا قبل از وقت قیام کر لینے سے فرض ادا ہو جائے گا؟

اب آتے ہیں آپ کے مضمون کے ابتدائی حصے کی طرف

ا--- آپ نے حدیث اعرابی پیش کرنے کے بعد لکھا ہے--- ”آپ نے حدیث کریب کی گواہی کو خبر واحد کہہ کرنا قابل قبول قرار دیتے وقت اس حدیث کی طرف التفات کیوں نہیں فرمایا، آپ خود بہتر سمجھتے ہیں۔“

مخدومن! حدیث اعرابی میں تو اشارہ بھی کہیں مطلع ابرآلود ہونے کا ذکر نہیں، جبکہ صفحہ ۵ پر آپ کے پیش کردہ حوالے کے مطابق رمضان کا چاند دیکھنے کے متعلق ایک آدمی کی گواہی صرف اس وقت قابل قبول ہو گی جب مطلع ابرآلود ہو۔ آپ نے خبر واحد کو مطلقاً مقبول قرار دیتے وقت دارالعلوم

دیوبند کے اس فتوے کی طرف التفات کیوں نہیں فرمایا، آپ خود بہتر سمجھتے ہیں۔

رہی یہ بات کہ رسول اللہ ﷺ نے ادھر ادھر گھوڑے کیوں نہیں دڑوائے، تو اس کی وجہ یہ ہے کہ رسول اللہ ﷺ نے ایک عمومی حکم دے رکھا تھا کہ فلیبلغ الشاہد الغائب اور صحابہ کرام اس پر دل و جان سے عمل کرتے تھے اس لئے آپ ﷺ کو بار بار یاد دہانی کی ضرورت نہیں پڑتی تھی۔

ب---کریب کی شہادت قبول نہ کرنے کی وجہ انہمہ ثلثہ نے شہادت ناقص ہونا ہی قرار دیا ہے اور اس کی وجہ بھی نہایت معقول بیان کی ہے، مگر طوالت سے بچنے کے لئے میں اسے ترک کر رہا ہوں۔ آپ کسی بھی حنفی، مالکی یا حنبلی کی شرح اٹھا کر دیکھ لیں، آپ کو تفصیل مل جائے گی۔ رہے علماء اہل حدیث، تو وہ انہمہ کی پیروی سے آزاد ہیں اس لئے ان کے استنباط کردہ فوائد ہمارے لئے سند نہیں ہیں۔

ج---شہادت اور ریڈ یو، ٹی وی کی خبر میں فرق ہونے کے بارے میں جو کچھ آپ نے لکھا ہے، مجھے اس سے مکمل اتفاق ہے، میں نے بین الاسلامی روایت ہلال کمیٹی کے لئے شہادتوں کا اہتمام ضروری قرار دیا ہے اور تمام ممالک اسلامیہ کے نمائندے، جو اس مسئلے پر شہادتوں کے مطابق فیصلہ دینے کے مجاز ہوں گے، ان کے فیصلے اور قضاۓ کے بعد ہی تمام ممالک کے لئے اس کا اتباع لازم ہو گا اور نہ نہیں۔

د---نیوزی لینڈ وغیرہ والے اگر سحری سے پہلے بین الاسلامی روایت ہلال کمیٹی کے فیصلے سے قابل اعتماد ذریعے سے آگاہ ہو سکتے ہیں تو ان کو فیصلے کا انتظار کرنا ہو گا، ورنہ انہیں ایک روزہ قضا کرنا پڑے گا، جیسا کہ کو کب دری کی تصریح سے واضح ہے، لیکن اس طرح روزہ قضا ہو جانے کا انہیں کوئی گناہ نہیں ہو گا کیونکہ یہ ان کے اختیار سے باہر معاملہ ہے۔۔۔ ایسی صورت حال مقامی طور پر بھی پیش آسکتی ہے، جب انتیس شعبان کو شہادتیں میسر نہ آئیں اور تمیں شعبان کے دن شہادتیں گزر جائیں کہ گزشتہ شب کو چاند دیکھا گیا تھا، ایسی صورت میں ایک روزہ قضا کرنا پڑے گا مگر غیر اختیاری معاملہ ہونے کی وجہ سے گناہ گار کوئی بھی نہیں ہو گا۔۔۔ تاہم اس سے یہ نتیجہ اخذ کرنا درست نہیں کہ جہاں

بآسانی اطلاع پہنچ سکتی ہو وہاں مغض اس لئے روزہ نہ رکھا جائے کہ نیوزی لینڈ وغیرہ میں نہیں رکھا جا سکتا۔ جس طرح ساری دنیا میں روزے کا آغاز و اختتام فجر و مغرب پر ہوتا ہے لیکن جن ممالک میں دن اور راتیں مہینوں پر محیط ہو جائیں، وہاں ایسا نہیں کیا جا سکتا لیکن اس کا یہ مطلب نہیں کہ جہاں صبح اور مغرب کے مطابق سحر و افطار کی جا سکتی ہو، وہاں اس طریقے کو صرف اس لئے چھوڑ دیا جائے کہ قطب شمالی میں ایسا نہیں ہو سکتا۔

ھ۔۔۔ اصولی باتوں کے تحت جو کچھ آپ نے ذکر کیا وہ موبہوم خدشات ہیں اور ایسے خدشات کا احتمال تو ہر صورت میں قائم رہتا ہے۔ مثلاً یہ کہ خبر غلط نشر کی جا سکتی ہے۔۔۔ اگر خبر غلط نشر کی جا سکتی ہے تو شہادت بھی غلط دی جا سکتی ہے۔ غالباً گزشتہ سال، ہی چار سدھ کے مولویوں نے ایسی ہی شہادتوں کی بنا پر سعودی عرب سے بھی ایک دن پہلے عید کر لی تھی۔ ایسے احتمالات اور شاذ و نادر واقعات کی وجہ سے مسائل نہیں بدلا کرتے۔

و۔۔۔ یہ عجیب خدشہ ظاہر کیا ہے آپ نے کہ ساری دنیا کا موافقانی نظام درہم برہم ہو گیا تو پھر کیا ہو گا۔۔۔ ؟ ظاہر ہے کہ اس صورت میں وہیں تک اختلاف مطالع غیر معتبر ہو گا جہاں تک طریق موجب سے اطلاع پہنچانا ممکن ہو گا لیکن اس سے یہ لازم نہیں آتا کہ جب یہ سہولت میر ہو تو مغض ایک امکانی خطرے کے پیش نظر اس سے فائدہ نہ اٹھایا جائے۔ جیسے آ جکل مَنِ اسْتَطَاعَ إِلَيْهِ سَبِيلًا (جو حج کی استطاعت رکھے) وہ ہے جو ہوائی جہاز پر سفر کر سکتا ہو اگر کسی حادثے سے ساری دنیا کے ہوائی جہاز، بحری جہاز اور موڑیں بسیں ختم ہو گئیں تو مَنِ اسْتَطَاعَ إِلَيْهِ سَبِيلًا وہ ہو جائے گا جو پیدل یا اونٹ وغیرہ پر جاسکے۔ اس سے اسلام کو کیا نقصان پہنچے گا اور دین کیوں مذاق بن جائے گا۔۔۔؟!

ز۔۔۔ متحده ہندوستان اور اس سے پہلے کی اسلامی حکومتوں نے اگر ایک، ہی دن روزے اور عید کا اہتمام نہیں کیا تو یہ ان کی غلطی ہے۔ جہاں تک علماء فقہاء اور محدثین کا تعلق ہے تو وہ امام ابوحنیفہ اور امام مالکؓ کے زمانے سے آج تک یہی کہتے اور لکھتے چلے آ رہے ہیں کہ فتویٰ اس پر ہے کہ اختلاف

مطالع کا کوئی اعتبار نہیں۔ نہ بلا دقریبہ میں، نہ بلا دبعیدہ میں۔ اگر حکومتوں نے اس فتویٰ پر عمل نہیں کیا تو اس کا یہ مطلب نہیں کہ ائمہ تلشہ کے متفقہ فتویٰ کے برعکس وہ رائے اختیار کر لی جائے جس سے ان حکومتوں کی غلطیوں کی پردہ پوشی ہو سکے اور ان کی کوتا ہیوں کے لئے جواز فراہم کیا جاسکے۔

هذا ما عندی والله اعلم بالصواب و اليه المرجع والمآب

و صلی الله علی سید الانبیاء والمرسلین و علی آلہ و اضحابہ اجمعین



## ہندو دین کی حقیقت

(ہندومت کی مستند کتابوں کی روشنی میں)

محترم جناب سید محمود شاہ صاحب (پشاور) کے ایک محب ڈاکٹر عارف صاحب نے ان کے نام لندن سے ایک خط لکھا تھا جس میں بتایا تھا کہ میرے ایک دوست ڈاکٹر فاروق صاحب اسلام کو چھوڑ کر ہندو مت اختیار کر بیٹھے ہیں اور کہتے ہیں کہ دونوں مذہب اصل میں ایک جیسے ہیں کیونکہ مسلمانوں میں بھی ذات پات کی تقسیم اسی طرح ہے جس طرح ہندو مذہب میں ہے، جبکہ اسلام کے مقابلے میں ہندو مذہب زیادہ اوریجنل (Original) اور فطرتی ہے۔ نیز وہ یہ بھی کہتے ہیں کہ ایک عیسائی پاپ سنگر نے جا بجا شو منعقد کر کے چندہ اکٹھا کیا اور افریقہ کے قحط زدہ لوگوں کی امداد کی، جبکہ مسلمانوں میں سے کسی مولوی یا پیر کو اس کی توفیق نہیں ہوئی۔

ڈاکٹر عارف صاحب نے شاہ صاحب کو لکھا تھا کہ براہ مہربانی ہندو مذہب اور اسلام کا ایسا تقابلی موازنہ کریں کہ ڈاکٹر فاروق پر اسلام کی حقانیت آشکارا ہو جائے اور وہ پھر سے اسلام میں لوٹ آئے۔ شاہ صاحب مکرم نے وہ خط جواب کے لئے مجھے بھیج دیا۔ میں نے اپنی استطاعت کے مطابق اس کا جواب لکھا۔ جسے پڑھ کر الحمد لله کہ ڈاکٹر فاروق صاحب پر حقیقت منکشف ہو گئی اور انہیں ہدایت نصیب ہو گئی۔ آئندہ صفحات پر وہی جواب پیش خدمت ہے۔ اس میں اگرچہ کسی حد تک فحاشی پائی جاتی ہے، مگر اس کے سوا کوئی چارہ نہ تھا۔ امید ہے کہ اہل علم حضرات کو یہ جواب بہت پسند آئے گا۔

(دام)

قاضی عبدالدائم دائم کی طرف سے، جناب ڈاکٹر عارف صاحب کی خدمت میں  
 السلام علیکم ورحمة اللہ۔ محترم محمود شاہ صاحب کے نام آپ کا تحریر کردہ مکتوب پڑھا۔ فرقہ  
 وارانہ جھگڑوں کے بارے میں آپ نے جو کچھ لکھا ہے، وہ ہر مسلم کے دل کی آواز ہے بلاشبہ فرقہ بندی  
 اور ایک دوسرے کو کافر بنانے کے مشغله نے اسلام کو جتنا نقصان پہنچایا ہے، اتنا کسی اور چیز نے نہیں  
 پہنچایا۔ جو دین فرقوں اور ملکروں میں بٹ جانے کا سب سے بڑا مخالف ہے، افسوس کہ اسی دین کے  
 پیروکار کئی قسم کے فرقوں اور گروہوں میں بٹ کر پارہ پارہ ہو گئے ہیں؛ البتہ جناب فاروق احمد صاحب  
 کے اس اقدام سے انتہائی دکھ ہوا ہے کہ انہوں نے اسلام کو چھوڑ کر ہندو دھرم اختیار کر لیا ہے اور کہتے  
 ہیں کہ یہ اور بینل (ORIGINAL) مذہب ہے۔

مکرمی! کسی مذہب کی حقانیت کا دار و مدار اس کے پیروکاروں کے طرزِ عمل پر نہیں ہوتا؛ بلکہ  
 اس کی حقیقی تعلیمات پر ہوتا ہے۔ اگر پیروکار غلط روشن اختیار کر لیں تو اس میں مذہب بے چارے کا  
 کیا قصور؟

ڈاکٹر صاحب فرماتے ہیں کہ ہندوؤں میں برہمن، کھشتري اور شودر ہیں۔ مسلمانوں میں  
 سید، پٹھان اور کی لوگ ہیں۔ ہندوؤں میں برہمن پاک صاف اور پیدائشی ولی ہیں۔ مسلمانوں میں سید  
 پیدائشی پاک صاف اور ولی، باقی سب لوگ کمی کمیں۔

سوال یہ ہے کہ اگر مسلمان ذات پات کے جھگڑوں میں الجھ گئے ہیں تو اس سے اسلام کی  
 حقانیت پر کیا اثر پڑ گیا؟ اسلام نے تو ان اُکْرَمَكُمْ عِنْدَ اللّٰهِ اُتْقَأَكُمْ کا اصول پیش کیا ہے، کہ اللہ کے  
 ہاں زیادہ باعزمت وہ ہے جو زیادہ پر ہیزگار ہو۔ پیغمبر اسلام نے خطبہ ججۃ الوداع میں واضح طور پر اعلان  
 فرمادیا تھا کہ ”کسی عربی کو کسی عجمی پر، کسی گورے کو کسی کالے پر کوئی فضیلت نہیں ہے۔ سب آدم کی اولاد

ہیں اور آدم مٹی سے بنے تھے۔“ وَهُنَّاً بِرْ جَوَ اللَّهُ كَامْجُوب بھی تھا، اس نے اپنے خاندان والوں کو جمع کر کے کہا تھا ”اے صفیہ! میری پھوپھی، اپنے آپ کو آگ سے بچالو، اے فاطمہ! میری بیٹی! اپنے آپ کو آگ سے بچالو۔ فَإِنَّمَا لَا إِمْلِكُ لَكُمْ مِنَ اللَّهِ شَيْئًا۔ کیونکہ میں تمہیں خدا سے بچانے کا مالک نہیں ہوں۔“ اس پیغمبر نے کہا تھا ”اگر محمد کی بیٹی فاطمہ نے چوری کی ہوتی تو میں اس کے بھی ہاتھ کاٹ دیتا۔“ آپ نے خود بھی لکھا ہے ”جبکہ اسلام نے سب مسلمانوں کو بھائی بھائی قرار دیا ہے۔“

ہاں محترم بلاشبہ اسلام نے اَنَّمَا الْمُؤْمِنُونَ إِخْوَةٌ کا ذریعہ قاعدہ بیان کیا ہے اور یہ اسلام کی بنیادی تعلیمات میں سے ہے۔ ذات پات کی تقسیم اسلامی تعلیمات کی رو سے سراسر غلط اور باطل ہے، لیکن افسوس کہ ہندو دھرم میں ایسا نہیں ہے۔ اس دھرم کی تو بنیاد ہی ذاتوں کی تقسیم پر ہے۔ اس لئے ڈاکٹر صاحب کا یہ کہنا کہ ”اصل میں دونوں مذہب اچھے اور سچے تھے۔“ محض ان کی خوشی نہیں ہے۔ چنانچہ ویدوں میں صراحةً مذکور ہے کہ برہمن، برہما کے منہ سے پیدا ہوئے، کھشترا کے بازوؤں سے، ولیش اس کے پیٹ سے اور شودرا اس کے پاؤں سے۔ ظاہر ہے کہ پاؤں سے پیدا ہونے والے بد نصیب، منہ سے پیدا ہونے والے خوش نصیبوں کے ساتھ کب برابر ہو سکے ہیں؟

مسلمان عملی طور پر ذات پات میں الجھنے کے باوجود عبادات میں مساوات پر عمل پیرا ہیں۔ یعنی جو عبادت سید کرے، وہی عبادت کی بھی کر سکتا ہے۔ لیکن ہندو مذہب میں تو شودروہ عبادت بھی نہیں کر سکتا جو برہمن کا حق ہے۔

مقدمہ تاریخ ہند قدیم ص ۳۹ پر لکھا ہے۔

”ایک روز ایک برہمن نے آ کر رام چندر جی کی خدمت میں عرض کی کہ میرا بیٹا چھوٹی ہی عمر میں فوت ہو گیا ہے۔ یہ دلیل اس بات کی ہے کہ آپ کے راج میں کوئی خرابی ضرور ہے۔ رام چندر جی یہ سن کر بہت رنجیدہ ہوئے اور رات دن اس تلاش میں رہنے لگے کہ میرے راج میں کون سی خرابی ہے؟ آخر انہوں نے ایک تالاب کے کنارے ایک سنیا سی کو دیکھا کہ سر نیچے اور پاؤں اوپر کے ہوئے ایک

درخت سے لٹکا ہوا ہے۔ رام جی نے پوچھا ”تو کون ہے؟ اور یہ ریاضت کیوں کر رہا ہے؟“ سنیا سی بولا ”میں ذات کا شودر ہوں۔ میں نے اس لئے یہ سخت مجاہدہ اختیار کیا ہے کہ اسی جسم کے ساتھ سورگ (جنت) میں پہنچوں۔“ یہ سن کر رام چندر جی کو بہت غصہ آیا اور یہ کہتے ہوئے کہ ”اوپاپی! تو شودر ہو کر دوچورن (اوپنجی ذات) والوں کے کام کر رہا ہے۔“ تلوار کے ایک ہی وار سے اس کا سراڑا دیا۔ یہ حسن عمل دیکھ کر دیوتاؤں نے اظہارِ خوشنودی کے لئے رام چندر جی پر پھول بر سائے۔“ کیا کہنے رام چندر جی کی انصاف پسندی کے---! ایک شودرنے برہمنوں والا کام کیا تو اس سے رام جی کی راجدھانی میں اتنی زبردست خرابی پیدا ہو گئی کہ ایک برہمن کا بچہ چھوٹی ہی عمر میں مر گیا۔ رام جی تلاش بسیار کے بعد آخ رخربابی کی جڑ تک پہنچ گئے اور اُنکے لئے شودر کا سر قلم کر دیا کیونکہ درخت کے ساتھ اٹا لکنا صرف برہمن کا حق ہے۔ اس حسن عمل کو دیکھ کر دیوتا پھولے نہ سائے اور پھول بر سانے لگے۔

ہندو دھرم میں برہمن کی فضیلت و برتری کا تو یہ عالم ہے کہ:

”اگر کسی عورت کے پہلے دس غیر برہمن خاوند ہوں، اگر برہمن اس کا ہاتھ پکڑ لے تو، ہی اکیلا اس کا خاوند سمجھا جائے گا، کیونکہ برہمن ہی عورتوں کا مالک اور خاوند ہے، نہ کہ کھشتیری اور ولیش۔

(اکھروید، کانڈ نمبر ۵، سوکت نمبر ۱، منتر ۲۸)

شاید آپ حیران ہو رہے ہوں کہ ایک عورت کے دس خاوند کس طرح ہو سکتے ہیں؟ تو محترم حیرانگی کی کوئی بات نہیں کیونکہ یہ تو ویدک دھرم ہے۔ چنانچہ جب درودپدی نے پانچ خاوند کر لئے اور اس کی اس حرکت پر اس کے باپ راجہ درودپد کو افسوس ہوا تو مہارشی دیاس جی نے فرمایا۔

”اے درودپد! افسوس نہ کر۔ کیونکہ ایک عورت کے ایک ساتھ انیک (متعدد) خاوند ہونا عین ویدک دھرم ہے۔“ (مہا بھارت، ادھیارے نمبر ۱۹)

ممکن ہے، ڈاکٹر فاروق صاحب کو یہ مذہب اسی بناء پر اور تجھل لگا ہو کہ اسلام نے مرد کو تو

متعدد شادیوں کی بیک وقت اجازت دے رکھی ہے، لیکن عورتوں کو اس "حق" سے محروم کر دیا ہے، جب کہ ہندو مت میں مرد کی طرح عورت بھی کئی خاوند بیک وقت کر سکتی ہے۔ مگر اس کا کیا کیا جائے کہ یہ فطرتی مساوات اسی وقت تک برقرار رہے گی جب تک اس عورت پر کسی براہمن کی نظر نہ پڑے۔ جو نہیں وہ کسی براہمن کے من کو بھاگئی، وہ اکیلا اس کو لے کر چلتا بنے گا اور دس غیر براہمن خاوند اس کا منہ دیکھتے اور اپنے ہاتھ ملتے رہ جائیں گے۔

اگر بات صرف خاوندوں تک رہتی تو پھر بھی خیر تھی، غصب تو یہ ہے کہ ہندو مت کی مقدس کتابوں میں کہیں عورتیں گھوڑوں کے ساتھ بھی ہم آغوش نظر آتی ہیں۔ چنانچہ راجہ وسرت (رام چندر جی کے والد بزار گوار) کے ہاں جب اولاد نہ ہوئی تو:

"راجہ نے اشو میدھ جگ کیا، جس کا طریقہ یہ تھا کہ جگ کرنے والے کی رانی، قربان ہونے والے گھوڑے کو بلدان کرتی تھی اور اس گھوڑے کے ساتھ ایک رات رہتی تھی۔ چنانچہ کوٹلیا (وسرت صاحب کی زوجہ محترمہ) نے گھوڑے سے مراسم ادا کئے۔ (مقدمہ تاریخ ہند قدیم ص ۱۳۸)

پرنسپل گرفتھ صاحب کا علمی دنیا پر احسان عظیم ہے کہ انہوں نے ویدوں کا انگریزی میں ترجمہ کیا۔ لیکن دیدوں کی فناشی اور عریانی کا یہ عالم ہے کہ گرفتھ صاحب ایک آزاد معاشرے اور بیباک ماحول کا پروردہ ہونے کے باوجود ایک جگہ (جہاں تجھمان کی بیوی کا گھوڑے کے ساتھ ..... کی مفصل کیفیات درج ہیں) ہتھیار ڈال بیٹھے اور یہ کہنے پر مجبور ہو گئے ہیں کہ :

This and the following nine stanzas are not  
reproduceable even in the semi obscurists of a learned  
European language.

(یحروید، ادھیاۓ نمبر ۲۳، جنتر ۳۸۶۲۸)

یہ منتر اور اس کے بعد والے نو منtras قابل نہیں ہیں کہ ان کا یورپ کی کسی بھی مہذب زبان

میں ترجمہ کیا جاسکے۔

جب گرفتھ صاحب ہی ہار مان گئے، تو ہم کیا کر سکتے ہیں؟ ڈاکٹر فاروق صاحب؛ البتہ ہندوستان سے تشریف لائے ہیں۔ ممکن ہے ویدوں کی اصل زبان جانتے ہوں، وہ مندرجہ بالا دس منتروں کا مطالعہ کر کے بھر پور لطف اٹھا سکتے ہیں۔

ڈاکٹر فاروق صاحب نے یہ بھی فرمایا ہے کہ ہندو اسلام ایک سادہ اور آسان مذہب ہے۔ پتہ نہیں، یہ بات انہوں نے کس بنابر کہہ دی ہے۔ کیونکہ مذہب کی پہلی بنیاد خدا کا تصور ہے۔ قرآن حکیم نے خدا کا یہ صاف سترہ تصور پیش کیا ہے کہ وہ ایک ہے، بے نیاز ہے، نہ اس کی کوئی اولاد ہے، نہ وہ کسی کا بیٹا ہے اور نہ ہی اس کا کوئی همسر ہے۔ غرضیکہ مسلمانوں کا خدا ازلی، ابدی اور غیر فانی ہے۔ مگر ہندوؤں کا مشہور خدا ”رام“ و سرت کا بیٹا، سیتا کا شوہر اور لکشمی کا بھائی ہے۔

( واضح رہے کہ رام سے مراد وہی رام چندر ہیں جنہوں نے ایک شودر کو بربمنوں والی ریاضت کرنے کے جرم میں مار ڈالا تھا اور ان کی بیوی سیتا وہ ”پاکدامن“ دیوی ہے، جو رام چندر جی کو چھوڑ کر راجہ راون کے ساتھ بھاگ گئی تھی۔)

اسی بناء پر رام کا خدا ہونا خود ہندوؤں کے لئے ناقابل فہم ہے۔ ایک ہندو نے گاندھی جی سے یہی سوال کیا تھا۔ سوال و جواب درج ذیل ہیں۔

سوال: وہ رام جسے آپ (گاندھی جی) غیر فانی سمجھتے ہیں، کس طرح و سرت کا بیٹا اور سیتا کا خاوند ہو سکتا ہے؟

جواب: ست تلسی داس نے بھی یہ سوال اٹھایا تھا اور اس کا خود وہی جواب بھی دیا ہے۔ اس جواب کو عقلی طور پر سمجھایا نہیں جا سکتا۔ یہ تو دل کی بات دل سے ہے۔ میں ابتداء میں اس رام کی پرستش کرتا تھا جو سیتا کا خاوند ہے۔ لیکن جوں جوں خدا کے متعلق میرا علم اور تجربہ بڑھتا گیا، وہ رام غیر فانی اور حاضر و ناظر ہوتا گیا۔ اس کا یہ مطلب نہیں کہ اب وہ سیتا کا خاوند نہیں رہا؛ بلکہ رام کے تصور کی وسعت

سے سیتا کے خاوند کا مفہوم بھی وسیع ہوتا چلا گیا۔ اس شخص کے لئے رام کبھی حاضر ناظر نہیں ہو سکتا جو اسے صرف وسرت کا بیٹا سمجھتا ہے۔ لیکن جو شخص رام کو خدا مانتا ہے، اس کے لئے اس حاضر و ناظر خدا کا باپ بھی حاضر و ناظر ہو جاتا ہے۔ باپ اور بیٹا ایک ہو جاتے ہیں۔ اس وقت رام، وسرت کا بیٹا، سیتا کا خاوند، بھرت اور لکشمی کا بھائی ہوتا بھی ہے اور نہیں بھی ہوتا اور اس کے باوجود غیر مخلوق اور ازالی خدا بھی ہوتا ہے۔ (اخبار ہریگن بابت ستمبر ۱۹۳۲ء)

کچھ سمجھ میں آیا آپ کی، سیتا کے خاوند کا یہ وسیع مفہوم---؟ باپ اور بیٹا ایک ہو جاتے ہیں---بیٹا ہوتا بھی ہے اور نہیں بھی ہوتا---خاوند ہوتا بھی ہے اور نہیں بھی ہوتا---بھائی ہوتا بھی ہے اور نہیں بھی ہوتا---اور باپ سے پیدا ہونے کے باوجود غیر مخلوق اور ازالی بھی ہوتا ہے۔ سوال کرنے والا بے چارہ پہلے ہی کیا کم الجھا ہوا تھا کہ اوپر سے گاندھی جی نے یہ فلسفہ بگھار دیا۔ یہ گورکھ دھندا پیش کرنے پر ہم گاندھی جی کی آنجمانی روح کو مبارک باد پیش کرتے ہیں۔

پھر اکیلے رام جی ہوتے تو کچھ کھینچاتا نی کر کے ان کی خدائی کو بچانے کی کوشش کی جاسکتی تھی۔ مصیبت تو یہ ہے کہ ہندو دھرم میں خداوؤں کی قطار میں لگی ہیں۔ مسٹر گودند داں ”ہندو وازم“ کے صفحہ نمبر ۱۵۹ پر لکھتے ہیں۔

”ویدوں میں تینتیس دیوتا تھے، لیکن بعد میں ان کی تعداد تینتیس کروڑ تک پہنچ گئی۔“

صرف تینتیس دیوتاؤں پر گزارہ ہو بھی کیسے سکتا ہے، جب کہ ہندو دھرم میں ہر ایک چیز کا دیوتا علیحدہ ہے۔ چنانچہ ”تیز رفتار گھوڑے، مارخور بکرے اور نیل گائے کا دیوتا سورج ہے۔ کالی گردن والے پشوکی دیوی اگنی ہے۔ داغدار پیشانی والی بھیڑ کی دیوی سرسوتی ہے۔ بغیر بہار آئے سانڈ سے جفتی کر کے استقاط حمل کرنے والی گائے کا دیوتا وشنو ہے۔“ (اسی طرح بیسیوں نام گناہ کران کے دیوتا بیان کئے گئے ہیں۔) (یحروید۔ ادھیارے نمبر ۲۲)

دیوتاؤں کے اس جھرمٹ میں براہما ایک نمایاں دیوتا ہے، کیونکہ ہندو عقیدہ کے مطابق وہ

خالق کائنات ہے۔ (برہما صاحب کو تخلیق کائنات کے لئے کیا کیا پڑھلئے پڑے، یہ ایک الگ داستان ہے، جو خاصی دلچسپ اور مضحكہ خیز ہے۔ مگر طویل ہونے کی وجہ سے خط کے مختصر سے دامن میں نہیں ساکتی۔ اگر ڈاکٹر فاروق صاحب جانا چاہیں تو سوامی دیانند جی کی ”ستیارتھ پرکاش“ ص ۳۲۰ کا مطالعہ فرمائیں۔)

داس گیتا کے صفحہ ۳۸ پر ہے۔ ”کائنات میں جو کچھ ہے، سب برہما سے نکلا ہے اور برہما ہی میں واپس جائے گا۔“

ظاہر ہے کہ تخلیق کائنات جیسا عظیم کارنامہ انجام دینے پر برہما دیوتا ہر لحاظ سے پرستش کا مستحق تھا، مگر اس کی پرستش بند کر دی گئی۔۔۔ کیوں؟۔۔۔ اس لئے کہ۔۔۔ ”ایک دفعہ شیو جی نے دیکھا کہ وہ اپنی لڑکی سرسوتی سے منہ کالا کرنا چاہتا تھا۔“ (ہندو ازام، ازم سرگووند داس، ص ۱۸۲)

إِنَّا لِلّٰهِ وَإِنَّا إِلَيْهِ رَاجِعُونَ ۝۔۔۔ وہ تو خیر ہوئی کہ شیو جی کی بروقت نظر پڑ گئی ورنہ سرسوتی صاحبہ کا خدا ہی حافظ تھا۔

ایک اور مشہور دیوتا ہے ”اندر دیوتا۔“ اس کے کردار کی ایک جھلک بھی ملاحظہ فرماتے جائیے۔ ”برہما“ کی بیٹی ”اہمیا“ جو گوتਮ رishi کی بیوی تھی، اس کے ساتھ اندر دیوتا نے، جو گوتם رishi کے شاگرد تھے، نامناسب حرکت کی اور گوتم رishi نے ”اندر“ کو بد دعا دی، جس سے ان کے جسم پر ایک ہزار علامات تائیث (عورتوں کی علامتیں) نمودار ہو گئیں۔“ (مقدمہ تاریخ ہند قدیم، ص ۱۳۸)

کیسی ہولناک بد دعا دی گوتم رishi نے اندر دیوتا کو کہ اس کے بدن پر پانچ، دس، سونہیں، اکٹھی ایک ہزار تائیث کی علامتیں پیدا ہو گئیں۔ بے چارے کا پورا بدن، ہی ان علامات سے ڈھک گیا ہو گا۔۔۔ لطف یہ ہے کہ یہ سب کچھ ہو جانے کے باوجود بھی اندر صاحب دیوتا ہی ہیں۔

مکرمی جناب ڈاکٹر صاحب! یہ ہے ہندوؤں کے مذہب کا خاکہ اور ان کے دیوتاؤں کے کارناموں کی ایک جھلک۔

سخت تجھب ہے کہ ڈاکٹر فاروق جیسا تعلیم بافتہ انسان، اسلام جیسے آفاقتی تعلیمات والے دین کو ترک کر کے ہندو مت کی بھول بھلیوں میں گم ہو گیا ہے۔ ان کی خدمت میں بصد ادب گذارش ہے کہ وہ ویدوں، پرانوں، اپنہوں، مہابھارت اور گیتا وغیرہ کا مطالعہ کریں، پھر قرآن حکیم میں غور و فکر کریں اور اس کی شستہ و پاکیزہ آیات کا ترجمہ پڑھیں تو انہیں خود ہی معلوم ہو جائے گا کہ اصلی، آسان، سادہ اور سچا نہ ہب کون سا ہے؟

ڈاکٹر فاروق صاحب نے دوسرا اعتراض یہ کیا ہے کہ برطانیہ کے ایک گوئے نے مختلف جگہوں پر شو منعقد کر کے لاکھوں ڈالر جمع کئے ہیں اور کئی ماہ سے افریقہ کے قحط زدہ مسلمانوں کو کھلارہا ہے۔ جب کہ کسی مولوی، پیر کے کان پر جوں تک نہیں رینگکی وغیرہ وغیرہ۔

چلنے مان لیا کہ مولوی اور پیر بے حس ہو گئے ہیں مگر یہ بات ناقابل فہم ہے کہ یہ کارنامہ تو ایک عیسائی نے انجام دیا ہے، نہ کہ کسی ہندو نے، مگر ڈاکٹر صاحب نے عیسائیت اختیار کرنے کے بجائے ہندو مت کے دامن میں جا پناہ ڈھونڈی۔۔۔!

ارے صاحب! اسلام چھوڑنا ہی تھا تو عیسائی بنے ہوتے کہ عیسائیوں میں کم از کم ایک جیلا تو ایسا ہے جو دکھی انسانیت کا درد بانٹتا پھرتا ہے۔

محترم! یہ سب کچی باتیں ہیں۔ اسلام میں کسی مولوی، پیر، سید یا صاحبزادے کا عمل سند نہیں ہے؛ بلکہ مصطفیٰ ﷺ کا عمل سند ہے اور مصطفیٰ نے آپ کے اپنے اعتراف کے مطابق اس وقت اپنے پیٹ پر دو پتھر باندھ رکھے تھے جب سب نے ایک ایک باندھا ہوا اتحا۔

کیا ہندو دھرم کے کسی دیوتا نے بھی مساوات کی ایسی لافانی مثال پیش کی ہے؟

باتی رہا فرقہ بندی کا معاملہ، تو میں خط کے شروع میں عرض کر چکا ہوں کہ یہ اسلام کی درخشاں پیشانی پر ایک بد نماد ااغ ہے۔ لیکن اس سلسلے میں اکیلے اسلام پر الزم دھرنا بھی نامعقول ہے۔ کیونکہ آپ جس ملک کی انسانی اقدار اور مساوات کی تعریف کر رہے ہیں، وہ عیسائیت کا پیر دکار ہے اور

عیسائیوں کے پادری صاحبان تو ایک زمانے میں صرف کسی منصب کے حصول کی خاطر لڑائیوں اور جھگڑوں کا بازار گرم کئے رکھتے تھے۔ چنانچہ Mr: SALE اپنے ترجمہ قرآن کے مقدمے میں لکھتے ہیں:

”گر جا کے پادریوں نے مذہب کو نکل دے کر دیا تھا اور امن و محبت اور نیکی کا نام و نشان مٹا ڈالا تھا۔۔۔ نیس کی کوسل کے بعد مشرقی چرچ روزانہ مناظروں میں مصروف رہتے لگا اور ایرینس، سیل نیس، قطورو نیس اور یونیک نیس کے جھگڑوں میں پارہ پارہ ہو گیا۔۔۔ مغربی چرچ میں ڈنیس اور ارنسنی نس نے بشپ کی جگہ حاصل کرنے کے لئے قتل مقاتلے تک نوبت پہنچا دی۔ آخر فتح ڈنیس کی ہوئی۔ کہا جاتا ہے کہ اس موقع پر سی نیس کے گر جا میں ایک دن میں ایک سو سینتیس آدمی قتل کئے ہوئے پائے گئے۔“

تعجب ہے کہ عیسائیوں کے پادری بشپ کی جگہ حاصل کرنے کے لئے روزانہ کشتؤں کے پشتے لگاتے رہیں تو بھی عیسائیت امن و سلامتی کا مذہب رہتا ہے اور مسلمانوں کے صرف ایک مولوی صاحب (۱) فوت ہو جائیں تو اسلام جنگلیوں اور وحشیوں کا مذہب بن جاتا ہے۔

ہم آہ بھی کرتے ہیں تو ہو جاتے ہیں بدنام

وہ قتل بھی کرتے ہیں تو چرد چا نہیں ہوتا

مجھے اس پر بھی حیرت ہے، کہ آپ نے برطانیہ کو انسانی مساوات کا علم بردار ملک قرار دیا ہے، جب کہ وہاں سفید فاموں نے سیاہ فاموں کے ساتھ جو امتیازی سلوک روا رکھا ہوا ہے۔ اس سے انسانیت کا سر شرم سے جھک جاتا ہے۔ سفید فاموں کے سکول میں کسی سیاہ فام بچے کے داخلہ کا تصور بھی نہیں کیا جاسکتا۔ چند سال بیشتر تک سفید فاموں کے ہوٹلوں کے میں گیٹ پر یہ عبارت تحریر ہوتی تھی۔

(۱) ڈاکٹر صاحب نے لکھا تھا کہ ایک فرقہ وارانہ جھگڑے کے دوران یہاں ایک مولوی صاحب فوت ہو گئے تھے، اس سے ظاہر ہوتا ہے کہ اسلام ایک وحشیانہ مذہب ہے۔

## BLACKS AND DOGS NOT ALLOWED.

جنوبی افریقہ میں غیر ملکی سفید فام اقلیت نے قبضہ کر رکھا ہے اور وہاں کے سیاہ فام باشندوں کو ہر قسم کے حقوق سے محروم کیا ہوا ہے۔ ساری دنیا اس کے خلاف واویلا مچا رہی ہے، مگر گوری اقلیت ٹس سے مس نہیں ہوتی۔ لندن میں تو کچھ عرصہ پہلے گوروں نے کالوں پر حملہ کر دیا تھا، ان کی دکانیں لوٹ لی تھیں اور قتل و غارت گری کا بازار گرم کر دیا تھا۔ اس کے باوجود وہ مہذب ہیں، متمن ہیں، شریف ہیں اور انسانی اقدار و مساوات کے علمبردار ہیں۔ برق گرتی ہے تو بے چارے مسلمانوں پر۔

آخر میں ڈاکٹر فاروق صاحب کی خدمت میں درود مندانہ گذارش ہے کہ اللہ تعالیٰ نے آپ کو نہایت اعلیٰ ذہنی صلاحیتوں سے نوازا ہے۔ آپ کو چاہئے کہ اپنی یہ غیر معمولی قابلیتیں اسلام کے فروع و ترقی کے لئے اور اس کے مخالفین کے رد کے لئے استعمال فرمائیں، اللہ تعالیٰ ہم سب کو صراطِ مستقیم پر چلنے کی توفیق عطا فرمائے۔ اهدنا الصراط المستقیم ۵ صراط الذین انعمت عليهم غير المغضوب عليهم ولا الضالین ۵ آمين۔



## ”تقریظاتِ رضا“

محترم سید صابر حسین شاہ صاحب کی کتاب

”تقاریظ امام احمد رضا“ کے لئے لکھا گیا مقدمہ

تقریظیں تو لوگ نہ جانے کب سے لکھ رہے ہیں اور کب تک لکھتے رہیں گے مگر اعلیٰ حضرت امام احمد رضا خان بریلوی رحمۃ اللہ علیہ جیسی تقاریظ کس نے لکھی ہیں اور کون لکھ سکے گا--!  
ان کی ساری عمر اللہ تعالیٰ کی توحید و تقدیس اجاگر کرنے، حضور ﷺ کی عظمت و رفتہ بیان کرنے اور اہل سنت کے صحیح عقائد کی ترجیمانی میں بس رہوئی اس لئے تقریظ لکھنے میں بھی ان مقاصد کو ہمیشہ پیش نظر رکھا اور جو کتاب اس معیار پر پوری نہ اتری اس پر تقریظ لکھنا گوارانہ کیا۔

مولانا عنایت اللہ خان رامپواری کے صاحبزادے اپنے والد گرامی کی لکھی ہوئی ایک کتاب لے کر اعلیٰ حضرت کی خدمت میں حاضر ہوئے اور تقریظ لکھنے کی درخواست کی۔ اعلیٰ حضرت نے اس کتاب کے مختلف مقامات کا جائزہ لیا تو وہ مندرجہ بالا مقاصد سے ہی دامن نظر آئی؛ بلکہ اس کے بعض مندرجات ایسے تھے کہ امت مسلمہ میں بے چینی کا سبب بن سکتے تھے؛ جبکہ اعلیٰ حضرت کی شب و روز مسائی کا محور یہ تھا کہ مسلمانوں کو اضطراب و انتشار سے بچایا جائے، اس لئے آپ نے اس پر تقریظ لکھنے سے مغدرت کر لی اور صاف لفظوں میں واضح فرمادیا کہ

”زمانہ وہ آ گیا ہے کہ خود اصول دین میں فتنہ اندازوں کی گھٹائیں چاروں طرف گھنگور چھائی ہوئی ہیں۔ اس وقت مسلمانوں کو اس کی حاجت ہے کہ انہیں الہیات و نبوات کے عقائد سکھائے جائیں، اللہ کو اللہ، رسول کو رسول جاننے اور ماننے کے معنی بتائے جائیں (اور) ان کا ایمان سنبھالا جائے، نہ کہ اور اضطراب میں ڈالا جائے۔“

[فتاویٰ رضویہ، مطبوعہ بسمی، ج ۱۲ ص ۷۲]

ہاں، اگر کوئی کتاب درج بالا مقاصد عالیہ سے ہم آہنگ ہوتی تو پھر اعلیٰ حضرت کے افکار کی جولانی اور قلم کی روائی اپنی انتہاؤں کو چھو نے لگتی اور بعض دفعہ تقریظ اصل کتاب سے بڑھ جاتی۔

میرے حقیقی نانا جان حضرت قاضی عمر الدین ہزاروی رحمۃ اللہ تعالیٰ علیہ نے مسلمانوں کے قدیم قبرستانوں کی تعظیم و تکریم اور ان میں عمارت بنانے کی ممانعت پر ایک مختصر سارہ لکھا اور اعلیٰ حضرت کی خدمت میں بغرض تقریظ پیش کیا۔ اعلیٰ حضرت کے من کو چند صفحات کا وہ رسالہ اس قدر بھایا کہ اس سے کئی گناہ بڑی تقریظ لکھدی، جس کی ابتداء میں انہوں نے نانا جان کے لئے درج ذیل القاب لکھے ”جامع الفضائل، قامع الرذائل، حامی السنن، ماحی الفتن“، یعنی فضائل کے جامع، گھٹیا خیالات و نظریات کا قلع قمع کرنے والے، سننوں کے حامی اور فتنوں کو مٹانے والے۔

اس کے بعد ان کا نام لکھا اور نام کے مطابق و مناسب دعا میں دیں

”مولینا مولوی محمد عمر الدین جَعَلَهُ اللَّهُ كَاسِمِهِ عُمَرَ الدِّين، وَبِسَعْيِهِ وَرَغْبِهِ عَمَرَ الدِّين“، یعنی اللہ تعالیٰ ان کو نام کی مناسبت سے دین کی حیات بنائے اور ان کی کوشش اور نگہبانی سے دین کو آبادر کھے۔

پھر فرمایا---” ان کا جواب، ناجِ مناج صواب ( صحیح اور درست را ہوں کو واضح کرنے والا) کافی ووائی ہے، مگر بحکم المامور معدور ( جس کو حکم دیا جائے وہ تعمیل پر مجبور ہوتا ہے) بنظر تکشیر افاضہ ( فائدہ بڑھانے کے لئے) دو وصل کا اضافہ منظور۔“ [تقریظ نمبر ۱۳]

اس کے بعد جو لکھنا شروع کیا تو لکھتے ہی چلے گئے اور ۳۶ صفحات پر مشتمل تقریظ لکھدی حالانکہ اصل رسالہ کے صفحات صرف ۱۰ تھے۔ (۱)

تقاریظ کی تاریخ میں یہ ایک انوکھی تقریظ ہے جو اصل تصنیف سے زائد ہے اور یہ اعزاز صرف میرے نانا جان کو حاصل ہے کہ ان کے لئے اعلیٰ حضرت نے اتنی طویل تقریظ قلمبند فرمائی---ز ہے نصیب۔



اس انفرادی تقریظ کے علاوہ باقی تقاریظ نسبتاً مختصر ہیں مگر انہی کی جامع، دلائل سے لبریز اور دلوں کو چھو لینے والی۔

مثلاً محاذ میلاد کا استحباب ثابت کرنے کے لئے اعلیٰ حضرت نے پہلے تین آیات ذکر کی ہیں

۱۔--- قُلْ بِقَضْلِ اللَّهِ وَبِرَحْمَتِهِ فَبِذَلِكَ فَلَيَفْرُ霍ُوا  
۲۔--- وَذَكْرُهُمْ بِأَيَامِ اللَّهِ  
۳۔--- وَأَمَّا بِنِعْمَةِ رَبِّكَ فَحَدِيث٥

(۱) لاہور سے رضا فاؤنڈیشن کے زیر اہتمام چینے والے فتاویٰ رضویہ کی نویں جلد میں نانا جان کا یہ رسالہ مع تقریظ اعلیٰ حضرت چھپا ہوا ہے۔ صفحات کی یہ تعداد اس کے مطابق لکھی گئی ہے۔

اس کے بعد قمطراز ہیں:-

”پہلی تین آیتوں میں (اللہ تعالیٰ) حکم فرماتا ہے کہ

۱—اللہ کے فضل اور اس کی رحمت پر (خوشیاں) اور شادیاں مناو!

۲—لوگوں کو اللہ کے دن یاد دلاو!

۳—اللہ کی نعمت کا خوب چرچا کرو!

اللہ کا کونا فضل و رحمت، کوئی نعمت اس جبیب کریم علیہ وسلم کے ظہور پر نور کے دن سے بڑا ہے۔ کی ولادت سے زائد ہے۔ کہ تمام نعمتیں، تمام رحمتیں، تمام برکتیں اسی کے صدقے میں عطا ہوئیں۔

اللہ کا کونا دن اس نبی کریم صلی اللہ علیہ وسلم کے ظہور پر نور کے دن سے بڑا ہے۔ تو بلاشبہ (اللہ تعالیٰ) قرآن کریم میں حکم دیتا ہے کہ ولادت اقدس پر خوشی کرو، مسلمانوں کے سامنے اس کا چرچا خوب زور شور سے کرو۔ اسی کا نام مجلس میلاد ہے۔“

[تقریظ نمبر ۱۸]

اللہ اللہ، کیسا اچھوتا اور پیار انداز ہے۔! دل بھانے والا اور من موہ لینے والا۔



آجکل ہر کس ونا کس قرآن کریم پر طبع آزمائی شروع کر دیتا ہے اور آیات قرآنیہ کے من مانے مطالب بیان کرنے لگتا ہے۔ بعض کم فہم تو یہاں تک کہہ دیتے ہیں کہ قرآن نازل ہی عرب کے ان پڑھ لوگوں کی ہدایت کے لئے ہوا تھا، اس لئے اس کا سمجھنا بہت آسان ہے۔ اعلیٰ حضرت کہتے ہیں کہ یہ نقطہ نظر سر بر غلط اور ناقابل تسلیم ہے کیونکہ خود صحابہ کرام جو اہل زبان تھے، بعض آیات کے مفہوم کو صحیح طور پر نہیں سمجھ پاتے تھے جب تک سرورِ عالم صلی اللہ علیہ وسلم

وضاحت نہیں فرمادیتے تھے۔

لیجئے، یہ چشم کشا اقتباس پڑھئے اور دیدہ و دل کو منور کیجئے!

جو لوگ قرآن کو بہت آسان سمجھتے ہیں، ان کو مناطب کر کے اعلیٰ حضرت فرماتے ہیں:-

”اے عزیزو، تم کیا اور تمہاری بساط کتنی---! بعض صحابہ کرام رضوان اللہ علیہم اجمعین نے فَلَمْ تَجِدُوا مَاءً کے معنی پانی حقیقتاً نہ پانا سمجھ کر ایک زخمی کو تمیم کی اجازت نہ دی۔ وہ نہایا اور انتقال فرمایا۔ حضور صلی اللہ علیہ وسلم کو خبر ہوئی، ارشاد فرمایا

”قَتَلُوهُ قَتَلَهُمُ اللَّهُ، أَلَا سَأَلُوا إِذَا لَمْ يَعْلَمُوا---؟ فَإِنَّ شِفَاءَ الْعَيْ السُّؤَالِ“

(انہوں نے اسے قتل کر ڈالا، اللہ انہیں قتل کرے، کیوں نہ پوچھا جب نہ جانتے تھے---؟ کہ (درماندگی اور) تھکنے کی دو اتو پوچھنا ہی ہے) رواہ ابو داؤد عن جابر ابن عبد اللہ رضی اللہ عنہما (۱)

(۱) قرآن کریم نے تمیم کی اجازت اس صورت میں دی ہے کہ پانی دستیاب نہ ہو--- فَلَمْ تَجِدُوا مَاءً زخمی شخص نے جن صحابہ کرام سے مسئلہ پوچھا تھا انہوں نے یہی خیال کیا کہ تمیم پانی نہ پانے سے مشروط ہے اور سائل زخمی ضرور ہے لیکن پانی اس کو بہر حال دستیاب ہے اس لئے وہ تمیم نہیں کر سکتا، مگر ان کا یہ اجتہاد صحیح نہیں تھا جس کے نتیجے میں ایک آدمی جان سے گیا اور رسول اللہ صلی اللہ علیہ وسلم نے ناراضگی کا اظہار فرمایا۔

در اصل پانی نہ پانے کی دو صورتیں ہیں۔ ایک یہ کہ در حقیقت پانی دستیاب نہ ہو۔ دوسری یہ کہ حکماً پانی میر نہ ہو، یعنی آدمی بیکار یا زخمی ہونے کی وجہ سے اس کے استعمال پر قادر نہ ہو۔ فَلَمْ تَجِدُوا مَاءً۔ ان دونوں صورتوں کو شامل ہے؛ جبکہ جواب دینے والے صحابہؓ نے اسکو پہلی صورت سے خاص سمجھ لیا تھا۔

اعلیٰ حضرت کے استدلال کا مطلب یہ ہے کہ جن صحابہ کرام سے مسئلہ پوچھا گیا تھا وہ اہل زبان تھے، اسکے باوجود وہ از خود فَلَمْ تَجِدُوا مَاءً۔ کا صحیح مفہوم متین نہ کر سکے، تو پھر ما وہا کس شمار قطار میں ہیں کہ خود سے قرآن فہمی کے دعویدار بن نیٹھیں---!

العظمة لِلله! ایک سفیہ جاہل کہے کہ خدا اور رسول کا کلام سمجھنا کچھ مشکل نہیں، نہ اس کے لئے بڑا علم چاہئے کہ قرآن تو ان پڑھوں کو سمجھانے کے لئے اتراء ہے۔  
 اے غاللو! اگر یہی مانتے ہو تو کیا حضور اقدس صلی اللہ علیہ وسلم کا سیدنا عبد اللہ ابن عباس و حضرت امیر معاویہ رضی اللہ تعالیٰ عنہم کے لئے تعلیم کتاب کی دعائیں نگنا کما رواد البخاری والامام احمد مغض عبیث واستحصال حاصل و شبیہ بالہزل (یعنی ایک قسم کانداق) تھا---؟ نہیں، نہیں۔ (لازماً اور) جبز اماننا پڑے گا کہ بے شک خدا اور رسول کا کلام سمجھنا سخت دشوار ہے اور بے شک اسکے لئے علم غزیر و سامان کثیر درکار ہے۔

لہذا حضرت حق تعالیٰ و تقدّس کی رحمت عامہ و رأفت تامہ نے کہ اس امت مرحومہ کے حال پر روز اzel سے بہایت وفور (بہت کثرت سے) متوجہ ہے--- ان اکابرین و عمائدیقین کو تو فیق بخشی کہ شریعت مطہرہ کی ہر گنجلک کو بیان اور ہر مشکل کو آسان کر دیا۔“ [تقریظ نمبر ۲۲]

اعلیٰ حضرت نے جس طرح احادیث صحیح سے اپنے موقف کو مدلل و ثابت کیا ہے اسکے بعد بھی اگر کوئی کہے کہ قرآن ایک آسان کتاب ہے اور اسے سمجھنے کے لئے کسی تفسیر و تشریح کی ضرورت نہیں ہے، تو ایسے شخص کو ذہنی طور پر معدود رہی سمجھا جا سکتا ہے۔



قرآنی علوم پر کامل عبور کے ساتھ ساتھ اعلیٰ حضرت کو علم حدیث پر ایسی دسترس حاصل تھی کہ آدمی انگشت بدندال رہ جاتا ہے۔

نانا جان، ہی کی ایک کتاب پر تقریظ لکھتے ہوئے اعلیٰ حضرت نے ذکر جہر کی فضیلت و استحباب پر چند احادیث ذکر فرمائی ہیں۔ یہ تو کوئی تعجب کی بات نہیں کیونکہ فضائل ذکر کے موضوع پر کھٹی ہوئی کسی بھی کتاب سے ایسی حدیثیں تلاش کی جا سکتی ہیں۔ حیرت اس وقت ہوتی ہے

جب آدمی دیکھتا ہے کہ اعلیٰ حضرت کو ہر حدیث کے بارے میں یہاں تک پہنچتا ہے کہ

(۱) اسکو کس محدث نے روایت کیا ہے؟

(۲) اگر کسی محدث کی کئی تصنیفات ہوں تو یہ حدیث اسکی کوئی کتاب میں کس سند کے ساتھ پائی جاتی ہے؟

(۳) اگر حدیث کی متعدد سندیں ہوں تو کوئی سند محدثین کی اصطلاح کے مطابق "صحیح" ہے، کوئی "جید" ہے اور کوئی "حسن" ہے؟

(۴) یہ سندیں صحابہ کرام میں سے کس کس صحابی تک پہنچتی ہیں؟

(۵) حدیث کے الفاظ تمام سندوں میں ایک جیسے ہیں یا کسی سند میں الفاظ قدرے مختلف ہیں؟

ہر حدیث کے متعلق ان تمام امور کا ادراک واستحضار اعلیٰ حضرت کو عظیم ترین محدثین کی صفائی لائے اور وہ اس پہلو سے علامہ سیوطیؒ و علامہ سکلیؒ جیسے ائمہ حدیث کے ہمسر نظر آتے ہیں۔ **ذلک فضلُ اللہِ يُؤتیهِ مَنْ يَشَاءُ.**

ہم صرف ایک حدیث کی تخریجات مع ترجمہ پیش کر رہے ہیں۔ پڑھئے اور علم حدیث میں ان کی بے مثل مہارت اور غیر معمولی رسائی کی داد دیجئے۔۔۔!

**"حدیث قدسی۔۔۔ وَإِنْ ذَكَرْنِي فِي مَلَأْ ذَكَرْتُهُ، فِي مَلَأْخَيْرِ مَنْهُ.**

رواہ البخاری و مسلم و الترمذی و النسائی و ابن ماجہ۔۔۔ عن

ابی هریۃ.

واحمد۔۔۔ عن انس بسنہ صحیح.

والطبرانی فی الكبير والبزار فی المسند با سناد جيد والبيهقي فی

الشعب---كلهم عن ابن عباس.

والطبراني فيه بسند حسن---عن معاذ ابن انس رضي الله تعالى عنهم. ولفظ هذا---لَا يَذُكُّرُنِي فِي مَلَاءِ إِلَّا ذَكَرْتُهُ، فِي الرَّفِيقِ الْأَعْلَى.“

[تقریظ نمبرا]

(حدیث قدسی (اللہ تعالیٰ فرماتا ہے) اگر (میرابندہ) مجھے کسی جماعت میں یاد کرتا ہے تو میں اسکو اس سے بہتر جماعت میں یاد کرتا ہوں۔

---اس حدیث کو روایت کیا ہے---

بخاری، مسلم، ترمذی، نسائی اور ابن ماجہ نے ابو ہریرہ رضی اللہ تعالیٰ عنہ سے۔


اور امام احمد نے انس رضی اللہ عنہ سے ”سدجح“ کے ساتھ۔

اور طبرانی نے کبیر میں اور بزار نے مند میں ”سد جید“ کے ساتھ اور یہقی نے شعب میں۔ یہ سب ابن عباس رضی اللہ تعالیٰ عنہما سے راوی ہیں۔

اور طبرانی نے کبیر میں ”سد حسن“ کے ساتھ معاذ ابن انس رضی اللہ تعالیٰ عنہ سے۔ اس آخری روایت کے الفاظ اس طرح ہیں۔ ---لَا يَذُكُّرُنِي فِي مَلَاءِ إِلَّا ذَكَرْتُهُ، فِي الرَّفِيقِ الْأَعْلَى۔)

لاحظہ فرمایا آپ نے، کہ اعلیٰ حضرت نے ایک حدیث کے لئے دس حوالے پیش کئے ہیں اور یہ بھی واضح کیا ہے کہ کس محدث نے، اپنی کوئی کتاب میں، کس قسم کی سند کے ساتھ، کن الفاظ میں، کس صحابی سے اس حدیث کو روایت کیا ہے۔

ہے کوئی انہا اس فہم و ادراک کی اور علم و استحضار کی---!!



بہت سے لوگ بحیثیت مفتی مشہور ہو جاتے ہیں اور ان کے مدارج انہیں مفتی اعظم اور مفتی ملت وغیرہ کے القاب عطا کر دیتے ہیں مگر جب ان کے کردار کا جائزہ لیا جاتا ہے تو حیرت ہوتی ہے کہ سادہ لوح عقیدت مندوں نے کس قماش کے آدمی کو مفتی مان لیا ہے حالانکہ فتوی دینے کے لئے ضروری ہے کہ فتوی دینے والا وسیع علمیت کا حامل ہونے کے ساتھ ساتھ اعلیٰ کردار کا بھی مالک ہوا اور اس کا عقیدہ بھی صحیح ہو۔ بے عمل اور بد عقیدہ مفتی تو خود گمراہی میں بستلا ہوتا ہے، دوسروں کی کیا رہنمائی کرے گا---!

اعلیٰ حضرت کے زمانے میں ایسا، ہی ایک مفتی تھا جو فتوی دینے میں نہایت بے باک و مشاق تھا مگر اس کا اپنا کردار یہ تھا کہ اس نے مسجد کا کچھ حصہ غیر مسلموں کو کرائے پر دے رکھا تھا اور یوں وہ اللہ کے گھر کی توہین کا مرتكب ہو رہا تھا۔ اسکی اچھی طرح خبر لیتے ہوئے اعلیٰ حضرت لکھتے ہیں

”فِي الْوَاقِعِ مَسَاجِدَكُو تُوْهِنْ پُرپِيشَ كَرْنَےِ وَالا، انہیں کرائے پر دینے والا، خصوصاً كفارَ كَوْ ان میں بسا کر اہانتیںَ کرنے والا، انہیں اور اسلامی مدارس کو ویران کرنے والا سخت فاجر، فاسق، مرتكب کبائر، مُسْتَحْقَ عذاب نار و غضب جبار ہے۔ والعياذ بالله تعالى۔“ ایسا (شخص) نہ قاضی کیا جائے، نہ مفتی۔ نہ اس کے فتوے پر عمل جائز، نہ اسکی تشهیر پر افطار یا عید حلال؛ بلکہ اسکی صحبت سے مسلمانوں کو احتساب لازم، کہ اسکی آگ ان کو بھی نہ جلا دے۔ مسلمانوں پر واجب ہے کہ امر ہلال و احکام حرام و حلال کسی عالم سنی، صحیح العقیدہ، فقیہ، متدين کے سپرد کریں۔“ [تقریظ نمبر ۵]

سبحان اللہ! کیا، ہی اعلیٰ اور عمدہ معیار بتایا ہے اعلیٰ حضرت نے قابل اعتماد مفتی کا---!

مسلمانوں کو چاہئے کہ فتوی حاصل کرنے سے پہلے دیکھنیا کریں کہ جس شخص کے پاس استفتاء روائے کر رہے ہیں کیا وہ صحیح العقیدہ سنی ہے؟ کیا وہ فقیہ، یعنی فقہہ کا ماہر ہے؟ کیا وہ متدين،

یعنی دیندار ہے؟ اگر ایسا ہے تو اسکے فتوی پر بلاشک و شبہ اعتماد کیا جا سکتا ہے، ورنہ وہ اس قابل ہی نہیں کہ اس سے فتوی پوچھا جائے۔

## ○○○

آج کل بہت سے عرسوں میں گانا بجانا، ڈھول ڈھمکا اور رقص و سرود وغیرہ ہوتا ہے۔ بے شک یہ سب کام حرام ہیں مگر ان کی آڑ میں ان اعراس کو بھی ناجائز قرار دے دیا جاتا ہے جو ان منکرات و محرمات سے خالی ہوتے ہیں۔ اعلیٰ حضرت اس طریق کارکو درست نہیں سمجھتے اور فرماتے ہیں ”فِي الْوَاقِعِ عَرَسُ الْوَالِيَاءِ كَرَامٌ، كَهْ مُنْكَرَاتٍ شَرِيعَةٌ سَيَّدَةٌ سَيَّدَةٌ“ سے خالی ہو، جائز و مستحسن ہے اور رقص، فواحش و مزامیر محرمہ کا خلط۔۔۔ جس طرح جہاں میں شائع ہے۔۔۔ فتح و مسیح (ناپسندیدہ ہے) اس پر اصرار فرق و جہالت، اور اس کا انکار و ہابیہ کی ضلالت۔ افراط، تفریط خطاو جہل ہے، اور صراط مستقیم وسط وعدل ہے۔ [تقریظ نمبر ۲۶]

کاش! کہ جملہ مکاتب فکر کے وابستگان اس نکتے کو سمجھ جائیں اور افراط و تفریط (کمی بیشی) سے بچتے ہوئے صراط مستقیم پر گامزن ہو جائیں۔ وَاللَّهُ يَهْدِي مَنْ يَشَاءُ إِلَى صِرَاطِ الْمُسْتَقِيمِ ۝ قارئین کرام! اردو تقاریظ کا مختصر سا جائزہ ختم ہوا۔ اب عربی تقریظات پر ایک نظر ڈالتے ہیں اور دیکھتے ہیں کہ ان میں اعلیٰ حضرت نے کیسے دلکش پھول کھلائے ہیں اور کتنے تابناک ستارے سجائے ہیں۔



قارئین کرام! یوں تو اعلیٰ حضرت کی ہر تقریظ میں کافی حد تک عربی عبارات کی آمیزش ہوتی ہے مگر آپ کے ہاتھوں میں تقاریظ کی جو کتاب ہے اس میں اعلیٰ حضرت کی چارائی تحریریں شامل ہیں جو صرف فصیح عربی پر مشتمل ہیں مگر ان میں خالص تقریظ صرف ایک ہے، یعنی نمبر ۱۲۔

باتی تین میں سے نمبر ۲۰، تقریظ اور قطعہ تاریخ کا مجموعہ ہے (۱) اور نمبر ۸ صرف قطعہ تاریخ ہے؛ جبکہ نمبر ۹ نہ تقریظ ہے نہ قطعہ تاریخ؛ بلکہ اعلیٰ حضرت نے ”المعتقد المعتقد“ پر جو حاشیہ لکھا ہے، اس کا خطبہ ہے لیکن ان تقریظات کے جامع و مرتب جناب صابر حسین شاہ صاحب کے خیال میں یہ خطبہ بھی ”ایک تقریظ سے کم نہیں ہے۔“ اس بنا پر انہوں نے اس کو تقاریظ میں شامل کر دیا ہے، مگر میرے خیال میں اعلیٰ حضرت کے عربی خطبات ایک علیحدہ موضوع ہے اور آپ کے ارشاد فرمودہ قطعات ایک جدا گانہ سلسلہ ہے اور ان پر بھی اہل علم کو مستقل کام کرنا چاہئے۔

بہر حال ہم تقریظ نمبر ۱۲، اور ۲۰ پر گفتگو کر رہے ہیں۔—وَاللَّهُ الْمُوْفَقُ۔



جس طرح منظوم کلام میں اشعار کے آخری حروف یکساں ہوتے ہیں، یونہی بعض دفعہ نثر میں دو یا اس سے زیادہ جملے اس طرح بولے جاتے ہیں کہ ان کے آخری حروف ایک جیسے ہوتے ہیں۔ اسکو اصطلاح میں سجع کہا جاتا ہے اور جو تقریر یا تحریر ایسے جملوں پر مشتمل ہو اسکو سجع کہتے ہیں۔ مثلاً ہم اردو میں یوں کہیں

”قرآن اللہ کی کتاب ہے، بے مثال ولا جواب ہے، جو اس پر ایمان لائے وہ کامیاب ہے، اور اسکے لئے اجر بے حساب ہے، اور جو اس کا انکار کرے وہ مسحتِ عذاب ہے، اور اس کا انجام نہایت خراب ہے۔“

اس عبارت میں آپ دیکھ رہے ہیں کہ تمام جملوں کے آخر میں کتاب ہے، جواب

(۱) واضح رہے کہ قطعہ تاریخ کے لئے منظوم ہونا اور مادہ تاریخ پر مشتمل ہونا ضروری ہے؛ جبکہ تقریظ میں ایسی کوئی پابندی نہیں ہے۔

ہے وغیرہ جیسے الفاظ آرہے ہیں جو ایک ہی قافیے کے ہیں، لہذا یہ ایک مسجع کلام ہے۔  
کسی بھی زبان میں سمجھ کا اہتمام وہی شخص کر سکتا ہے جسکو اس زبان پر مکمل عبور ہوا اور  
ذخیرہ الفاظ بہت زیادہ ہو۔ اعلیٰ حضرت کو عربی، فارسی اور اردو میں مکمل مہارت تھی اس لئے وہ  
ان تینوں زبانوں میں مسجع عبارات لکھنے پر قدرت رکھتے تھے۔

معیاری سمجھ وہ ہوتا ہے جس میں تکلف نہ ہو، یعنی یہ محسوس نہ ہو کہ فلاں لفظ مغض سمجھ برابر  
کرنے کے لئے گھسیر دیا گیا ہے؛ بلکہ یوں لگے کہ یہ جملے از خود ایک ترتیب سے سچ گئے ہیں اور  
ایک دوسرے سے یوں ہم آہنگ ہو گئے ہیں کہ حسن کلام کو چار چاند لگ گئے ہیں۔

اعلیٰ حضرت کو عربی سمجھ پر ناقابل یقین حد تک دسترس حاصل تھی۔ اسی لئے ان کی  
کتابوں کے ابتدائی خطبے سب کے سب مسجع ہیں، حالانکہ ان میں سے بعض خاصے طویل ہیں۔  
خطبوں کے بارے میں تو پھر بھی کہا جا سکتا ہے کہ یہ ایک روایت ہے اور دیگر مصنفوں بھی اپنی  
کتابوں میں ایسے ہی خطبے لکھتے چلے آئے ہیں؛ تاہم اعلیٰ حضرت کی انفرادیت یہ ہے کہ ان کو سمجھ  
کے لئے کوئی خصوصی اہتمام نہیں کرنا پڑتا تھا۔ وہ تو بعض دفعہ خط بھی سارے کا سارا مسجع  
لکھ دیتے تھے حالانکہ خطوط میں سمجھ بہت کم دیکھنے میں آیا ہے۔

مدرسہ عالیہ رامپور کے پرنسپل ایک عرب تھے جن کا نام طیب تھا۔ انہوں نے اعلیٰ  
حضرت کو اپنے سوالات پر مشتمل چند خطوط عربی میں لکھے اور اعلیٰ حضرت نے ان کے جوابات بھی  
عربی ہی میں دیئے۔ (۱) ان میں اعلیٰ حضرت کے بعض جوابات فل سیکیپ کے کئی صفحات پر محیط

(۱) رضا فاؤنڈیشن لاہور کے زیر اہتمام چھپنے والے فتاویٰ رضویہ کی ستائیسویں جلد میں ایک رسالہ  
ہے "اطائب الصیب" اس میں طیب صاحب کے خطوط اور اعلیٰ حضرت کے جوابی مکاتیب مع ترجمہ یکجا کر  
دیئے گئے ہیں۔

ہیں اور لطف یہ ہے کہ وہ ازاول تا آخر مسجع ہیں اور ان میں اتنی روانی ہے کہ کہیں یہ محسوس ہی نہیں ہوتا کہ ان میں سچع کو ملحوظ رکھا گیا ہے۔۔۔ جب تک آدمی خاص طور پر اس پہلو سے ان پر غور نہ کرے۔ جبکہ طیب عرب صاحب جن کی زبان، ہی عربی تھی، ایک خط بھی اعلیٰ حضرت کے معیار کا نہ لکھ سکے۔۔۔ **وَاللَّهُ يَخْتَصُ بِرَحْمَتِهِ مَنْ يَشَاءُ.**

تقریظ نمبر ۱۲ اور ۲۰ بھی مکمل طور پر مسجع ہیں۔ چند جملکیاں ملاحظہ فرمائیے!

آل نجد نے جب ارض حجاز پر ظالمانہ تسلط جمایا تو انہوں نے کیا کیا "کارنامے" انجام دیئے؟ اعلیٰ حضرت کی زبانی سنئے!

**فَالِّدِمَاءَ سَفَكُوا ☆ وَالْأَمَوَالَ مَلَكُوا ☆ وَالْمُؤْمِنِينَ فَتَكُوا ☆  
وَالْحُرُمَاتِ هَتَكُوا ☆ فَظَنُوا أَنْ أَهْلَكُوا ☆ وَمَا هُمْ أَهْلَكُوا وَلِكُنْ هَلَكُوا ☆  
وَعَمَّا قَلِيلٍ يَرُونَ مَا سَلَكُوا ☆** [تقریظ نمبر ۱۲]

کوئی عربی جانے والا ہو تو دادے موتیوں کی اس مرصع لڑی کی۔۔۔!

مفہوم یہ ہے کہ آل نجد نے لوگوں کے خون بھائے، ان کے اموال پر قبضے کئے، موننوں کو دھوکے سے قتل کیا اور ان کی عزتوں کی ہٹک اور توہین کی۔ یہ سمجھتے ہیں کہ انہوں نے دوسروں کو ہلاک کیا حالانکہ وہ ہلاک نہیں ہوئے (بلکہ رتبہ شہادت پر فائز ہوئے ہیں) درحقیقت یہ خود ہلاک ہوئے ہیں اور تھوڑے ہی عرصے بعد (جب یہ اللہ کے رو برو پیش ہوں گے) تو ان حرکتوں کا انجام دیکھ لیں گے۔

سچع کا ایک اور انداز ملاحظہ فرمائیے! سراج العوارف نامی کتاب مستطاب کی تعریف

کرتے ہوئے لکھتے ہیں

**كِتَابٌ بَاهِرٌ ☆ أَمْ صَوَابٌ زَاهِرٌ ☆ أَمْ غَيْبٌ زَاخِرٌ ☆ بَلْ سَحَابٌ**

مَاطِر☆ بَلْ فَوْقَ مَا تَكُنْتَ نَهْهُ الْأَوْهَامُ وَالْخَوَاطِر☆ فَقَدْ حَلَّ مَحْلُ الْبَدْرِ فِي ظُلْمٍ  
الَّدِيَاجِر☆ وَوَقَعَ مَوْقَعَ الْقَطْرِ فِي ظَمَاءِ الْهَوَاجِر☆ [تقریظ نمبر ۲۰]

( واضح کتاب ہے، یا چمکتا ہوا حق ہے، یا بحر خار ہے؛ بلکہ بر سے والا بادل ہے؛ بلکہ  
بالاتر ہے ہر اس چیز سے جسکی حقیقت عقول و افکار جان سکیں۔ یہ تو اس ماہ کامل کی مانند ہے جو  
تاریک ترین اندریروں میں روشنی بکھیر رہا ہو اور بارش کے ان چھینٹوں کی طرح ہے جو گرم  
دوپھروں میں پیاس بجھا رہے ہوں)

اس تقریظ کے آخر میں اعلیٰ حضرت نے جو قطعہ تاریخ کہا ہے وہ بھی لفظی و معنوی  
حسن کے اعتبار سے اپنی مثال آپ ہے۔

کتاب کا نام ”سراج العوارف“ تھا اور مصنف علام کا لقب ”نوری“ - ”سراج“ اور  
”نوری“ کے امتزاج سے اعلیٰ حضرت نے جو تخلیل پیش کیا ہے وہ بے حد فیض و لطیف ہے۔  
”سراج“ چراغ کو کہتے ہیں اور اللہ تعالیٰ نے ”شمس“، یعنی سورج کو بھی سراج کہا  
ہے--- وَجَعَلَ الشَّمْسَ سِرَاجًا.

عام چراغ رات کو روشن ہوتے ہیں؛ جبکہ سراج شمس دن میں چمکتا ہے۔  
ان دو باتوں کو ذہن میں رکھئے اور پھر یہ دو شعر گنگنا یئے جن میں سراج العوارف کے  
مصنف عالی مقام جناب نوری صاحب کو مخاطب کر کے اعلیٰ حضرت فرماتے ہیں

وَلَا غَرُوَ أَنْ جَاءَ مِنْكَ سِرَاجٌ فَإِنَّكَ نُورِي نَادِيُ الْمَعَارِفِ

أَرَانَا سِرَاجُكَ بِاللَّيْلِ شَمْسًا وَشَمْسُ بِلَيْلٍ عَجِيبٌ وَ طَارِفٌ

(یہ تو کوئی تعجب کی بات نہیں کہ آپ ایک سراج لائے ہیں کیونکہ آپ تو ہیں، ہی علوم  
معارف کی محفل کے نوری، یعنی روشن کرنے والے (مگر آپ کا یہ سراج عام سراج تو نہیں؛ بلکہ

شم س ہے جو گمراہی و ضلالت کی تاریک رات میں چمک رہا ہے۔ اس طرح) آپ کے سراج نے ہمیں رات کو سورج دکھا دیا ہے اور رات میں سورج کا دکھائی دینا یقیناً عجیب اور جدید نظاراً ہے) کیا زورِ کلام ہے، کیا حسنِ بیان ہے اور کیا ہی خوب معنی آفرینی ہے---!! فَجَزَى  
اللَّهُ الرِّضا خَيْرَ الْجَزَاءِ.



قارئین کرام! ملاحظہ فرمائے آپ نے اعلیٰ حضرت کی شہر کا تقریبیات سے چند لکھا د در با اقتباسات---! آج تک آپ نے دیگر اہل علم کی لکھی ہوئی جتنی بھی تقریبیں پڑھی ہیں ان کا تقاریبِ رضا سے موازنہ کیجئے، معادله کیجئے اور پھر بتائیے کہ ایسی تقریبیات کس نے لکھی ہیں اور کون لکھ سکے گا---! بقول طارق سلطان پوری

جو لکھا اس عبقری نے اور جس موضوع پر عالمِ تحقیق و دانش میں ہے شاذ اسکی نظر فیضِ عشقِ مصطفیٰ سے مرحمت اسکو ہوئی تابشِ فکر و عمل، تابانی ذہن و ضمیر اور تابانی ذہن و ضمیر سے آراستہ ایسی عالی شان اور بے عدیل تقریبیات لکھنے والے عبقری کے انکسار و تواضع کا یہ عالم تھا کہ وہ اپنے آپ کو اس قابل ہی نہیں سمجھتے تھے کہ کوئی ان سے تقریبی لکھنے کا مطالبہ کرے، چنانچہ ایک جگہ لکھتے ہیں

”فقیر حقیر کیا اس قابل ہے کہ کسی کتاب پر اس سے تقریبی چاہیں---؟“ [تقریبی نمبر ۱۱]  
اللَّهُ اللَّهُ! حَمْدٌ لِلَّهِ رَبِّ الْعَالَمِينَ (جو اللہ کی رضا کے لئے تواضع اختیار کرتا ہے اللہ اسکو رفت عطا فرمادیتا ہے) اور اعلیٰ حضرت کو جو رفتیں عطا ہوئیں ہیں ان میں کسی کو کیا کلام ہو سکتا ہے---!

عالماں نام آور اسکی عظمت کے مقرر معرف اسکی جلالت کے فقیہانِ کبیر

اللہ تعالیٰ ان کے درجات بلند فرمائے اور ہمیں ان کی تعلیمات سے فیضیاب ہونے کی توفیق عطا فرمائے۔ آمین



بے شک معیاری تقریظ لکھنا ایک مشکل کام ہے لیکن کسی مصنف کی تقریظات کو جمع کرنا کیا کوئی آسان عمل ہے؟ اور وہ بھی اعلیٰ حضرت جیسی مقتدا اور ہنما ہستی کی تقاریظ---!! یہ معلوم کرنا تو نسبتاً آسان ہے کہ اعلیٰ حضرت نے کون کوئی کتاب میں لکھی ہیں کیونکہ اس موضوع پر کافی کام ہو چکا ہے لیکن یہ جاننا کہ آپ نے کن کن کتابوں پر تقریظیں لکھی ہیں بے حد دشوار ہے۔ ظاہر ہے کہ اعلیٰ حضرت کے پاس بے شمار کتاب میں برائے تقریظ آتی تھیں۔ اب یہ کیسے پتہ چلے کہ کن کن مصنفوں نے آپ کے پاس کتاب میں بھی تھیں اور ان میں سے کس پر آپ نے تقریظ لکھی تھی اور کس پر نہیں؟

اس بے حد مشکل کام کا بیڑا اٹھایا جناب سید صابر حسین شاہ صاحب بخاری نے اور شبانہ روز محنت کر کے اہل ذوق کے لئے اعلیٰ حضرت کی تیس تقریظیں ڈھونڈھلائے ہیں۔ پیکر اخلاص صابر نے انہیں یکجا کیا سخت محنت سے کیا آسان یہ کار عسیر اس کے لئے انہوں نے نہ جانے کتنے کتب خانوں کو کھنگالا ہو گا اور کتنی کتابوں کا اس نقطہ نظر سے جائزہ لیا ہو گا۔! ایسا بے مثال مگر دشوار علمی کام شاہ صاحب جیسا انتہک اور محنتی انسان ہی کر سکتا ہے، میرے جیسا کاہل تو اس کے بارے میں سوچ بھی نہیں سکتا۔

اب یہ اہل علم قارئین کی ذمہ داری ہے کہ شاہ صاحب کی اس محنت شاقہ کی کما حقہ قد کریں اور شیدائیان اعلیٰ حضرت تک اس کتاب کو پہنچانے کی سعی بیغ کریں۔  
و صلی اللہ علی سیدنا و مولانا محمد و علی آلہ واصحابہ اجمعین۔

## حدیث رد شمس اور ملا علی قاری

جام عرفات میں میری ایک تقریر چھپی تھی جس میں حضرت علیؓ کے لئے سورج لوٹائے جانے کا ذکر تھا۔ اس پر معروف فاضل جناب وارث سرہندی صاحب (جو، اب مرحوم ہو چکے ہیں۔) نے رقم کے نام اپنے ایک خط میں لکھا کہ یہ حدیث موضوع ہے اور ملا علی قاریؒ نے موضوعات کبیر میں اس کو من گھڑت ثابت کیا ہے۔ میں نے اپنی بساط کے مطابق ان کو جو جواب دیا۔ فاضل موصوف کو وہ بہت پسند آیا اور انہوں نے لکھا۔

”اس حدیث کی صحت کے متعلق جو تردید تھا وہ دور ہو گیا۔۔۔ اس سلسلہ میں آپ کی رہنمائی کے لئے ہدیہ تشكیر پیش کرتا ہوں۔“

بہت سے علمی نکات پر مشتمل ہونے کی وجہ سے قارئین کی خدمت میں وہ جوابی خط پیش کیا جا رہا ہے۔ اس خط میں جن سوالات کے جوابات دیئے گئے ہیں وہ خط کے مطالعہ سے خود ہی واضح ہو جاتے ہیں، اس لئے سوالات شامل اشاعت نہیں کئے گئے۔ واضح رہے کہ سرہندی صاحب نے چونکہ صرف ملا علی قاریؒ کے حوالے سے بات کی تھی، اس لئے میں نے بھی اپنی گفتگو کو ملا علی قاریؒ تک، ہی محدود رکھا ہے۔ (دام)

**مکرمی!**

(الصلوٰح علیکم در رحمۃ اللہ در رکانہ

آپ کا عالمانہ مکتوب گرامی ملا۔ اصل حقیقت تک پہنچنے کے لئے آپ کی بے قراری و

بیتابی سے دل مسرو رہو۔ چند سطور تحریر ہیں۔ اللہ تعالیٰ انہیں نافع بنائے اور آپ کی تشفی و طہانیت کا سبب بنائے۔

مکرم! جہاں تک ردش کے امکان کا تعلق ہے تو وہ خارج از بحث ہے۔ کیونکہ اللہ تعالیٰ ہر شے پر قادر ہے۔ چاہے تو نبی ﷺ کی دعا سے لوٹا دے، چاہے تو حضرت علی کرم اللہ وجہہ کی دعا سے لوٹا دے، چاہے تو کسی عام آدمی کی دعا سے لوٹا دے، چاہے تو بغیر کسی کی دعا کے لوٹا دے اور چاہے تو ساری دنیا دعا میں کرتی رہے، تب بھی نہ لوٹائے، مَالِكُ الْمُلْكِ ہے۔ يَفْعَلُ مَا يَشَاءُ وَيَخْكُمُ مَا يُرِيدُ۔

اس لئے جن لوگوں نے اس حدیث کا اثبات کیا ہے، انہوں نے امکان کا اثبات نہیں کیا، بلکہ وقوع کا اثبات کیا ہے اور جنہوں نے نفی کی ہے، انہوں نے بھی وقوع ہی کی نفی کی ہے۔ چونکہ یہ دونوں باتیں متعارض تھیں اس لئے ملاعلیٰ قاری نے کوشش کی ہے کہ یہ تعارض رفع ہو جائے۔ اس مقصد کے لئے انہوں نے ایک ایسی توجیہہ نکالی کہ اثبات اور نفی دونوں درست ہو جائیں۔ چنانچہ حدیث ”إِنَّ الشَّمْسَ“ کے تحت لکھتے ہیں۔

”یہ حدیث کہ سورج حضرت علیؑ کے لئے لوت آیا، اس کے بارے میں امام احمد نے کہا ہے کہ اس کی کوئی اصل نہیں ہے اور ابن جوزی نے دعویٰ کیا ہے کہ یہ موضوع ہے۔ لیکن سیوطی نے کہا ہے کہ اس حدیث کو ابن مندہ، ابن شاہین ابن مردویہ نے سند کے ساتھ ذکر کیا ہے اور طحاوی اور قاضی عیاض نے اس کو صحیح قرار دیا ہے۔“

اس کے بعد ملاعلیٰ قاری نے محکمہ کرتے ہوئے کہا۔

أَقُولُ: وَلَعَلَ الْمَنْفَى رَدُّهَا بَأَمْرٍ عَلَيَّ وَالْمُبْتَدَى بِدُعَاءِ النَّبِيِّ ﷺ (موضوعات کبیر ص ۲۲)

یعنی میں یہ کہتا ہوں کہ جن لوگوں نے ردش کی نفی کی ہے، انہوں نے شاید حضرت علیؑ کے حکم

پرلوٹنے کی نفی کی ہے اور جنہوں نے اس کو ثابت کیا ہے، انہوں نے رسول ﷺ کی دعا سے لوٹنا ثابت کیا ہے۔

گویا ملاعلیٰ قاریٰ کے نزدیک جس حدیث کو امام احمد اور ابن جوزی بے اصل اور موضوع کہہ رہے ہیں وہ دوسری حدیث ہے، جس میں حضرت علیؓ کے حکم سے سورج لوٹنے کا ذکر ہے، نہ کہ وہ حدیث جس میں رسول اللہ ﷺ کی دعا سے لوٹنے کا تذکرہ ہے۔ اس طرح محدثین کے متعارض اقوال میں تطبیق ہو جاتی ہے۔ یعنی۔

(۱)--- اِثْبَاثُ رَدِّ الشَّمْسِ بِدُعَاءِ النَّبِيِّ صَلَّى اللَّهُ عَلَيْهِ وَاٰلِهٖ وَسَلَّمَ -

(۲)--- نَفْيُ رَدِّ الشَّمْسِ بِأَمْرِ عَلِيٍّ كَرَمِ اللَّهُ وَجْهُهُ الْكَرِيمُ.

اس سے واضح ہے کہ ملاعلیٰ قاریٰ کے نزدیک رسول اللہ ﷺ کی دعا سے ردشمس بہر حال ثابت ہے اور ناقابلٰ انکار ہے۔ حضرت علیؓ کے حکم سے لوٹنے کا البتہ انکار کیا جا سکتا ہے اور امام احمد و ابن جوزی کا انکار اسی پر محمول کیا جائے گا۔

واضح رہے کہ ملاعلیٰ قاریٰ نے اس حدیث کو موضوعات کبیر میں تین مقامات پر ذکر کیا ہے۔

(۱) حرف الہڑہ (الف) --- حدیث إِنَّ الشَّمْسَ رُدَدُتْ عَلَى عَلِيٍّ .

(۲) حرف الراء --- حدیث رَدُّ الشَّمْسِ .

(۳) حرف الیاء کے بعد جو فصلیں ہیں، ان میں سے دوسری فصل میں۔

مندرجہ بالا عبارت پہلے مقام کی ہے۔ دوسرے مقام میں ملاعلیٰ قاریٰ نے امام احمد اور ابن جوزی کی رائے ذکر کرنے کے بعد لکھا ہے۔

”--- لیکن اس حدیث کو علامہ طحاوی اور قاضی عیاض نے صحیح قرار دیا ہے اور ابن منده، ابن شاہین اور طبرانی نے مجمع کبیر اور او سط میں اس کو عمدہ اسناد کے ساتھ روایت کیا ہے بیانیاد حسن۔“

تیرے مقام پر اس حدیث کا مکمل متن ذکر کرنے کے بعد، پہلے ریاضۃ النَّضْرَۃ کی

عبارت نقل کی ہے کہ علماء نے کہا ہے، یہ حدیث موضوع ہے اور سورج کسی کے لئے بھی نہیں لوٹایا گیا۔  
حضرت یوشع اللطیفۃ اللطیفۃ کے لئے بھی صرف روکا گیا تھا۔

اس کے بعد لکھتے ہیں۔۔۔ ”مگر یہ حدیث شفای میں برداشت طحاوی موجود ہے اور اس کی وجہ  
میں نے شرح شفاء میں بیان کردی ہے۔“

اور شرح شفاء میں ملا علی قاری نے تقریباً وہی کچھ بیان کیا ہے، جو مقام نمبر ۲ میں بیان کرچکے  
ہیں۔ یعنی یہ حدیث اسنادِ حسن کے ساتھ مردی ہے اور فلاں فلاں محدث نے اس کی تخریج کی ہے۔  
غرضیکہ ملا علی قاری کسی طرح بھی اس حدیث کو موضوع ماننے کے لئے تیار نہیں ہیں۔

رہایہ سوال کہ پھر انہوں نے اس حدیث کو موضوعاتِ کبیر میں درج ہی کیوں کیا۔۔۔؟ تو  
اس سلسلے میں عرض یہ ہے کہ موضوعاتِ کبیر میں صرف موضوع روایات، ہی مذکور نہیں ہیں، بلکہ ایسی صحیح  
احادیث بھی موجود ہیں جن کو بعض محدثین نے غلطی سے موضوع قرار دے دیا تھا۔ ملا علی قاری ایسی  
احادیث ذکر کر کے ان محدثین کی غلطی واضح کرتے ہیں۔۔۔ مثلاً حرف الحاء میں حدیث حُبَّ  
الشَّيْءِ يُعْمَلُ وَيُصِمُ ط ابو داؤد کی روایت ہے۔ مگر علامہ صغائی نے اس کو موضوع قرار دے دیا۔ ملا  
علی قاری نے مفصل حوالوں سے واضح کیا کہ صغائی کی رائے صحیح نہیں ہے۔

حرف الحاء، ہی میں ایک اور روایت ”حذف السلام سنۃ“ کے بارے میں ابن قطان  
نے کہہ دیا کہ یہ روایت نہ مرفوعاً صحیح ہے، نہ موقوفاً۔ ملا علی قاری نے بتایا کہ یہ روایت تو ابو داؤد، ترمذی،  
ابن خزیمہ اور حاکم کے ہاں موجود ہے۔ حاکم اور ترمذی دونوں نے اسے مرفوعاً بیان کیا ہے اور اسے صحیح  
قرار دیا ہے۔

غرضیکہ ایسی بیسیوں مثالیں ہیں۔

رہ گئی یہ بات کہ آخراً ایک ہی حدیث کے بارے میں یہ اختلاف کیسے واقع ہو جاتا ہے کہ کوئی  
اسے صحیح قرار دیتا ہے اور کوئی ضعیف و موضوع۔۔۔؟ تو اس کی وجہ یہ ہے کہ کبھی ایک ہی روایت متعدد

سندوں کے ساتھ مروی ہوتی ہے جن میں بعض صحیح ہوتی ہیں، بعض ضعیف اور بعض موضوع۔

جس محدث کو جس قسم کی سند سے روایت پہنچتی ہے، اسی کے مطابق وہ فیصلہ دے دیتا ہے۔

مگر یہ فیصلہ حرف آخرنہیں ہوتا، جب تک تمام سندوں کا مطالعہ اور پھر موازنہ کر لیا جائے۔ مزید تحقیق کے لئے حرف الہڑہ (الف) سے پہلے جو مختصری فصل ہے اس کا بھی مطالعہ کر لیجئے! اس میں ملاعلیٰ قاری نے تصریح کی ہے کہ ہو سکتا ہے، کوئی روایت ایک لحاظ سے صحیح ہو اور دوسرے اعتبار سے موضوع۔ کیونکہ یہ فیصلے محدثین ان سندوں کو مد نظر رکھ کر کرتے ہیں جو ان تک پہنچی ہوتی ہیں۔ **لَا خِتَّمَ الْأَنْيَكُونَ صَحِّحُ حَدِيثٍ مِّنْ وَجْهٍ وَمَوْضُوعًا مِّنْ وَجْهٍ آخَرَ**۔ — الخ

**هَذَا مَا عِنْدِي وَاللَّهُ أَعْلَمُ بِالصَّوَابِ ط**

(اس حدیث پر سایہ رسول کی بحث میں ضمناً کافی گفتگو ہو چکی ہے، اس کا بھی مطالعہ فرمائیجئے۔)



مرثیہ

## سوزِ دل سوز

بروفات، همیرہ محترمہ رحمہا اللہ تعالیٰ

از

بِتَلَائےِ رُنْجِ غَمٍ، قاضِي عَبْدِ الدَّاِمَ دَامَ

کون جانے مجھ پہ کیا گزری ہے آج      روح میری کس قدر تڑپی ہے آج  
 ایک ہی تو تھی مری پیاری بہن      آہ ! وہ بھی چھوڑ کر چل دی ہے آج  
 جو کبھی ناراض ہوتی ہی نہ تھی      کیوں خفا ہے آج ؟ کیوں روٹھی ہے آج  
 کیا بتاؤں میں تجھے اے ناصحا !      کیسی ہستی موت نے چھینی ہے آج  
 نکڑے نکڑے، ریزے ریزے دل ہوا      چوٹ ہی اس پر لگی ایسی ہے آج  
 جس سے گلشنِ مہکا رہتا تھا سدا      وہ کلی تقدیر نے نوچی ہے آج  
 ہر طرف ، ہر سمت ہے ماتم بپا      غمزدہ ساری فضا لگتی ہے آج  
 صدمے سے ماؤفہ ہیں قلب و دماغ      نبض ، غم سے ڈوبتی رکتی ہے آج  
 کرب و درد و رنج سے خلقِ خدا      آہیں بھرتی ، ہچکیاں لیتی ہے آج  
 بیٹی ، بیٹی ، بھائی ، شوہر ، خاندان      سب پہ یک دم ہی گری بجلی ہے آج  
 حق ہے، حق ہے، کُلُّ شَيْءٍ هَالِكُّ      اس حقیقت نے کر توڑی ہے آج  
 من کو اب بھاتی نہیں کوئی خوشی      دل کی دنیا اس طرح اجزی ہے آج  
 وہ پڑھانا ، پڑھنا قرآن صبح و شام      یاد اس کی ہر ادا آتی ہے آج

ہم تو گریاں ہیں یہاں پر اور وہ جنتوں میں شادماں پھرتی ہے آج  
پاکباز و صالح تھی ، اس لئے روح یوں آرام سے نکلی ہے آج  
لاڑ سے حضرت معظم<sup>ؐ</sup> نے کہا آملی مجھ سے مری منی (۱) ہے آج  
دیکھو حسن خاتمه کی برکتیں کس مزے سے قبر میں سولی ہے آج  
خادمہ زہراءؓ کی (۲) رب کے فضل سے  
پاس مخدومہ کے جا پہنچی ہے آج  
”اب ہوئی جنت میں داخل بالیقین“ (۳)  
بیٹوں نے توفیق حق سے خوب کی ماں کی خدمت ، ہرزباں کہتی ہے آج  
اب نہ پاؤ گے کبھی دائم! اسے  
وہ ہمیشہ کے لئے بچھڑی ہے آج

(۱) حضرت معظم<sup>ؐ</sup> ہمیشہ صاحبہ کو پیار سے ”منی“ کہا کرتے تھے۔

(۲) ہمیشہ محترمہ کا نام خادمۃ الزہراء تھا، یعنی سیدہ فاطمہ زہراء رضی اللہ تعالیٰ عنہا کی خادمہ۔

(۳) یہ تاریخی مصروفہ ہے، یعنی ابجد کے حساب سے اس کے عدد نکالے جائیں تو ان کا مجموعہ ۱۳۲۵ بنتا ہے جو سن ہجری کے اعتبار سے ہمیشہ صاحبہ کا سالِ وفات ہے۔



حضرت علامہ مولینا مفتی عبدالقیوم ہزاروی مرحوم و مغفور سے وابستہ

## کچہ با تیل--- چند یادیں

حضرت منصور ابن عمار بہت ہی بزرگ اور کامل انسان تھے۔ ان کے وعظ میں ایسی تاثیر تھی کہ مسلم تو مسلم، غیر مسلم بھی ان کا بیان سن کر روپڑتے تھے اور ان کے لبوں پر بے ساختہ لا الہ الا اللہ محمد رسول اللہ جاری ہو جاتا تھا۔ تقریباً انوے سال کی عمر میں ان کی وفات ہوئی۔ جب انہیں دفن کیا گیا تو ایک صاحب مشاہدہ نے دیکھا کہ ان کے پاس فرشتے آئے اور پوچھا۔ من ربک؟ (تیرا رب کون ہے؟) حضرت منصور کو ان کا یہ سوال ناگوار گزرا اور قدرے تلخی سے گویا ہوئے۔

”سنوا! میری عمر جب بیس سال تھی تب سے میں نے توحید و رسالت کے بارے میں وعظ کہنا شروع کیا تھا اور مسلسل ستر سال تک یہی کام کرتا رہا، جس کے نتیجے میں ایک دنیا نے ہدایت پائی اور کتنے ہی غیر مسلم دولت ایمان سے مشرف ہوئے۔ اب تم مجھے بتاؤ کہ جس شخص نے پورے ستر سال تک رب کی طرف دعوت دی ہوا اور جو لوگ رب کو جانتے ہی نہ تھے ان کو رب کی پہچان کرائی ہو، آج تم اسی سے آ کر یہ پوچھتے ہو کہ تیرا رب کون ہے؟ کتنے افسوس کی بات ہے---!“

ملائکہ حیران رہ گئے۔ بارگاہ الہی کی طرف متوجہ ہوئے تو کہا گیا۔ ”درست کہتا ہے میرا بندہ منصور، اس کو اس کے حال پر چھوڑ دو!“

میں صاحب مشاہدہ تو نہیں ہوں لیکن مفتی صاحب نے جس انداز میں زندگی گزاری ہے، اس کے حوالے سے وہ بھی نکیریں سے کہہ سکتے ہیں کہ میری زندگی کا تو ہر لمحہ رب کی عظمتوں کا ڈنکا بجانے کے لئے وقف رہا، میں نے تو اپنی حیات مستعار کا ہر لمحہ لوگوں کے دلوں میں عشقِ مصطفیٰ ﷺ

کی شمعیں فروزان کرنے میں گزار دیا اور میرا تو پورا جیون ہی دین اسلام کی آبیاری اور اس کے فروع و اشاعت میں بیت گیا، اب تم مجھے ہی سے آ کر یہ سوال کرتے ہو کہ تیرا رب کون ہے، نبی کون ہے اور دین کون سا ہے؟ اللہ کے بندو! ذرا سوچ تو سہی تم کس سے، کیا پوچھنے آگئے ہو!

مجھے سو فیصد یقین ہے کہ اگر عالی جناب مفتی عبدالقيوم صاحب نے یہی انداز اختیار کیا تو بارگاہ رب العزت سے ملائکہ کو یہی ندا آئے گی کہ ٹھیک کہتا ہے میرا بندہ عبدالقيوم، اس کو اس کے حال پر چھوڑ دو!

جناب مفتی صاحب کا مشہور مقولہ ہے--- کام، کام، کام--- مرنے کے بعد آرام۔ اور اپنے اس مقولے پر خود مفتی صاحب مرحوم جس طرح عمل پیرار ہے اس کو ہر وہ شخص بخوبی جانتا ہے جسے ان کے ساتھ کچھ وقت گزارنے کی سعادت حاصل ہوئی ہو۔ عزیزم قاضی عابد الدائم عابد جو جامعہ نظامیہ سے فارغ التحصیل ہے، بتاتا ہے کہ بعض دفعہ مفتی صاحب رات بھر سفر کر کے صبح لا ہو رپہنچتے تھے تو گھر جانے کے بجائے سید ہے مدرسے (جامعہ نظامیہ) چلے آتے تھے اور آتے ہی پڑھانا شروع کر دیتے تھے۔ پھر حسب معمول سارا دن علمی مصروفیات میں گزار کر رات گئے گھر تشریف لے جاتے تھے۔

طويل سفر سے ہر آدمی تھک تو جاتا ہے مگر شب بھر کے سفر کی تھکاوٹ کے باوجود مفتی صاحب مندرجہ میں پھر اس لئے آبیٹھتے تھے کہ طلباء کا وقت ضائع نہ ہو اور ان کی پڑھائی میں حرج واقع نہ ہو۔ شاید ہی کوئی ایسا استاد ہو جو طلباء پر اس قدر شفیق و مہربان ہو---!

یوں تو مفتی صاحب کی ساری زندگی بڑے بڑے کارنا مے انجام دیتے ہوئے گذری ہے مگر اہل علم کو ان کے جس کام سے بہت زیادہ فائدہ پہنچا ہے، وہ فتاویٰ رضویہ کی جدید اشاعت و طباعت ہے۔ اس میں مفتی صاحب نے حوالوں کی تخریج کے علاوہ عربی اور فارسی عبارات کے ترجمے کا بھی اہتمام کیا ہے۔ چونکہ اعلیٰ حضرتؐ کی بعض عبارات بلند پایہ علمی مصاہیں پر مشتمل ہونے کی وجہ سے مشکل اور پیچیدہ تھیں اس لئے ان کا ترجمہ کرنا ہر کس دونا کس کے بس کی بات نہیں تھی۔ چنانچہ مفتی صاحب نے

ملک بھر سے ایسے اہل علم کو تلاش کیا جو یہ کام کر سکتے تھے اور انہیں اس کا خیر پر آمادہ کرنے کے لئے ہر ممکن کوشش کی۔ راقم المحرف کے ساتھ ان کے بہت زیادہ قلبی تعلق و محبت کا سبب بھی یہی بنا۔ فتاویٰ رضویہ کی ابتدائی چند جلدؤں کی اشاعت کے بعد آواری ہوٹل لا ہور میں ایک نہایت ہی پروقار تعارفی تقریب منعقد ہوئی جس میں ملک بھر کے فضلاء اور دانشوروں نے اپنے بیش قیمت مقالات میں فتاویٰ رضویہ کے مختلف پہلوؤں پر روشنی ڈالی۔ اس موقع پر میں نے بھی فتاویٰ رضویہ کے عربی خطبہ کی فصاحت و بلاعث اور دیگر خصوصیات پر ایک مقالہ پیش کیا جو مفتی صاحب کو اتنا پسند آیا کہ انہوں نے فتاویٰ رضویہ کی آٹھویں جلد کے آغاز میں اس کو شامل کر دیا۔ اس طرح یہ مقالہ بعنوان ”فتاویٰ رضویہ کا خطبہ“ جلد هشتم، ص ۱۰، پر چھپ گیا۔ اس وقت تک چونکہ ابتدائی جلد میں طبع ہو چکی تھیں اس لئے آٹھویں جلد کے ساتھ اس کو چھاپنا پڑا۔ مگر مفتی صاحب اس سے مطمئن نہیں تھے اور فرمایا کرتے تھے کہ اس کو پہلی جلد کے ساتھ ہونا چاہئے تھا تاکہ خطبہ پڑھنے سے پہلے قاری کو خطبے کی خصوصیات و لطائف سے آگاہی ہو جائے اور وہ پوری طرح لطف اندوز ہو سکے۔ وصال سے چند ہفتے قبل یہاں (ہری پور) تشریف لائے تو فرمائے گئے کہ پہلی جلد کو دوبارہ نبٹا۔ بہتر ترجیح کے ساتھ چھاپنے کا ارادہ ہے اور اس دفعہ انشاء اللہ وہ مقالہ بھی اس کے ساتھ چھاپیں گے۔ پھر قدرے توقف کے بعد گویا ہوئے کہ اعلیٰ حضرتؐ کے بعض رسائل فقہی مسائل پر مشتمل ہیں مگر وہ فتاویٰ رضویہ میں شامل نہیں ہیں۔ میرا خیال ہے کہ ان کو بھی فتاویٰ کے ساتھ شامل کر دیا جائے لیکن اس جلد کا نام کیا رکھا جائے۔ کیا اسے فتاویٰ رضویہ ہی کی ایک جلد قرار دیا جائے یا کوئی اور صورت اختیار کی جائے؟

میں نے عرض کی کہ فقہ کی بہت سی کتابوں کے تکمیلے لکھے گئے ہیں، اس لئے میرے خیال میں اضافی رسائل پر مشتمل جلد کو فتاویٰ رضویہ کا حصہ بنانے کے بجائے ”تکملہ فتاویٰ رضویہ“ کا نام دے دیا جائے۔ اس طرح اس کا علیحدہ شخص بھی قائم رہے گا اور اصل فتاویٰ کے ساتھ ہم آہنگی بھی ہو جائیگی۔ یہ بات پسند آئی اور فرمایا۔ ”ٹھیک ہے، اس کو تکملہ فتاویٰ رضویہ ہی کے عنوان سے

چھاپیں گے۔“

اللہ تعالیٰ ان کے درجات بلند فرمائے کہ وہ مجھے جیسے ہمپد ان انسان کا اتنا من بڑھادیتے تھے  
کہ نہ صرف مشورہ طلب کرتے تھے بلکہ مان بھی لیتے تھے۔

آہ! کہ ایسی شفیق و مہربان اور ہمدرد و غمگسار ہستی ہمیں اپنی شفقتوں سے محروم کر گئی۔

وہ چلدیے تو سعد مجھے اس طرح لگا

اک اجنبی کو راستے میں رات ہو گئی

ان سطور کے آغاز میں جس بزرگ ہستی کا واقعہ مذکور ہے، انہی منصور ابن عمار کے بارے  
میں لکھا ہے کہ ان کی وفات کے بعد کسی اہل دل نے خواب دیکھا کہ حضرت منصور فردوس بریں میں  
زرنگار ممبر پر بیٹھے وعظ کر رہے ہیں اور نورانیوں کا ایک بڑا اجتماع ہمہ تن گوش ہے۔ تقریر سے فارغ  
ہوئے تو خواب دیکھنے والے نے حیرت ظاہر کرتے ہوئے کہا۔۔۔ ”حضور! وعظ و تقریر کی ضرورت تو  
دنیا میں پڑتی ہے تاکہ لوگ برائیوں سے بچیں اور نیکیوں کی طرف راغب ہوں۔ جنت تو دارالجزاء ہے  
نہ کہ دارالعمل، پھر یہاں آپ کس قسم کا خطاب کر رہے ہیں؟ اور یہ سننے والے کون ہیں؟“  
انہوں نے جواب دیا۔۔۔ ”اللہ تعالیٰ نے مجھ پر خصوصی عنایت فرمائی ہے اور کہا ہے کہ  
منصور! تم دنیا میں جس طرح توحید کی وضاحت کیا کرتے تھے اور حمد و شنا کہا کرتے تھے، وہ انداز مجھے  
بہت پسند ہے اس لئے جنت میں بھی حمد و شنا کہتے رہو اور توحید بیان کرتے رہو، بہت سی روحانی اور  
نورانی ہستیاں سننے کے لئے آ جایا کریں گی۔“

۔۔۔ پھر حیرت ظاہر کرنے والے بزرگ سے کہا۔۔۔ ”یہ جو کچھ تم نے دیکھا ہے، یہ مولاے کریم  
کی اسی عنایت خاصہ کا مظاہر ہے۔“

دائم بے نوا کہتا ہے کہ اللہ تعالیٰ کی رحمت عامہ سے کیا بعید ہے کہ حضرت مفتی صاحب سے  
بھی کہہ دیا جائے کہ عبد القیوم! تم نظامیہ میں بیٹھ کر جس طرح درس دیا کرتے تھے، مجھے تمہارا وہ طریقہ

بہت اچھا لگتا ہے اس لئے بہشت میں بھی تدریس کرتے رہا کرو! درس میں شامل ہونے کے لئے بہت سے جنتی آ جایا کریں گے۔

اگر ایسا ہو گیا تو مفتی صاحب کے مزے ہی ہو جائیں گے۔ وہ اسی وقت جائیں گے اور خلد میں گھومتے پھرتے نظامیہ کے مرحوم تلامذہ کو اپنے مخصوص پنجابی انداز میں کہیں گے

”او بیٹا! کیوں وقت ضائع کر ریه او؟ آیدہر آؤ، تے بیه کے سبق پڑھو!“

پھر وہی نظامیہ جیسا منظر ہو گا، ترمذی شریف یا کوئی اور کتاب کھلی ہو گی اور مفتی صاحب حقائق و معارف کے موتی لثار ہے ہوں گے---قال اللہ تعالیٰ، وَلَكُمْ فِي هَا مَا تَشْتَهِيُّ اَنفُسُكُمْ یعنی اہل جنت کو ہر وہ چیز ملے گی جو انہیں پسند ہو گی اور ہم سب جانتے ہیں کہ مفتی صاحب کی سب سے پسندیدہ شے تدریس تھی۔

پستہ نہیں کیا لکھ رہا ہوں اور کیسے تصورات میں کھو گیا ہوں! چھوڑیے ان خیالی باتوں کو اور آئیے دکھ، درد، صدے، غم اور حزن و ملال کی ان کیفیات کی یاد تازہ کریں جو مجھ سیست ہزاروں پر گزر چکی ہیں۔ یہ چند اشعار ہیں جو اصطلاحی مرثیے کے زمرے میں تو نہیں آتے کیونکہ مرثیے کے بعض لوازمات ان میں نہیں پائے جاتے؛ تاہم رنج و الام اور ہجر و فراق کے ان دلدو زلحات کی عکاسی کسی حد تک ہو گئی ہے۔


چھوڑ کے ہم کو مفتی صاحب چلدیے یکدم ، إِنَّا لِلّٰهِ!

لے گئے خوشیاں ساری اور دے گئے انہٹ غم ، إِنَّا لِلّٰهِ!

ڈھونڈھر رہی ہیں ان کو نگاہیں، گونج رہی ہیں سکیاں، آہیں

ڈوب رہی ہیں ہجر کے دکھ سے نبضیں پیغم ، إِنَّا لِلّٰهِ!

علم کے طالب آج حزیں ہیں اور مدرس بھی غمگیں ہیں  
 بزم نظامیہ ٹوٹی ، بکھری ، درہم ، برہم ، إِنَّا لِلَّهِ!  
 تدریس کی مند خالی ہے ، تنظیم کا اللہ والی ہے  
 درس نظامی کا لہرائے گا اب کون علم ، إِنَّا لِلَّهِ!  
 مشہور ہوئے جو دنیا بھر میں ”مفتش“ اور ”ہزاروی“ سے  
 چل بے آہ وہ فخر ہزارہ ، مفتی عظم ، إِنَّا لِلَّهِ!  
 آج ہے سارا جہاں پژمردہ ، پژمردہ ہی کیا ؟ بلکہ مردہ  
 قول ہے بحق ”مَوْتُ الْعَالَمِ مَوْتُ الْعَالَمِ“ إِنَّا لِلَّهِ!  
 سوگ میں ڈوبے اہل خانہ ، چاروں بیٹے ، پورا گھرانہ  
 دل ہیں شکستہ ، لب فریادی <sup>۲</sup> ، آنکھیں پُرم <sup>۳</sup> ، إِنَّا لِلَّهِ!  
 ۵  
قاضی عابد اور شرف بھی ، صدیق ، سعیدی ، تابت بھی  
 ان کی جدائی سے ہیں اشک فشاں اور بے دم ، إِنَّا لِلَّهِ!  
آلی ندا ”فردوس میں جلوہ گرو آباد ہیں مفتی صاحب“  
 ۶  
 داًم کو یقین ہے لیکن غم نہیں ہوتا کم ، إِنَّا لِلَّهِ!



- |                                  |                             |
|----------------------------------|-----------------------------|
| ۱۔۔۔ عزیزم قاضی عابد الدائم عابد | ۲۔۔۔ مولینا عبد الحکیم شرف  |
| ۳۔۔۔ مولینا محمد صدیق ہزاروی     | ۴۔۔۔ مولینا عبدالستار سعیدی |
| ۵۔۔۔ مولینا مشاشابش قصوری        |                             |



## فتاویٰ رضویہ کا خطبه

علم و فضل کا شہ پارہ --- فکر و فن کا مہ پارہ  
 فصاحت و بلاغت اور براعتِ استہلال کا دمکتا ہوا شہر کار  
 کتب فقہ اور ائمہ کرام کے ناموں کا مہکتا ہوا گزار



سلبیل و کوثر و تنسیم کی موج روای  
 کیف آ گیں ، جانفزا تحریر شاہ احمد رضا

۲۷ اکتوبر ۱۹۹۳ء کو لاہور کے آواری ہوٹل میں  
 فتاویٰ رضویہ کی اشاعتِ جدید کے سلسلے میں ایک عظیم الشان  
 تقریب منعقد ہوئی جس میں مختلف مکاتبِ فکر سے تعلق رکھنے  
 والے بیسیوں ادبیوں اور دانشوروں نے شرکت کی۔ یہ مقالہ اوّلاً  
 اہل علم و فضل کی اسی پُرشکوہ محفل میں پڑھا گیا اور وہاں  
 پر موجود تمام علماء و فضلاء نے اسے بہت سراہا اور پسند کیا۔  
 بعد میں اس کو رضا فاؤنڈیشن کے زیر انتظام چھپنے والے  
 فتاویٰ رضویہ کی آٹھویں جلد کے آغاز میں شامل کر دیا گیا۔

بِسْمِ اللَّهِ الرَّحْمَنِ الرَّحِيمِ

بِحَمْدِ اللَّهِ الْمُتَوَحِّدِ	الْحَمْدُ لِلَّهِ الْمُتَوَحِّدِ
خَيْرِ الْأَنَامِ مُحَمَّدٌ	وَصَلُوْتُهُ، دَوْمًا عَلَىٰ
مَأْوَىٰ إِنْدَ شَدَائِدِي	وَالْأَلَالِ وَالْأَصْحَابِ هُمْ
بِكَتَابِهِ وَبِأَحْمَدٍ	فَإِلَى الْعَظِيمِ تَوَسُّلٌ
(امام احمد رضا)	

ارشادِربانی ہے--- وَأَمَا بِنِعْمَةِ رَبِّكَ فَحَدِيثٌ۔ یعنی اپنے رب کی نعمتوں کو بیان کیجئے۔ علیحضرت امام احمد رضا خاںؒ اسی فرمانِ خداوندی پر عمل کرتے ہوئے یوں زمزمه سرا ہوتے ہیں:

ملکِ خن کی شاہی تم کو رضا مسلم!

جس سمت آگئے ہو سکے بٹھا دیئے ہیں

اگرچہ سیاق و سبق کے اعتبار سے یہاں ”خن“ سے مراد منظوم کلام ہے، لیکن درحقیقت امام احمد رضا کی شاہی ہرنوع خن میں مسلم ہے۔ خواہ نظم ہو، یا نثر۔

مزید کمال کی بات یہ ہے کہ کلام و بیان پر آپ کی قدرت کسی ایک زبان سے مختص نہیں ہے؛ بلکہ عربی، فارسی، اردو اور ہندی میں سے جس زبان کو ذریعہ اظہار بنانا چاہیں، اس کے تمام الفاظ آپ کے بے پایاں حافظے میں مستحضر ہو جاتے ہیں اور ان میں سے آپ جس لفظ کو موقع محل کے لحاظ سے موزوں سمجھتے ہیں، اس کو اتنی خوبصورتی اور تناسب سے استعمال میں لاتے ہیں کہ خوش گفتاری کا حق ادا کر دیتے ہیں اور نشر میں بھی نظم کا سماں باندھ دیتے ہیں۔

مکح الفاظ کی ایسی لڑیاں اور مفہی جملوں کی ایسی مالائیں آپ کے منظوم و منثور کلام میں اتنی کثرت سے پائی جاتی ہیں کہ ان کا احاطہ از بس دشوار ہے؛ تاہم ان میں سب سے زیادہ حیرت انگیز ”فتاویٰ رضویہ“ کا عربی خطبہ ہے جو بلاشبہ فصاحت و بلاغت کا ایک اچھوتا شہکار ہے۔ لکش اشارات، روشن تلمیحات، خوبصورت استعارات اور خوشنما تشبیہات پر مشتمل اس بلاغت پارے کی خصوصیت یہ ہے کہ خطبے کے جملہ لوازمات و مناسبات---یعنی اللہ تعالیٰ کی حمد، رسول اللہ ﷺ کی تعریف، صحابہ اور اہل بیت کی مدح، رسول اللہ ﷺ اور ان کے اہل بیت پر درود و سلام---یہ تمام چیزیں کتب فقہ اور ائمہ کے ناموں سے ادا کی گئی ہیں۔ یعنی کتب فقہ کے ناموں اور ائمہ کے اسماءِ گرامی کو اس طرح ترتیب دیا گیا ہے کہ کہیں حمد کے غنچے چنک اٹھے ہیں اور کہیں نعمت کے پھول کھل پڑے ہیں۔ کہیں منقبت کے گجرے بن گئے ہیں اور کہیں درود و سلام کی ڈالیاں تیار ہو گئی ہیں۔

اس کے ساتھ ساتھ جملہ محسنات بدیعیہ از قسم براعت استہلال (۱) اور رعایت بحث وغیرہ بھی پوری طرح ملحوظ رکھی گئی ہیں۔ اتنی قیود اور پابندیوں کے باوجود خطبے کی سلاست و روانی میں ذرا بھر فرق نہیں پڑا۔ نہ جملوں کی بیساختگی میں کہیں جھوول پیدا ہوا، نہ تراکیب کی برجستگی میں کوئی خلل واقع ہوا۔

ذالک فضل اللہ یؤتیه من یشاء و اللہ ذوالفضل العظیم<sup>۵</sup>

اس مختصر مقالے میں اتنی گنجائش تو نہیں کہ اس ضیا بار خطبے کی تمام خوبیاں گناہی جائیں؛ تاہم چند لا ویز جھلکیاں خوش ذوق قارئین و سامعین کی نذر ہیں۔

گر قبول افتذ ہے عز و شرف

(۱) کتاب کے خطبے میں ایسے تلمیحاتی الفاظ لانا جن سے قاری کو پتہ چل جائے کہ یہ کتاب کس موضوع سے متعلق ہے، علم بدیع کی اصطلاح میں ”براعت استہلال“ کہلاتا ہے۔

## حمد باری تعالیٰ

فقہ حنفی میں امام اعظم کی ایک مشہور تصنیف کا نام ”فقہ اکبر“ ہے۔ اسی طرح جامع کبیر، زیادات، فیض، مبسوط، درر، غربجھی بلند پایہ فقہی تصنیفات ہیں۔ امام احمد رضا نے ان ناموں میں کہیں ضمیر کا، کہیں حرفاً جو غیرہ کا اضافہ کر کے ان کو اس انداز میں ترتیب دیا ہے کہ کتابوں کے یہ نام، ہی اللہ تعالیٰ کی بہترین حمد بن گئے ہیں۔ فرماتے ہیں:

الْحَمْدُ لِلّٰهِ هُوَ الْفِقْهُ الْأَكْبَرُ • وَالْجَامِعُ الْكَبِيرُ لِزِيَادَاتِ فِيْضِهِ الْمَبْسُوتُ طِ الدُّرَرِ الْغُرَرِ • (سب تعریفیں اللہ ہی کے لئے ہیں۔ اللہ کی تعریف، ہی سب سے بڑی دانائی ہے اور اللہ تعالیٰ کے پھلے ہوئے فیض کے موتیوں جیسے شفاف اور تابناک اضافوں کی بڑی جامع ہے۔)

سبحان اللہ! کیا دلپذیر حمد ہے!

یعنی فیضانِ الہی کے اضافے اور زیادات موتیوں کی طرح شفاف اور روشن پیشانیوں جیسے تابناک ہیں۔ اب آپ خود ہی سوچئے کہ جس فیض کے اضافے اور زیادات اس قدر منزہ اور روشن ہوں، اس فیض کی اپنی شفافیت و تابندگی کا کیا عالم ہوگا۔۔۔! پھر صاحبِ فیض جل و علا کی تابانی و درختانی کی توبات ہی نہ پوچھئے کہ وہ انسانی فہم و ادراک سے ماوراء ہے اور زبان و بیان اس کی ترجمانی سے قاصر ہیں۔

بقول شیخ سعدی:

اے برتر از خیال و قیاس و گمان و وہم  
وز ہرچہ گفتہ ان و شنیدیم و خواندہ ایم  
دفتر تمام گشت و بپایاں رسید عمر  
ما ہمچنان در اول و صف تو ماندہ ایم

جزاک اللہ، اے امام احمد رضا! کیا البیلی اور انوکھی حمد بیان کی ہے آپ نے، اللہ رب العالمین کی---! لیکن واضح رہے سامعین و قارئین کرام! کہ حمد کا یہ پہلو ضمیر ہے، جبکہ امام احمد رضا درحقیقت یہ کہنا چاہتے ہیں کہ اللہ تعالیٰ کی حمد کی نہ کوئی حد ہے، نہ انہا۔ یعنی

حمد بے حد مر خدائے پاک را

لیکن محض ”حمد بے حد“ کہہ دینے سے وہ بات نہیں بنتی جو امام احمد رضا کہنا چاہتے ہیں۔ وہ اللہ تعالیٰ کے فیض مبسوط کا ذکر کرتے ہیں اور ظاہر ہے کہ اللہ کے فیض کی کوئی انہتا نہیں اور غیر متناہی فیض کی زیادات، غیر متناہی درغیر متناہی ہوں گی اور جو مدد ان زیادات کی جامع ہوگی وہ غیر متناہی درغیر متناہی درغیر متناہی ہوگی اور امام احمد رضا اللہ تعالیٰ کی ایسی، ہی حمد کرنا چاہتے ہیں---الجامع لزیادات

فیضہ.....

کیا کمال درجے کا اغراق فی المبالغہ ہے۔ ”حمد بے حد“ یا ”بے انہتا تعریف“ میں اس مبالغہ کا عشر عشیر بھی نہیں پایا جاتا۔

## صاحبِ لولاک پر صلوٰۃ و سلام

بارگاہِ رسالت میں صلوٰۃ و سلام پیش کرتے ہوئے امام احمد رضا نے پہلے تو ائمہ فقہہ کے ناموں اور معروف القاب کو اس طرح ترتیب دیا کہ کچھ ان میں سے سرورِ عالم ﷺ کے نام بن گئے اور کچھ ان کی صفات۔ اس کے بعد اسماۓ کتب سے آنحضرت ﷺ کے فضائل بیان کئے ہیں۔ البتہ صلوٰۃ و سلام پیش کرنے کے دوران امام احمد رضا نے مندرجہ بالاتمام محسن ولطائف کے علاوہ ایک اور خوبی کا اضافہ کیا ہے۔ یعنی سرورِ کونین ﷺ کے بارے میں اپنے عقیدے کی بھی وضاحت کر دی ہے اور یوں اہل سنت کی ترجمانی کافر یعنی بھی انجام دے دیا ہے۔

امام احمد رضا کا عقیدہ ہے کہ رسول اللہ ﷺ ہم سب کے؛ بلکہ سارے عالم کے مالک ہیں

لیکن بالذات نہیں؛ بلکہ اللہ تعالیٰ کی تملیک سے مالک ہیں۔ اپنے نعمتیہ کلام میں فرماتے ہیں:

اُن کو تملیکِ ملیکِ الملک سے  
مالکِ عالم کہا، پھر تجھ کو کیا  
ان کا یہ بھی عقیدہ ہے کہ رسول اللہ ﷺ برورِ محشر عاصیوں کی شفاعت فرمائیں گے اور حق تعالیٰ سے ان کو بخشنوازیں گے۔

پیشِ حق مردہ شفاعت کا ناتے جائیں گے  
آپ روتے جائیں گے، ہم کو ہنساتے جائیں گے  
اب دیکھئے کہ ائمہ کرام کے اسماء والقاب سے کس طرح اپنے عقیدے کی وضاحت فرمائی ہے، لکھتے ہیں:

**وَالصَّلُوةُ وَالسَّلَامُ عَلَى الْإِمَامِ الْأَعْظَمِ لِرَسُولِ الْكَرَامِ ۖ مَالِكِيٌّ وَشَافِعِيٌّ  
أَخْمَدُ الْكَرَامِ ۖ** (اور صلوات وسلام ہو رسولوں کے سب سے بڑے امام پر، جو میرے مالک ہیں اور میرے لئے شفاعت کرنے والے ہیں، ان کا نام احمد ہے، بہت ہی عزت والے ہیں۔)  
امامِ اعظم، امام مالک، امام شافعی امام احمد۔۔۔۔۔ ائمہ مذاہب اربعہ کے معروف القاب و اسماء مذکور ہیں۔ انہی کے ساتھ رسول اللہ ﷺ کی تعریف کی جا رہی ہے اور ساتھ ساتھ اپنا عقیدہ بھی بیان کیا جا رہا ہے۔

تھوڑا آگے بڑھئے اور اہل سنت کے ایک اور عقیدے کی ترجمانی کا انداز دیکھئے!  
اہل سنت کا عقیدہ ہے کہ رسول اللہ ﷺ تمام کائنات کی اصل اور مبدأ ہیں  
تو اصل وجود آمدی از نہست  
دگر ہرچہ موجود شد فرع تبت  
یہی عقیدہ امام احمد رضا کا ہے

اصل ہر بود و بہبود، تختم وجود

قاسم کنز نعمت پے لاکھوں سلام

اس عقیدے کے اظہار کے لئے آپ نے امام اعظم کے تین مشہور شاگردوں یعنی امام محمد<sup>رض</sup> امام حسن بن زیاد اور امام قاضی ابو یوسف<sup>رض</sup> کے ناموں کا انتخاب کیا اور انہیں اس طرح سمجھا کیا کہ رسول اللہ ﷺ کے اسم گرامی کا بھی اظہار ہو گیا۔ آپ کے حسن و جمال کا بھی بیان ہو گیا اور یہ بھی واضح ہو گیا کہ حسن یوسف پر تو حسن مصطفیٰ ہے، بلکہ خود یوسف علیہ السلام فرع مصطفیٰ اور ابن مصطفیٰ ہیں۔ علیہ السلام

چنانچہ فرماتے ہیں

**يَقُولُ الْحُسْنُ بِلَا تَوْقُفٍ ۝ مُحَمَّدٌ الْحَسَنُ أَبُو يُوسُفٌ ۝**

(آپ کے جمال بے مثال کو دیکھ کر خود حسن بغیر کسی توقف کے پکارا ہتا ہے کہ حسن والے محمد ﷺ در حقیقت یوسف علیہ السلام کے اب، اور اصل ہیں۔)

ایک یوسف علیہ السلام پر ہی کیا موقوف۔۔۔ جب رسول اللہ ﷺ تمام مخلوقات کی اصل ہٹھرے، تو ظاہری وجود میں جو آپ کے جد امجد ہیں، یعنی ابوالبشر آدم علیہ السلام، وہ بھی حقیقت کے اعتبار سے آپ کے پس قرار پاتے ہیں۔

”حدائق بخشش“ میں اس حقیقت کو یوں واضح کیا

اُن کی نبوت ، اُن کی ابوت ہے سب کو عام

اُمُّ الْبَشَرِ عروس انہی کے پر کی ہے

”ظاہر میں میرے پھول، حقیقت میں میرے نخل“

اُس گل کی یاد میں یہ صدا ابولبشر کی ہے

اور یوسف علیہ السلام کے حسن پر ہی کیا منحصر۔۔۔ اہل سنت کے نزدیک تو تمام ابنیاء و رسول

کے جملہ کمالات بارگاہ مصطفوی کا فیضان و عطا ہے۔ امام بوصیری فرماتے ہیں

وَكُلُّهُمْ مِنْ رَسُولِ اللَّهِ مُلَتَّمِسٌ  
غُرْفَا مِنَ الْبُحْرِ أَوْ رَشْفَا مِنَ الدَّيْمِ

(تمام انبیاء رسول اللہ ﷺ کے بحرِ کرم سے ایک چلوکے، یا آپ کی باراںِ رحمت سے ایک  
چھینٹ کے طلبگار ہیں۔)

اور امام احمد رضا یوں نغمہ سرا ہوتے ہیں

لَا وَرَبِ الْعَرْشِ! جس کو ملاں سے ملا

بُثُتٌ ہے کونین میں نعمت رسول اللہ کی

اسی عقیدے کوفتاوی رضویہ کے خطبے میں تلمیح کے انداز میں یوں بیان کیا ہے

الْبَحْرُ الرَّائِقُ • مِنْهُ يَسْتَمِدُ كُلُّ نَهْرٍ فَائقٌ •

”البحر الرائق“ اور ”النهر الفائق“ --- ”كنز الدقائق“ کی دو شرحیں ہیں۔ اعلیٰ حضرت نے

”منْهُ يَسْتَمِدُ كُلُّ“ کا اضافہ کر کے کیا ایمان افروز معنی پیدا کئے ہیں۔ فرماتے ہیں کہ رسول  
الله ﷺ وہ حیران کن سمندر ہیں کہ ہر فوقيت رکھنے والا دریا اور نہر، انہی سے مدد لیتی ہے۔

گویا رسول اللہ ﷺ فضل و کمال کے بحرِ خار ہیں اور باقی انبیاء و رسول فوقيت رکھنے والے  
دریا اور نہر ہیں۔ ظاہر ہے کہ دریاؤں اور نہروں میں وہی پانی بہتا ہے جو بھاپ بن کر سمندر سے اٹھتا ہے  
اور کہیں بارش بن کر برستا ہے، کہیں برف بن کر گرتا ہے۔

## منقبت

اگر کسی مسئلے میں امام ابوحنیفہ اور قاضی ابو یوسف متفق ہوں تو فقهاء ان کو ”شیخین“ کہتے  
ہیں اور اگر قاضی ابو یوسف اور امام محمدؓ کا اتفاق ہو تو ان کو ”صاحبین“ کہا جاتا ہے اور اگر امام ابوحنیفہ  
اور امام محمدؓ کی ایک رائے ہو تو ان کو ”طرفین“ کا لقب دیا جاتا ہے۔ اب امام احمد رضاؓ کا کمال دیکھئے کہ

انہوں نے ان تینوں فقہی اصطلاحات کو حضرت صدیق اکبر اور فاروق اعظم پر منطبق کر دیا اور فرمایا  
 لَا سِيمَا الشَّيْخُين الصَّاحِبَيْن هَذَا الْأَخْذَدُون مِنَ الشَّرِيعَةِ وَالْحَقِيقَةِ بِكَلَّا  
 الْطَّرَفَيْن هَذَا (خصوصاً رسول اللہ ﷺ کے وہ دو بزرگ ساتھی، جو شریعت و حقیقت کے دونوں  
 کناروں کو تھامنے والے ہیں۔)

غرضیکہ کیا کیا لکھوں اور کہاں تک لکھوں کہ  
 نہ حسنش غایتے دارد، نہ سعدی راخن پایاں  
 مگر فی الحال اختصار کے پیش نظر اتنا ہی کہوں گا کہ اتنے اوصاف و محاسن پر مشتمل خطبہ آج  
 تک نہیں لکھا گیا۔۔۔ باقی خصوصیات کو چھوڑ دیئے، صرف ایک خصوصیت پر نظر ڈال لیجئے، آپ کو  
 میرے دعوے کی صداقت کا یقین آجائے گا۔۔۔ اور وہ حیرت فراخصوصیت یہ ہے کہ اس خطبے میں  
 مجموعی طور پر نوے (۹۰) کتابوں اور اماموں کے نام مذکور ہیں اور جس خوبی و لطافت سے مذکور ہیں اس  
 پر فصاحت نازکرتی ہے اور بلاغت جھوم جھوم اٹھتی ہے۔

یہ بھی ملحوظ رہے کہ فصاحت و بلاغت کی یہ رعنائیاں صرف خطبے تک ہی محدود نہیں؛ بلکہ پورا  
 فتاویٰ تخلیل کی نزاکتوں اور ادبی لطافتوں سے مالا مال ہے۔ اگر اس کی تفصیل بیان کی جائے تو سینکڑوں  
 صفحات درکار ہیں؛ تاہم ایک امتیازی کمال کی طرف اہل ذوق کو متوجہ کرنا ضروری سمجھتا ہوں۔

امام احمد رضا کا معمول ہے کہ اگر کسی سوال کا جواب زیادہ تفصیل سے دینا ہو تو اس کو ایک  
 مستقل رسالہ بنادیتے ہیں اور با قاعدہ اس کا نام رکھتے ہیں۔ یہ نام اس قدر موزوں، مناسب اور واقع  
 کے مطابق ہوتا ہے کہ پڑھنے والا امام احمد رضا کی دسترس اور رسائی پر حیران رہ جاتا ہے۔ ہر نام میں  
 مندرجہ ذیل چار خصوصیات مشترک ہوتی ہیں

۱۔۔۔ عموماً نام عربی یا فارسی میں ہوتا ہے، خواہ رسالہ کسی بھی زبان میں ہو۔

۲۔۔۔ ہر نام دو حصوں پر مشتمل ہوتا ہے اور دونوں حصوں کا آخری حرف ایک ہی ہوتا

ہے۔ یعنی بحث کا پورا پورا خیال رکھا جاتا ہے۔

۳۔۔۔ ہر نام اس کے مسائلی ہوتا ہے۔ یعنی نام سے ہی پتا چل جاتا ہے کہ اس رسائلے کا موضوع کیا ہے۔

۴۔۔۔ ہر نام عموماً تاریخی ہوتا ہے، یعنی ابجد کے حساب سے اگر اس کے حروف کے اعداد نکالے جائیں، تو ان کا مجموعہ اس سن پر دلالت کرتا ہے جس میں وہ رسالہ لکھا گیا۔

مثال کے طور پر رضا فاؤنڈیشن کے زیر اہتمام آب و تاب سے چھپنے والی فتاویٰ رضویہ کی پہلی جلد میں گیارہ رسائلے ہیں۔ ان میں سے بطور نمونہ صرف تین نام پیش خدمت ہیں۔

۱۔۔۔ اگر امام ابوحنیفہ اور صاحبین و متاخرین فقہاء کا کسی مسئلے میں اختلاف ہو جائے تو اس صورت میں کس کے قول پر فتویٰ ہوگا۔۔۔؟ امام صاحب کے۔۔۔؟ صاحبین و دیگر فقہاء کے۔۔۔؟ یا بعض معاملات میں امام صاحب کے قول پر اور بعض میں صاحبین و دیگر فقہاء کی رائے پر۔۔۔؟ اس مسئلے کی توضیح کے لئے امام احمد رضا نے جو رسالہ لکھا، اس کے نام سے ہی ان کی تحقیق واضح ہو جاتی ہے **اجلی الاعلام، آئُ الفتوى مُطلقاً على قول الإمام.**

( واضح اعلان کہ فتویٰ بہر صورت امام ابوحنیفہ کے قول پر ہے۔)

ب۔۔۔ کون سی نیند ناقص وضوء ہے اور کون سی نہیں۔۔۔؟ اس کی تفصیلات سے قوم کو آگاہ کرنے کے لئے جو رسالہ لکھا ہے، اس کا نام ہے

**نَبْهُ الْقَوْمِ، آئُ الْوُضُوءَ مِنْ أَيِّ نَوْمٍ۔** (قوم کو آگاہ کرنا کہ کون سی نیند کے بعد وضوء ہے۔)

ج۔۔۔ حالتِ جنابت میں قرأت جائز ہے یا نہیں۔۔۔؟ اگر جائز ہے، تو کن کن صورتوں میں۔۔۔؟ ان مسائل سے پرده اٹھانے والے رسائلے کا نام ہے

**إِرْتِفَاعُ الْحُجْبِ، عَنْ وُجُوهِ قِرَاةِ الْجُنُبِ۔** (پردوں کا اٹھ جانا، ان تمام صورتوں سے جو جنہی کی قرأت سے متعلق ہیں۔)

تینوں رسائل کے نام مندرجہ بالا چاروں خصوصیات کے جامع ہیں، جن میں سے پہلی تین تو واضح طور پر نظر آ رہی ہیں، البتہ چوتھی خصوصیت استخراج کا تقاضا کرتی ہے۔ نبہ القوم کا استخراج درج ذیل ہے کیونکہ یہ نام تینوں میں مختصر ہے۔ باقی ناموں کو اس پر قیاس کر لیجئے۔

نبہ القوم

ان الوضوء من ای نوم

ن، ب، ه، ا، ل، ق، و، م

$1091 = 232 + 100 + 30 + 1 + 5 + 2 + 50$

$232 + 1091 = 1325$ ، اس کا مجموعہ اعداد ہے اور یہی سن تاریخ ہے۔

امام احمد رضا کے سوا ایسے عمدہ، اعلیٰ، دلنشیں اور فکر و فن کے شہکار نام کوں رکھ سکتا ہے! تاریخ میں کسی ایک فاضل کا نام بتا دیجئے، جس نے اتنے رسائل لکھے ہوں اور ان کے ایسے خوبصورت نام تجویز کئے ہوں۔

بلاشبہ امام احمد رضا متنبی کے اس شعر کا حقیقی مصدق ہیں

مَضَتِ الدُّهُورُ وَمَا أَتَيْنَ بِمِثْلِهِ

وَلَقَدْ أَتَى فَعَجَزْنَ عَنْ نُظَرَائِهِ

وصلی اللہ تعالیٰ علی سیدنا و مولانا محمد و علی الہ واصحابہ و ذریاتہ اجمعین ۶

مصطفیٰ جانِ رحمت پہ لاکھوں سلام

شمع بزمِ ہدایت پہ لاکھوں سلام

ان کے مولیٰ کے ان پر کروڑوں درود

ان کے اصحاب و عترت پہ لاکھوں سلام

شافعی ، مالک ، احمد ، امام حنفی  
 چار باغِ امامت پہ لاکھوں سلام  
 بے عذاب و عتاب و حساب و کتاب  
 تا ابد اہلِ سنت پہ لاکھوں سلام  
 ایک میرا ہی رحمت پہ دعویٰ نہیں  
 شاہ کی ساری امت پہ لاکھوں سلام



## قربانی کے لئے کٹی کی خریداری

(ایک دلچسپ اور تبسم ریز قصہ)

عید الاضحیٰ قریب آئی تو مجھے قربانی کے لئے کوئی جانور خریدنے کی فکر لاحق ہوئی۔ ہری پور میں جانوروں کی منڈی جمعرات کے دن لگتی ہے، چنانچہ عید سے پہلی جمعرات کو میں، ٹھیکیدار عبدالرشید صاحب، بابو اور نگریب صاحب اور حاجی گل زمان المعروف گل لالہ (۱) عازم منڈی ہوئے۔ ابھی منڈی میں گھوم پھرہی رہے تھے کہ ہمارا دوسرا گردپ جس میں برخودارم قاضی عابد الدائم اور میرے دو بھانجے عزیزم قاضی محمد رضا اور عزیزم قاضی محمد سجاد شامل تھے، آپنچا اور سب نے مل کر اچھے جانوروں کی تلاش شروع کر دی۔

منڈی میں دونوں جوان بچھڑے سب کی نگاہوں کا مرکز تھے مگر قیمت زیادہ ہونے کی وجہ سے ابھی تک فروخت نہیں ہوئے تھے۔ اللہ کی مدد شامل ہوئی اور احباب کے تعاون سے دونوں بچھڑے ہمیں نہایت مناسب قیمت پر مل گئے۔ بچھڑوں کی یہ جوڑی اس قدر خوبصورت تھی کہ ہر آدمی اسے دیکھنے کے لئے رک جاتا تھا اور ہمارے حسن انتخاب کی داد دیتا تھا۔

ہم تو خریداری سے فارغ ہو گئے مگر میرے بھانجے ابھی تک اپنے لئے مناسب جانور کی تلاش میں سرگردان تھے۔ ٹھیکیدار صاحب اور قاضی رضا کی آپس میں خاصی بے تکلفی ہے اور ان کی نوک جھونک جاری رہتی ہے۔ چنانچہ منڈی سے واپسی کے وقت ٹھیکیدار صاحب نے قاضی رضا سے کہا

(۱) اب گل لالہ وفات پاچکے ہیں۔ وہ حضرت معظم کے پسندیدہ حجام تھے اور یہ خدمت اس دور سے انجام دے رہے تھے جب حضرت معظم ”درویش“ میں رہا کرتے تھے۔ علاوہ ازیں خانقاہ شریف میں منعقدہ تقریبات میں کھانا پکوانا اور تقسیم کرنا بھی انہیں کی ذمہ داری تھی۔ اللہ تعالیٰ ان کی قبر پر حستیں نازل فرمائے۔ آمين۔

کہ دیکھ بھال کر خریداری کیجئے گا۔ یہ نہ ہو کہ آپ کوئی ایسی چیز پکڑ لائیں جس کی قربانی جائز ہی نہ ہو۔ ”مسلمان رہیں“ قاضی رضا نے کہا ”انشاء اللہ آپ والے بچھڑوں سے بہتر جانور خرید کر لائیں گے۔“

”دیکھا جائے گا“، ٹھیکیدار صاحب نے بے اعتمانی سے کہا اور گاڑی اشارہ کر دی۔

ہمیں خانقاہ شریف واپس آئے ہوئے تھوڑی ہی دیرگز ری تھی کہ قاضی رضا اور قاضی عابد بھی آگئے۔ قاضی رضا تو شاید تھکاوٹ کی وجہ سے گھر چلا گیا تھا؛ البتہ قاضی عابد نے آکر انہماں فخریہ لبھی میں بتایا کہ ہم کئی خرید لائے ہیں۔ یہ سنتے ہم اٹھ کر کٹی کو دیکھنے کے لئے بعد اشتیاق دوڑ پڑے۔ قاضی عابد نے کہا کہ--- یہ رہی وہ کٹی!

ہم اسے دیکھ کر حیران رہ گئے کیونکہ کٹی بہت چھوٹی تھی اور کسی طرح بھی دوسال کی نظر نہیں آتی تھی۔ ٹھیکیدار صاحب نے کہا ”یہ کٹی---! یہ بھلا کیسے قربانی لگ سکتی ہے---! قربانی کے لئے تو دوندی (دو دانتوں والی) ہونی چاہئے۔“

”یہ دوندی ہی ہے۔“ قاضی عابد نے کہا ”ہم اچھی طرح دیکھ کر لائے ہیں۔“

ٹھیکیدار صاحب نے کٹی کامنہ اٹھا کر اس میں اپنی لمبی لمبی انگلیاں گھسیڑیں اور کہا ”اس کو آپ دوندی کہ رہے ہیں---! اس کا تو ایک دانت بھی نہیں۔“

”در اصل اس کے پرانے دانت گر چکے ہیں“، قاضی عابد نے بتایا ”اور نئے دانت ابھی نہیں نکلے۔ ایسی صورت میں قربانی جائز ہے۔ منڈی میں بہت سے لوگ ابا جی سے قربانی کے مسائل پوچھ رہے تھے تو انہوں نے ایک آدمی کو یہی بتایا تھا۔“

”وہ تو ٹھیک ہے“، ٹھیکیدار صاحب بولے ”لیکن اس کے دانت خود نہیں گرے ہیں بلکہ توڑے گئے ہیں۔“

یہ ایک نیا تنازعہ اٹھ کھڑا ہوا۔ قاضی رضا کا کہنا تھا کہ اس کے دانت خود گرے ہیں اور ٹھیکیدار صاحب کا اصرار تھا کہ توڑے گئے ہیں۔ میرے پھوپھی زاد بھائی قاضی بدralدھی صاحب نے ٹھیکیدار

صاحب کی تائید کی اور کہا کہ دانت جان بوجھ کر توڑے گئے ہیں۔ اس پر دلیل انہوں نے یہ پیش کی کہ کئی دانتوں پر بار بار زبان پھیرتی ہے۔

مجھے تو سمجھنہ آئی کہ دانتوں پر زبان پھیرنے سے دانتوں کا شکستہ ہونا کیسے ثابت ہوتا ہے۔ لیکن ٹھیکیدار صاحب کو یہ تائید غنیمت معلوم ہوئی۔ بولے ”بالکل ٹھیک کہا آپ نے---! یہی بات میں ان کو سمجھانے کی کوشش کر رہا ہوں مگر یہ سمجھنہیں رہے،“!

ان دنوں وہ نزدی سے تعلق رکھنے والے ایک بزرگ نیاز صاحب فیصل آباد سے آئے ہوئے تھے۔ (۱) قاضی رضا ان کو بلا لایا۔ انہوں نے بغور معائنہ کرنے کے بعد کہا ”بہت اچھی نسل کی کئی ہے“ ”اس سے بحث نہیں کہ اس کی نسل اچھی ہے یا خراب“ قاضی رضا جھنجھلا کر بولا ”معلوم یہ کرنا ہے کہ دو سال کی ہو گئی ہے یا نہیں---؟“

نیاز صاحب نے ایک بار پھر غور و فکر کیا اور کہا ”دو سال کی تو یقیناً ہو گئی ہے اس لئے اس کی قربانی صحیح ہے۔“

قاضی رضا نے کہا ”بالکل ٹھیک کہا آپ نے---! یہی بات میں ان کو سمجھانے کی کوشش کر رہا ہوں مگر یہ سمجھنہیں رہے۔“

یوں دوٹ برابر ہو گئے اور کوئی تصفیہ نہ ہو سکا۔ قاضی رضا نے یہ دلچسپ پیش کش بھی کی اگر دانت ہی ضروری ہیں تو میں کئی کوئی ڈینٹ کے پاس لے جاتا ہوں اور دو دانت فٹ کر الاتا ہوں مگر ٹھیکیدار صاحب نے مصنوعی دانتوں کا نظریہ مسترد کر دیا اور کہا ”پہلے ہی دیکھ بھال کر خریدنی چاہئے تھی، اب ایسی بے کار کوششوں کا کیا فائدہ؟“

(۱) اب یہ بزرگوار مرحوم ہو چکے ہیں۔ حضرت معظم ”کے قدیمی ارادتمندوں میں سے تھے۔ جب تک صحتمند رہے، ہر سال خانقاہ شریف کی مسجد میں اعتکاف بیٹھا کرتے تھے۔ تقریباً تیس سال تک وہ مسلم جامع مسجد صدر یہ میں اعتکاف بیٹھتے رہے۔ اللہ تعالیٰ ان کی مغفرت فرمائے اور ان کے درجات بلند فرمائے۔ آمين

قاضی رضا اور ٹھیکیدار صاحب کا یہ جھگڑا دو دن تک جاری رہا۔ ہفتے کے دن ہمارے ایک اور مخلص دوست حاجی محمد ایوب صاحب (گھیریاں والے) آئے اور کہا کہ میں نے دو بہت عمدہ اور خوبصورت بچھڑے خریدے ہیں۔ میرا جی چاہتا ہے کہ آپ بھی انہیں ایک نظر دیکھ لیں۔ چنانچہ سب ان کے ساتھ گئے اور ان کے بچھڑے دیکھے۔ واقعی دونوں بچھڑے حسن و جمال کا شہکار تھے۔ حاجی صاحب نے کہا۔۔۔ ”جب تک میں نے آپ کے بچھڑے نہیں دیکھے تھے، اپنے بچھڑوں کو بے مثال سمجھتا رہا، مگر اب میرے لئے یہ فیصلہ کرنا مشکل ہے کہ یہ زیادہ خوبصورت ہیں یا آپ والے۔“  
یہ فیصلہ کرنا واقعی مشکل تھا اس لئے ہم بھی کسی نتیجے پر نہ پہنچ سکے اور سب نے یہی کہا کہ دونوں جوڑیاں اپنی مثال آپ ہیں۔

حاجی صاحب نے ہمارے لئے پر تکلف چائے کا بھی انتظام کر کھا تھا۔ چنانچہ بچھڑوں کے معاٹے کے بعد خود دنوش کا سلسلہ شروع ہوا تو ٹھیکیدار صاحب نے پھر کٹی کا مسئلہ چھیر دیا اور نہایت سنجیدگی سے قاضی رضا کو قابل کرنے کی کوشش کرنے لگے کہ اس کٹی کی قربانی جائز نہیں ہے۔ آخر آپ کوئی اچھا سا جانور کیوں نہیں خرید لیتے؟

قاضی رضا نے کہا۔۔۔ ”در اصل ماموں جان اور آپ کے پاس پیسوں کی فراوانی ہے اس لئے آپ قیمتی سے قیمتی جانور خرید سکتے ہیں؛ جبکہ میں نے اپنی استطاعت اور گنجائش کے مطابق ہی کوئی چیز خریدنی ہے۔“

حاجی ایوب صاحب ہنسے اور کہا۔۔۔ ”کم از کم میرے سامنے تو آپ ایسی بات نہ کریں۔ ابھی گذشتہ چند دنوں میں میں نے اپنے دستخطوں سے آپ کے لئے اڑھائی لاکھ سے زیادہ کے چیک ایشو کئے ہیں۔“

حاجی صاحب ڈویریٹل اکاؤنٹنٹ ہیں اور قاضی رضا اسی محکمہ کا کنز یکٹر۔ ظاہر ہے کہ حاجی صاحب سے اس کی مالی پوزیشن مخفی نہیں رہ سکتی تھی اس لئے یہ نکتہ کارگر نہ ہو۔

آخر قاضی رضا کو جان چھڑانے کی اور کوئی صورت نظر نہ آئی تو اس نے ساری ذمہ داری قاضی سجاد کے سرڈالدی اور کہا کہ میں نے خریداری کا کام ان کے ذمے لگایا تھا اور تاکید بھی کی تھی کہ میرا واسطہ بہت ہی نقاد قسم کے دوستوں سے ہے اس لئے کوئی ایسی چیز نہ خریدنا جس پر کوئی اعتراض ہو سکے مگر اس کے باوجود انہوں نے یہ کٹی خریدلی۔

”یہ توجیہ تب قابل قبول ہوتی“، ٹھیکیدار صاحب نے کہا ”کہ قاضی سجاد صاحب نے اسکے میں خریداری کی ہوتی۔ منڈی میں تو آپ بھی ان کے ساتھ تھے۔ آپ کہہ دیتے کہ میں یہ کہنی نہیں لیتا۔“ حاجی صاحب نے نہلے پر دھلاما اور بولے --- ”اس مختصر الوجود اور پاؤ بھر کی کٹی سے تو بہتر ہے کہ پولٹری فارم سے کوئی تکڑا سامان غیر خرید لیں اور اس کی قربانی دے دیں۔“

آخر قاضی رضا کا دفاع رفتہ رفتہ کمزور پڑتا گیا اور وہ سوچنے لگا کہ کہیں یہ سچ ہی نہ ہو اور قربانی رائیگاں ہی نہ چلی جائے۔ چنانچہ واپسی پر اس نے ایک بھینیں رکھنے والے کو بلا یا اور کہا کہ اس کٹی کو دیکھ کر بتاؤ کہ یہ دو سال کی ہو گئی ہے نہیں؟

ماہر امور بھینیں نے خاصے طویل معاనے کے بعد فیصلہ دیا کہ کٹی ہرگز دو سال کی نہیں ہے اور فروخت کرنے والے نے محض خریدار کو دھوکہ دینے کے لئے اس کے دانت توڑ دیے ہیں۔

یوں ٹھیکیدار صاحب کا موقف درست ثابت ہوا اور کٹی قربانی کے لئے نااہل قرار پائی، حالانکہ ٹھیکیدار صاحب نے یہ بات محض قاضی رضا سے چھیڑ چھاڑ کے لئے کہی تھی جو بالآخر حیرت انگیز طور پر صحیح نکل آئی۔

ویسے عمر اور قدومامت سے قطع نظر، کٹی کی خوبصورتی میں کوئی شک نہیں تھا۔ نیاز صاحب یہ انکشاف بھی کر چکے تھے کہ اس کی نسل بہت اعلیٰ ہے، چنانچہ بشیر صاحب قاضی رضا کے پیچھے ہاتھ دھوکہ پڑ گئے کہ یہ کٹی قیمت خرید پر مجھے دے دیں، میں اس کو رکھنا چاہتا ہوں۔

قاضی رضا نے کہا --- ” بشیر صاحب! مجھے یہ ساری سازش ہی آپ کی لگتی ہے۔ آپ اس

کئی کو قابو کرنا چاہتے تھے اس لئے آپ نے سب کو ہمنوا بنا لیا اور اچھی بھلی کئی کو قربانی کے لئے ناموزوں قرار دلوادیا۔“

بہر حال کئی بیش رصاحب لے گئے اور قاضی رضا کے لئے کوئی اور جانور خریدنے کے سوا چارہ کارنہ رہا۔ چنانچہ عید سے ایک دن پہلے والی منڈی میں جا کر وہ نہایت ہی عمدہ اور تنگڑا بچھڑا خرید لایا جسے سب نے بہت پسند کیا، مگر اس دن ٹھیکیدار صاحب عید منانے کے لئے اپنے گھر چلے گئے تھے۔ ان کا گھر منہرہ سے آگے گڑھی حبیب اللہ کے پاس ہے۔ اس وجہ سے وہ اس بچھڑے کو نہ دیکھ سکے؛ تاہم قاضی رضا نے قربانی سے پہلے بچھڑے کے ہرز واپسی سے فوٹو اتارے تاکہ جب ٹھیکیدار صاحب واپس آئیں تو ان کو دکھائے جا سکیں اور ان کی طنز و تشنج سے بچا جا سکے۔

یوں کئی کے بجائے بچھڑا ذبح ہوا اور سب نے مزے لے لے کر اس کے کباب کھائے۔ اللہ تعالیٰ حضرت ابراہیم علیہ السلام پر لاکھوں درود و سلام بھیجے جنہوں نے ہم جیسے خوش خور اکوں کے لئے اس سنت کو جاری فرمایا۔ آمین۔



قارئین کرام! یہ واقعہ دس بارہ سال پہلے کا ہے۔ بطور تحدیث نعمت یہ بیان کرنا دلچسپی سے خالی نہ ہوگا کہ آج کل قاضی محمد رضا ہر سال عید الاضحی پر ڈیڑھ دو سو کے لگ بھگ قربانیاں کرتا ہے۔ دراصل قاضی محمد رضا کا بھائی عزیزم قاضی حسن رضا انگلینڈ میں ایک بڑے اسلامک سینٹر کا نگران ہے۔ وہاں اس نے غریبوں ناداروں کی امداد کے لئے ایک تنظیم بنارکھی ہے جس کا نام SAVE THE MOTHER TRUST (Int. UK) ہے۔ اسی تنظیم کے تعاون سے غرباء و مساکین کو عید الاضحی کی خوشیوں میں شامل کرنے کے لئے یہ قربانیاں کی جاتی ہیں۔ اللہ تعالیٰ قاضی محمد رضا، قاضی حسن رضا اور قاضی حامد رضا کی ان کاوشوں کو قبول فرمائے اور انہیں زیادہ سے زیادہ خدمت خلق کی توفیق عطا فرمائے۔ آمین



علامہ عبدالستار ہمدانی کی کتاب

## فن شاعری

اور

## حسان العند

کا علمی اور تحقیقی جائزہ جو معارف رضا، کراچی، میں شائع ہوا



اعلیٰ حضرت امام احمد رضا خان بریلوی قدس سرہ کی شخصیت اتنی رفع و ضایا بار ہے کہ متنبی کے اس شعر کا حقیقی مصدقہ ہے۔

کالشمس فی کبدالسماء و ضوءها

یغشی البلاد مشارقا و مغاربا

جیسے سورج، کہ رفت و بلندی کے اعتبار سے آسمان کے وسط میں دکھائی دیتا ہے مگر اس کی روشنی مشرق و مغرب کے تمام شہروں کو ڈھانپ لیتی ہے۔

الحمد لله کہ آسمان علم و فضل کے اس شس تاباں اور مہر درخشاں کی روشنیاں افق تا افق پھیل رہی

ہیں اور اربابِ کمال کے اذہان و قلوب کو ضیاء و جلابخش رہی ہیں۔ خوش نصیب ہیں وہ لوگ جو اس

آفتاب عالمتاب سے پھوٹنے والی کرنوں کو پہلے خود اپنے دیدہ و دل میں اتارتے ہیں، پھر انہیں نہایت خوبصورت انداز میں سمیٹ کر دنیا کے سامنے ایسے طریقے اور سلیقے سے پیش کرتے ہیں کہ معمولی پڑھا لکھا قاری بھی ان کی روشنی میں نہجا جاتا ہے۔

ایسے ہی ایک بخت ور علامہ عبدالستار ہمدانی بھی ہیں جنہوں نے اعلیٰ حضرت کی شاعری اور اس میں پائے جانے والے صنائع بدائع کا ایسا بھرپور اور جامع جائزہ پیش کیا ہے کہ آدمی اش اش کر اٹھتا ہے اور لوگوں سے بے اختیار داد تھیں کی برسات ہونے لگتی ہے۔

صناعات فن شاعری کی توضیح و تشریع اور ہر صنعت میں دیگر شعراً سے اعلیٰ حضرت کی برتری و بالاتری جس طرح دلائل و براہین سے ثابت کی ہے، اس سے علامہ ہمدانی کی غیر معمولی وسعت مطالعہ کا بخوبی اندازہ لگایا جاسکتا ہے؛ تاہم ضروری نہیں کہ ہر وسیع المطالعہ شخص اپنے نتائج مطالعہ کو دوسروں تک پہنچانے؛ بلکہ ان کے دلوں میں اتارنے کا ذہنگ بھی جانتا ہو۔ ہاں، علامہ ہمدانی میں یہ بخوبی بدرجہ اتم پائی جاتی ہے۔ وہ اپنے حسن بیان سے قاری کا دل موہ لیتے ہیں اور انہیں کنگلک، مغلق اور پیچیدہ مسائل کو اتنا آسان، سہل اور سادہ بنادیتے ہیں کہ پڑھنے والے کا سینہ پوری طرح کھل جاتا ہے اور اس کے ذہن میں ذرا سا ابہام بھی باقی نہیں رہتا۔

صناعات کے علاوہ انہوں نے اعلیٰ حضرت کے اشعار میں پائی جانے والی بعض مشکل تراکیب کی بھی اتنی عمدہ تشریع کی ہے کہ شاید ہی کوئی کر سکے۔ مثلاً اعلیٰ حضرت کا ایک شعر ہے:-

صاف شکلِ پاک ہے دونوں کے ملنے سے عیاں

”خط تو ام“ میں لکھا ہے یہ دو ورقہ نور کا

اس شعر کو کوئی شخص نہیں سمجھ سکتا جب تک یہ نہ جان لے کہ ”خط تو ام“ کیا چیز ہے؟ اور خط تو ام کی حقیقت جاننے کے لئے بہر حال علامہ ہمدانی کی طرف رجوع کرنا پڑے گا جنہوں نے لفظوں، نقشوں اور مثالوں کی مدد سے اس کا مفہوم ایسا واضح کیا ہے کہ آدمی جھوم اٹھتا ہے اور دل باغ باغ ہو جاتا

ہے۔ جو قارئین اس شعر کو سمجھنا چاہتے ہوں وہ اس کتاب کے ص ۲۳۸-۲۳۹ کا ضرور مطالعہ کریں۔  
 دعا ہے کہ علامہ ہمدانی کی اس کتاب کو بارگاہ الٰہی سے، دربار رسالت سے اور آستانہ اعلیٰ  
 حضرت سے سند قبول بدرجہ ممتاز حاصل ہو اور عوام و خواص، سب کی جانب سے اسے بھرپور پذیرائی ملے۔  
 دورانِ مطالعہ چند فروز گزارشیں نظر میں آئی ہیں جو پیشِ خدمت ہیں۔

۱۔۔۔ ص ۱۲۰، شعر ۲۵

لُخْتَ فَلَاحَ الْفَلَاحَ رُحْتَ فَرَاخَ الْمَرَاخُ  
 غُدْلِيْغُرْدَ الْهِنَا تم پہ کروڑوں درود

اس شعر کو صنعت اقتباس کے ذیل میں ذکر کیا گیا ہے، حالانکہ یہ عربی جملے نہ تو آیات  
 ہیں، نہ احادیث؛ بلکہ اعلیٰ حضرت کے اپنے الفاظ ہیں۔ اس لحاظ سے یہ شعر صنعت تلمیح کا ایک شہ  
 پارہ ضرور ہے اور اس کے پہلے مصرع میں تجھیں کی بھی ایک دنیا آباد ہے مگر صنعت اقتباس سے  
 اس کا کوئی تعلق نہیں۔

عربی نہ جانے والے قارئین کے لئے شعر کا خوبصورت مفہوم پیشِ خدمت ہے۔

(یا رسول اللہ!) آپ جلوہ گر ہوئے تو کامیابی ظاہر ہو گئی، آپ چل دیئے تو ہر خوشی ہم سے  
 روٹھ گئی، براہ کرم لوٹ آئیے، تاکہ ہماری خوشیاں بھی واپس آ جائیں۔ آپ پر کروڑوں درود ہوں۔

۲۔۔۔ ص ۱۲۸ پر شعر ۱۸ اور ۹ کو صنعت تلمیح کے تحت بیان کیا گیا ہے۔ اگر چنان میں تلمیح بھی  
 پائی جاتی ہے مگر میرے خیال میں یہ صنعت اقتباس سے زیادہ ہم آہنگ ہیں کیونکہ نمبرا میں جو عربی  
 مصرع ہے وہ مکمل قرآنی آیت ہے اور نمبر ۹ والا عربی مصرع آیت کا ایک حصہ ہے۔

۳۔۔۔ ص ۲۹۹ پر اعلیٰ حضرت کے شعر

ہوں اپنے کلام سے نہایت محفوظ  
 بجا سے ہے الْمَنَةُ لِلّهِ محفوظ

کی تشریح کرتے ہوئے ”بجا“ کے بارے میں فیروز اللغات کے حوالے سے لکھا ہے  
”بجا= ایک ڈراؤنی شکل کا کاغذی چہرہ جسے بچے منہ پر رکھ کر ڈراٹے ہیں۔“

پھر اس معنی کو محفوظ رکھتے ہوئے اعلیٰ حضرت کے شعر کا مطلب یوں بیان کیا گیا ہے۔  
”یعنی میں اپنے کلام سے مسرور ہوں کیونکہ اس راہ میں جو ڈراؤنی صورت پیش آتی ہے،  
اس سے اللہ کا شکر ہے کہ میں حفاظت کیا گیا ہوں۔“

یہ معنی تو تب درست ہوتے جب دوسرے مصروع میں ”ہے“ کے بجائے ”ہوں“ ہوتا، یعنی  
اعلیٰ حضرت اپنے بارے میں کہتے کہ الْمَنَةُ لِلَّهِ میں ”بجا“ سے، یعنی ڈراؤنی صورت پیش آنے سے  
محفوظ ہوں۔

جبکہ اعلیٰ حضرت تو اپنے کلام کے بارے میں کہہ رہے ہیں کہ وہ الْمَنَةُ لِلَّهِ ”بجا“ سے محفوظ  
”ہے“ اور ظاہر ہے کہ کلام کو کوئی ایسی ڈراؤنی صورت نہیں پیش آ سکتی جس سے محفوظ رہنے پر اللہ کا شکر  
ادا کیا جائے۔

یہ ساری غلطی ”بجا“ کے املاء سے لگی۔ درحقیقت یہ لفظ ”بے جا“ ہے جس کو کبھی ”بجا“ بھی لکھ  
دیا جاتا ہے۔ جیسے ”بے دم“ کو ”بیدم“ اور ”بے دل“ کو ”بیدل“ لکھ دیا جاتا ہے۔ اعلیٰ حضرت کا مطلب  
یہ ہے کہ میں اپنے کلام سے نہایت مسرور ہوں کیونکہ وہ ہر بے جا چیز سے یعنی بے جالفاظی، بے جا  
مبالغہ آرائی اور بے جامدج و ذم وغیرہ سے بحمد اللہ محفوظ ہے۔

۲۔۔۔ ص ۱۰۳ اپر خدی کے بارے میں بتایا گیا ہے کہ رات کو عرب سار بان بیٹھ کر اپنے  
اہل و عیال کی یاد میں جو نغمے الاتے تھے انہیں خدی کہا جاتا ہے۔ حالانکہ خدی اس نغمے کو کہا جاتا ہے جو  
سفر کے دوران اونٹوں کو تیز چلانے کے لئے گایا جاتا ہے۔ ایسے نغمے گانے والے کو عربی میں حادی اور  
فارسی میں خدی خوان کہا جاتا ہے۔ غیاث اللغات فارسی میں ہے۔

”خدی۔۔۔ پشم اول وفتح دال مہملہ و بعدہ الف بصورت یا۔ سرودے کہ در عرب شتر بانان

مے سر ایند و شتر بد ان مست شدہ چالاک مے گردو۔ از مدار۔ و در منتخب و صراح، حدی بضم اول بمعنى راندن شتر بغمہ۔ "غیاث اللغات، فصل حائے مہملہ مع دال مہملہ، ص ۱۶۹۔

مخصر یہ کہ حدی اس نغمے کو نہیں کہا جاتا جو بزم شبانہ میں مل بیٹھ کر اہل و عیال کی یاد میں گایا جاتا ہے؛ بلکہ حدی وہ نغمہ ہے جو سفر کے دوران اونٹوں کو تیز چلانے کے لئے الا پا جاتا ہے۔

غرضیکہ اس طرح کی متعدد فروگز اشتبیں پائی جاتی ہیں مگر اتنی مفصل کتاب میں چند چھوٹی مسوٹی اڑچنوں کا پایا جانا کوئی تعجب خیز بات نہیں ہے؛ البتہ نہایت افسوسناک لغزش وہ ہے جو نعت مستزاد کی تقطیع میں واقع ہوئی ہے۔

مصنف اس سلسلے میں رقمطر از ہیں:-

"حضرت رضا بریلوی علیہ الرحمۃ والرضوان فرماتے ہیں:-"

■ وہی رب ہے جس نے تجھ کو، ہمہ تن کرم بنایا  
ہمیں بھیک مانگنے کو، ترا آستان بتایا تجھے حمد ہے خدا یا  
(آئیے!) اس شعر کو علم عروض کے ضوابط و قوانین سے صنعت مستزاد کا ثابت کریں۔ صنعت  
مستزاد کی شرط یہ ہے کہ جوزائد مکڑا ہوتا ہے، وہ اسی مصرعہ کے رکن اول اور رکن آخر کے برابر ہوتا ہے۔  
مذکورہ شعر میں دو مصرعے ہیں اور ہر مصرعہ دور کن پر مشتمل ہے۔

○ پہلا مصرعہ:- "وہی رب ہے جس نے تجھ کو" رکن اول ہے  
                        "ہمہ تن کرم بنایا" رکن آخر ہے

ان دونوں ارکان کی تقطیع کریں:-

■ رکن اول:- وہی رب ہے جس نے تجھ کو

رکن کے حروف:- وہی <sup>x</sup>+رب+ہی+جس+نی+ت+جھ+ک و

تعداد حروف:-  $\underline{\text{ک}} + \underline{\text{م}} + \underline{\text{ہ}} + \underline{\text{ت}} + \underline{\text{ن}} + \underline{\text{ک}} = ۱۵$  حروف

کٹنے کے بعد:-  $\underline{\text{ک}} + \underline{\text{م}} + \underline{\text{ہ}} + \underline{\text{ت}} + \underline{\text{ن}} + \underline{\text{ک}} + \underline{\text{ی}} = ۱۳$  حروف

■ رکن آخر:- ہم تک کرم بنایا

۱۵ + کرم + بنائی

$\underline{\text{ک}} + \underline{\text{ر}} + \underline{\text{م}} + \underline{\text{ب}} + \underline{\text{ن}} + \underline{\text{أ}} = ۱۳$  حروف

پہلے مصرعہ کے رکن اول اور رکن آخر دونوں کے حروف ۱۳ اور ۱۳ ہیں۔

○ دوسرا مصرعہ:- ”ہمیں بھیک مانگنے کو“ رکن اول ہے

” ترا آستاں بتایا“ رکن آخر ہے

■ رکن اول:- ہمیں بھیک مانگنے کو

رکن کے حروف:-  $\underline{\text{ہ}} + \underline{\text{م}} + \underline{\text{ی}} + \underline{\text{ک}} + \underline{\text{ب}} + \underline{\text{ھ}} + \underline{\text{ی}} + \underline{\text{ک}} + \underline{\text{م}} + \underline{\text{ان}} + \underline{\text{گ}} + \underline{\text{ن}} + \underline{\text{ے}} + \underline{\text{ک}} + \underline{\text{و}} = ۱۵$  حروف

تعداد حروف:-  $\underline{\text{k}} + \underline{\text{m}} + \underline{\text{i}} + \underline{\text{h}} + \underline{\text{y}} + \underline{\text{k}} + \underline{\text{m}} + \underline{\text{a}} + \underline{\text{n}} + \underline{\text{g}} + \underline{\text{n}} + \underline{\text{e}} + \underline{\text{k}} + \underline{\text{w}} = ۱۵$  حروف

دو حروف کٹنے کے بعد:-  $\underline{\text{k}} + \underline{\text{m}} + \underline{\text{i}} + \underline{\text{h}} + \underline{\text{y}} + \underline{\text{k}} + \underline{\text{m}} + \underline{\text{a}} + \underline{\text{n}} + \underline{\text{g}} + \underline{\text{n}} + \underline{\text{e}} = ۱۳$  حروف

■ رکن آخر:- ترا آستاں بتایا

رکن کے حروف:- ترا + آستاں + بتائی

تعداد حروف:-  $\underline{\text{ت}} + \underline{\text{ر}} + \underline{\text{ا}} + \underline{\text{آ}} + \underline{\text{س}} + \underline{\text{ت}} + \underline{\text{ا}} + \underline{\text{ں}} + \underline{\text{ب}} + \underline{\text{ت}} + \underline{\text{أ}} + \underline{\text{ي}} = ۱۳$  حروف

○ زائد نکڑا:- تجھے حمد ہے خدا

نکڑے کے حروف:- ت جھی + ح مد + هی + خ دای

تعداد حروف:-  $\underline{\text{ت}} + \underline{\text{ج}} + \underline{\text{ھ}} + \underline{\text{م}} + \underline{\text{د}} + \underline{\text{ه}} + \underline{\text{خ}} + \underline{\text{د}} + \underline{\text{أ}} + \underline{\text{ي}} = ۱۳$  حروف

مذکورہ تقطیع کے حساب سے شعر کے دونوں مصروف کے رکن اول اور رکن آخر کے ۱۳/ اور ۱۲/ حروف ہیں اور ان ارکان کے حروف کی تعداد سے زائد بلکہ اسے کے حروف کی تعداد بھی مساوی ہے۔ لہذا یہ شعر صنعت مستزد کا ہونے میں علم عروض کی اصطلاح کے اصول و ضوابط پر پورا اترتا ہے۔ مذکورہ تقطیع میں شاید کسی کو یہ شک ہو کہ پہلے مصرعہ کے رکن اول میں پندرہ حروف ہیں، انہیں کاٹ کر ان کی تعداد ۱۳ کس طرح ہوگی۔ اسی طرح دوسرے مصرعے کے رکن اول کے حروف پندرہ سے تیرہ ہو گئے ہیں۔ دونوں ارکان سے حرف ”ی“ اور حرف ”واو“ کا ٹیکے گئے ہیں۔ یعنی علم عروض کی اصطلاح میں حذف کے گئے ہیں اور یہ حذف کرنا علم عروض کے ضوابط کے تحت ہے۔” (حسان الہند، ص ۱۷۵، ۱۷۶، ۱۷۷، ۱۷۸)

ہمارے خیال میں یہ ساری کاوش بوجوہ غلط ہے۔

**اولاً**— اس لئے کہ اس میں تو کوئی شک نہیں کہ ان حروف کو حذف کرنا درست ہے، مگر کس اصول کے تحت؟ کیا یہ مرضی کی بات ہے کہ حروف کی تعداد برابر کرنے کے لئے جہاں سے جی چاہا ”ی“ اور ”و“ کو کاٹ دیا یا اس کا کوئی قاعدہ قانون ہے؟ اگر مرضی پر منحصر ہے تو پہلے جزو میں ”ہمیں“ کی ”ی“ اور ”کو“ کی ”واو“ کی کیا تخصیص ہے؟ ”ہے“ اور ”نے“ کی یاء کو کیوں نہ حذف کر دیا جائے؟ اسی طرح دوسرے جزو میں ”ہمیں“ کی ”یاء“ کاٹنے کے بجائے ”مانگنے“ کی یاء کیوں نہ کاٹ دی جائے؟ اس طرح بھی تو دونوں اجزاء کے حروف تیرہ ہو جائیں گے اور اگر حذف حروف کے لئے کوئی قاعدہ ہے تو وہ کون سا ہے جس کی بناء پر مصنف نے بالخصوص ان حروف کو حذف کیا ہے؟

**ثانیاً**— اس لئے کہ حروف کی اس تقطیع میں ”ہمیں“، ”مانگنے“ اور ”آستان“ کے نون غنہ کو برقرار رکھا گیا ہے، حالانکہ نون غنہ سرے سے حرف ملفوظ شماری نہیں کیا جاتا۔ جس طرح ”زمین“ و ”زماں“ کے بارے میں خود مصنف کو اعتراف ہے کہ اس نعت کا وزن مفتعلت ہے اور یہ وزن ”زماں“ اُن پر پورا ہو جاتا ہے، نون غنہ حساب میں نہیں آتا۔

ثالثاً—اس لئے کہ ”آستان“ کے ”آ“ کو ایک حرف قرار دیا گیا ہے، حالانکہ تقطیع میں یہ دو حروف کے قائم مقام ہوتا ہے، جس طرح مصنف نے ص ۱۰۰ پر ”مآلی“ ہے، کا وزن ”مفاعیل“، قرار دیا ہے اور یہ تب ہی ہو سکتا ہے کہ ”ما“ بروزن ”مفا“ ہو، یعنی ”ما“، تین حروف شمار ہوں گے، ایک ”م“ اور دو حرف ”آ“۔

درج بالا وجہ کی بناء پر یہ تقطیع سر بر غلط اور بے قاعدہ ہے کیونکہ تقطیع کے بارے میں خود مصنف نے لکھا ہے کہ---”بھر کے ارکان سے ہم وزن کرنے کے لئے شعر کے الفاظ کے ٹکڑے کئے جاتے ہیں۔“ ص ۹۹۔

جبکہ مصنف نے نہ تو اس نعت کا بھر متعین کیا ہے، نہ اس کے مطابق حروف کے ٹکڑے کئے ہیں، پھر اس کو تقطیع کیونکر کہا جا سکتا ہے؟

تو آئیے اس نعت کا بھر معلوم کریں، پھر اس کے مطابق تقطیع کریں تاکہ صحیح صورت حال واضح ہو سکے لیکن اس کے لئے پہلے چند باتوں کا جانتا ضروری ہے۔

ا---علیٰ حضرت کی یہ انتہائی معیاری اور بلند پایہ نعت بحرمل، مشن سے ہے، جس کا پہلا رکن مشکول ہے، دوسرا سالم، پھر تیسرا مشکول اور چوتھا سالم، علی ہذا القیاس آخر تک۔

ب---بھرمل، اس بھر کو کہا جاتا ہے جس کا بنیادی رکن فاعلۃٌ ہو۔ یہ رکن اگر پورے شعر میں آٹھ دفعہ آئے تو اس کو رکن مشن کہا جاتا ہے۔

ج---ارکان، ان اوزان کے مفردات کو کہا جاتا ہے جو بھر کا تعین کرتے ہیں، مثلاً فاعلۃٌ یافعوُلُنْ یامفَاعِیْلُنْ۔ ان میں سے ہر ایک، ایک رکن ہے۔

د---بھرمل میں اگر فاعلۃٌ پورا آئے تو اسے رکن سالم کہا جاتا ہے۔ اس کے سات حروف ہوتے ہیں جن میں تین، یعنی دوسرا، پانچواں اور ساتواں حرف ساکن؛ جبکہ باقی چار متحرک ہوتے ہیں۔

ھ---اگر فَاعِلَاتُنْ کے حروف میں کہیں کمی بیشی ہو جائے تو اس کی بہت سی صورتیں ہیں، جن میں سے ایک یہ ہے کہ فَاعِلَاتُنْ کے دوسرے ساکن، یعنی الف اور ساتویں ساکن، یعنی نون دونوں کو حذف کر دیا جائے اور نون سے پہلے ”تا“، کو متحرک برقرار رکھا جائے۔ اس طرح فَاعِلَاتُنْ کی جگہ فَعِلَاث باتی رہ جاتا ہے۔ ایسے رکن کو مشکول کہا جاتا ہے۔ اس کے پانچ حروف ہوتے ہیں، جن میں سے صرف ایک ساکن ہوتا ہے یعنی چوتھا، باتی تین متحرک ہوتے ہیں۔

و--- یہ دونوں مل کر آدھا مصروفہ بناتے ہیں جس کے حروف ملفوظہ کی تعداد ۱۲ ہوتی ہے۔

پانچ فَعِلَاث کے اور سات فَاعِلَاتُن کے۔ پورے مصروفہ میں ۲۲ حروف ملفوظہ ہوتے ہیں۔

ز--- تقطیع کے دوران لفظ کے آخر میں آنے والی ہائے ساکن، اسی طرح وہ حروف علت جو ساکن ہوں اور اس ”ہا“ اور حروف علت کے مقابلے میں وزن کے اندر کوئی حرف نہ ہو، حذف ہو جاتے ہیں۔ (یہ نہیں کہ جہاں سے چاہاں حروف کو حذف کر دیا۔)

ح--- نون غنہ وزن میں شمار نہیں کیا جاتا۔

ط--- اگر دو حرف ساکن رکن کے اندر جمع ہو جائیں تو ان میں سے دوسرا متحرک شمار ہوتا ہے۔ جیسے ”تاج والے“ کا وزن فَاعِلَاتُن ہو گا کیونکہ الف اور جیم دو ساکن یکجا ہو گئے ہیں اور اس صورت میں دوسرا ساکن متحرک سمجھا جاتا ہے۔ اعلیٰ حضرت کے شعر میں ”بھیک“ کا ”ک“ ”مانگنے“ کا ”گ“ ”آستاں“ کا ”س“ اور ”حمد“ کی ”ڈ“ اسی نوع سے ہیں۔

ی--- مستزاد میں جوزائد ملکڑا لگایا جاتا ہے وہ اسی مصروفہ کے رکن اول اور رکن آخر کے مساوی ہوتا ہے۔

ک--- ہم جس بحر میں گفتگو کر رہے ہیں اس کا رکن اول فَعِلَاث ہے اور رکن آخر فَاعِلَاتُن اس لئے زائد ملکڑا فَعِلَاث فَاعِلَاتُن کے مساوی ہو گا اور اس کے حروف ملفوظہ کی تعداد بھی ۱۲ ہو گی۔ (مصنف نے دوارکاں کے مجموعہ کو ایک رکن بنادیا ہے۔)

ان تمام باتوں کو ذہن میں رکھئے اور پھر درج ذیل تقطیع ملاحظہ فرمائیے!  
 [بھر مل، مشن، رکن اول مشکول، دوم سالم۔ ہر مصرعہ کا وزن فَعَلَاثُ فَاعِلَاثُ فَاعِلَاثُ فَاعِلَاثُ۔  
 پورے مصرعہ میں حروف کی تعداد ۲۲/ اور آدھے مصرعہ میں ۱۲۔]

شعر کے حصے	حروف موجودہ و مفروضہ کا تین	آدھے مصرعہ کا وزن فَعِلَاثُ	حروف موجودہ و مفروضہ کی تعداد و مفروضہ کی تعداد	تقطیع اور وزن میں حذف ہو جانے والے حروف کی نشاندہی	
				فَعِلَاثُ	حروف موجودہ و مفروضہ کی تعداد
پہلے مصرعہ کا نصف اول	حروف موجودہ و مفروضہ کی تعداد	وَيَارِبْ ہے	جس نے تجھ کو	جس نے تجھ کو	”وہی“ ہے ”اور“ نے ”تینوں سے یا حذف ہو جائے گی۔
	حروف مفروضہ	ذُوَرْبَةٌ	جس نے تجھ کو	جس نے تجھ کو	”ہم“ کی دوسری ”ہا“ حذف ہو جائے گی۔
پہلے مصرعہ کا نصف دوم	حروف موجودہ و مفروضہ کی تعداد	ہَمَّثَنْ کَ	رَمْ بَنَا	رَمْ بَنَا	”ہمیں“ کی ”یا“ کہون عَنْهُ مانگئے کا نون غَنَّ شَانَہیں ہوں گے۔
	حروف مفروضہ	ہَمَّجِیْک	ہَمَّجِیْک	ہَمَّجِیْک	”تراء“ کا الف اور ”آستان“ کا نون غَنَّ شَانَہیں ہوں گے۔
دوسرا مصرعہ کا نصف اول	حروف موجودہ و مفروضہ کی تعداد	تَرَا	تَرَا	تَرَا	”تراء“ کا الف اور ”آستان“ کا نون غَنَّ شَانَہیں ہوں گے۔
	حروف مفروضہ	آس	تَرَا	تَرَا	”تراء“ کی ”یا“ حذف ہو جائے گی۔
دوسرا مصرعہ کا نصف دوم	حروف موجودہ و مفروضہ کی تعداد	حَمَّ	حَمَّ	حَمَّ	”تجھے“ کی ”یا“ حذف ہو جائے گی۔
	حروف مفروضہ	حَمَّجِیْک	حَمَّجِیْک	حَمَّجِیْک	”تجھے“ کی ”یا“ حذف ہو جائے گی۔

اس تقطیع سے واضح ہے کہ ہر مصرعہ ۲۲ حروف مفروضہ پر مشتمل ہے اور نصف مصرعہ ۱۲ حروف مفروضہ پر۔ جو نکڑا زیادہ کیا گیا ہے وہ دوار کان کے ساتھ وزن میں مساوی ہے اور آدھے مصرعہ کے برابر ہے اس لئے اس میں بھی ۱۲ حروف مفروضہ پائے جاتے ہیں۔

یہ نعت از اول تا آخر اسی وزن اور نجح پر چلتی ہے اور علم عرض کے اعتبار سے ایک بے نظیر و بے مثال شہکار کی حیثیت رکھتی ہے۔

آخر میں گزارش ہے کہ اگر کسی فاضل کو میری تقطیع و توضیح سے اختلاف ہو تو وہ واضح فرمائیں کہ ان کے نزدیک یہ نعت کس بھر میں ہے اور اس کا وزن کیا ہے؟ ویسے اختلاف شاید ممکن نہ ہو کیونکہ یہ نعت بعینہ اس بھر اور وزن میں ہے جس میں حافظ شیرازی کی یہ غزل ہے۔

بِمَلَازْمَانِ سُلْطَانِ، كَهْ رَسَانْدَانِ دُعَارَا

كَهْ بَشَكِرِ پَادِشاَهِي، زَنْظَرِ مَرَانِ گَدَارَا

او راساً تَذَهَّبَ عَلَمَ عَرْوَضَ كَهْ نَزَدِ يَكِ اسْ غَزَلَ كَاهِي وزَنَ هَبَ جَوَيْسَ نَهَ بِيَانِ كَيَا هَبَ - چَنَانْجَه

عَلَامَهْ غَيَاثَ الدِّينْ "مَنْهَاجُ الْعَرْوَضْ" كَهْ حَوَالَهَ سَهَ لَكَهْتَهِ هَيْسَ -

"رَمَلْ مَشْمَنْ، يَكِ رَكَنْ مَشَكُولْ وَيَكِ سَالْمَ عَلَى التَّرْتِيبْ - ازْ حَافَظْ"

بِمَلَازْمَانِ سُلْطَانِ، كَهْ رَسَانْدَانِ دُعَارَا

كَهْ بَشَكِرِ پَادِشاَهِي، زَنْظَرِ مَرَانِ گَدَارَا

فَعِلَاتُ فَاعِلَاتُنْ فَعِلَاتُ فَاعِلَاتُنْ"

غَيَاثُ اللُّغَاتِ (فارسی) فَصْلِ عَيْنِ مَهْمَلَهِ مَعْ رَاهِمَهْمَلَهِ، زَيْرِ مَادَهِ "عَرْوَضْ" ص ۳۳۸ -

میرے خیال میں اس کے بعد کسی ثبوت کی ضرورت نہیں رہتی۔



علم عرض کے حوالے سے تو اس کی وہی تقطیع ہے جو بیان ہوئی ہے؛ البتہ جو قارئین ادبی ذوق تو رکھتے ہوں مگر اوزان و بحور کو اصطلاحی طور پر نہ جانتے ہوں ان کے لئے ایک اور تقطیع پیش خدمت ہے جس کا فن عرض سے تو کوئی تعلق نہیں مگر اس سے وزن سمجھنے میں آسانی ہو جائے گی۔

اس کا طریقہ یہ ہے کہ آپ ایک رکن بحر کامل سے لیں یعنی مُتَفَاعِلُنْ اور ایک رکن بحر متقارب سے لیں یعنی فَعُولُنْ اور ان دونوں کو ملا کر مُتَفَاعِلُنْ فَعُولُنْ کہیں۔ یہ مُتَفَاعِلُنْ فَعُولُنْ بحروف کی تعداد اور حرکات و سکنات کا اعتبار سے مساوی ہے فَعِلَاتُ فَاعِلَاتُنْ کے ساتھ۔ ملاحظہ فرمائیے!

ف	ع	ل	أ	ث	ف	أ	ع	ل	أ	ث	ن
م	ث	ف	أ	ع	ل	ن	ف	أ	ع	ل	ن

آپ دیکھ رہے ہیں کہ دونوں میں بارہ حروف ہیں جن میں چوتھا، ساتواں، دسویں، اور

بارہواں ساکن ہیں، باقی سب متحرک ہیں۔ اس کے مطابق تقطیع یوں ہوگی۔

آدھا مصرعہ			
لُن	فَعُو	عِلْن	مُتَفَا
کو	نِجَھ	هَدْس	وَهَرَب
یا	بنا	گَرَم	هَمْتَن
کو	گَنْ	كَمَا	هَمْبَھِی
یا	بِتا	سَتا	تَرَآ
یا	خدا	دَبَ	تَجْھِیم

اس تقطیع کا اگرچہ علم عروض سے کوئی تعلق نہیں ہے کیونکہ عروض والوں کے ہاں مُتفاء علْن فَعُولُن کی ترکیب سے کوئی بحث نہیں بنتا؛ تاہم عام قارئین اور نعت خوان حضرات اس طرح نعت مستزاد کا وزن بآسانی سمجھ سکتے ہیں اور ترجم سے پڑھ کر لطف انداز ہو سکتے ہیں۔



## مبارک باد

سب سے چھوٹی بیٹی عائشہ داّم نے جب چوتھی کلاس میں فٹ پوزیشن حاصل کی اور انہی دنوں ناظرہ ختم قرآن کی سعادت سے بھی بہرہ و رہوئی تو اس کی فرمائش پر یہ نظم لکھی گئی۔ داّم

عائشہ اچھی بچی ہے بھولی بھالی بچی ہے  
 شوق ہے اس کو پڑھنے کا سب سے آگے بڑھنے کا  
 کرتی ہے یوں یاد سبق سن کر ہی استاد سبق  
 ہوتے ہیں بشاش بہت دیتے ہیں شاباش بہت  
 جب بھی ہوتا ہے اگزام لے کر آتی ہے انعام  
 کپ جب اس کو ملتا ہے چہرہ خوشی سے کھلتا ہے  
 خوش خوش دوڑتی آتی ہے سب کو کپ دکھلاتی ہے  
 اس دن گھر کے سب افراد بے حد ہوتے ہیں دلشاہ  
 امی ، ابو ، پھولی جان بہنیں ، بھائی ، بھائی جان  
 کرتے ہیں سب پیار اُسے پہناتے ہیں ہار اُسے  
 پھر ہوا اللہ کا احسان پڑھ لیا اُس نے پورا قرآن  
 پھوپھی جان پڑھاتی تھیں جوڑ روائی سکھلاتی تھیں  
 ختم کیا قرآن تھا جب آئے رشتہ دار تھے سب

عمر جوڑے لائے تھے ہار بھی لے کر آئے تھے  
کپڑے اس نے پہنے جب ڈالے گلے میں گھنے جب  
بہت ہی دلکش لگتی تھی حد سے زیادہ بجتی تھی  
پھر انعامِ الہی ہوا ختم کلامِ الہی ہوا  
پیے نچحاور سب نے کئے نوٹ کرارے اس کو دیئے  
جب تقریب یہ تام ہوئی اس دن دعوتِ عام ہوئی  
سب ہی مزے سے کھانے لگے مرغ پلاو اڑانے لگے  
اللہ ان کو شاد رکھے ان کے گھر آباد رکھے  
عائشہ کی ہو عمر طویل اور نگہبانِ ربِ جلیل  
ختم بھی اس کو مبارک ہو  
نظم بھی اس کو مبارک ہو



## ایک استفتاء

### اور اس کا پس منظر

قارئین کرام! عربی حروف میں ض ایک ایسا حرف ہے جس کا تلفظ انہائی مشکل ہے اور اہل زبان کے سوا کوئی بھی شخص اس کو با سانی صحیح طور پر ادا نہیں کر سکتا۔ اسی لئے علماء تجوید نے متفقہ طور پر اس کے مخرج کو **أَعْسَرُ الْمَخَارِجُ** یعنی مشکل ترین مخرج قرار دیا ہے۔ یہی وجہ یہ ہے کہ صدیاں گزر جانے کے باوجود آج بھی یہ ابھسن موجود ہے کہ اس کی آواز د سے مشابہ ہونی چاہئے یا ظا سے۔ اگرچہ اس کا اپنا مخرج د اور ظ دونوں سے جدا اور مختلف ہے مگر ماہرین فن تجوید جب اس کو ادا کرتے ہیں تو اس کی آواز انہی دو حروف میں سے کسی ایک کے ساتھ ملتی جلتی نہیں دیتی ہے۔ جو لوگ حرمین شریفین میں حاضری کی سعادت سے بہرہ ور ہیں، وہ جانتے ہیں کہ وہاں کے بیشتر ائمہ ض کو د سے مشابہ پڑھتے ہیں۔ اسی طرح مصر اور دیگر ممالک جن میں عربی بولی جاتی ہے، ان کے قاریوں کا تلفظ بھی د کے قریب تر ہے۔ لیکن عجم؛ بالخصوص پاک و ہند کے بعض مجوہ دین اس کو ظ سے مشابہ ادا کرتے ہیں اور اسی کو درست سمجھتے ہیں۔

آج سے تقریباً تیس سال پہلے مجھ سے چند طلباء درس نظامی کی کچھ کتابیں پڑھا کرتے تھے

جن میں حبیب اللہ نعمانی اور سمیع اللہ نہایت ذہین طلباء میں شمار ہوتے تھے اور میرے ساتھ بھر پور علمی مباحثے کیا کرتے تھے۔ انہی دنوں ایک مرتبہ ض کا مسئلہ چل نکلا۔ نعمانی صاحب اور ان کے ہماؤ طلباء ض کو ظا کے مشابہ قرار دیتے تھے اور اس پر دلائل پیش کرتے تھے؛ جبکہ میں اس کا تلفظ دے کے قریب تر سمجھتا تھا اور اس کی وجہ یہ بیان کرتا تھا کہ عرب قاریوں کی اکثریت چونکہ اس کو دے کے مشابہ پڑھتی ہے اس لئے یہی درست ہے کیونکہ کسی بھی حرف کا صحیح تلفظ وہی ہوتا ہے جو اہل زبان کے ہاں مروج ہو۔ ظا ہر ہے انگریزی حروف کی صحیح آوازو، وہی ہو گی جو ان حروف کو بولتے وقت انگریز منہ سے نکلتے ہیں۔ اسی طرح چینی، جاپانی، اردو، فارسی اور پشتو وغیرہ زبانوں کے حروف کے وہی مخارج درست ہوں گے جن سے اہل زبان ان حروف کو ادا کرتے ہیں، نہ کہ خود ساختہ مخارج۔ اس کے جواب میں نعمانی صاحب کا موقف یہ ہوتا تھا کہ کسی عربی یا عجمی قاری کا تلفظ سند نہیں ہے؛ بلکہ دارو مد ارقواد پر ہے اور تجوید کے قواعد کے مطابق ض اور ظا میں زیادہ صفات مشترک ہیں؛ جبکہ ض اور د میں بہت کم صفات کا اشتراک پایا جاتا ہے۔ اس لئے ض کو اسی حرف سے مشابہ ادا کرنا چاہئے جس کے ساتھ اس کی زیادہ تر صفات مشترک ہیں یعنی ظا کے ساتھ؛ جبکہ میں یہ کہتا تھا کہ زیادہ صفات کے اشتراک سے یہ لازم نہیں آتا کہ دونوں کی آواز بھی آپس میں مشابہ ہو، اور اس کی متعدد مثالیں پیش کر دیتا تھا، جن کا نعمانی صاحب کے پاس کوئی جواب نہیں ہوتا تھا۔ آخر میں نے نعمانی صاحب اور ان کے ہماؤ طلباء کےطمینان قلب کے لئے ان کو ایک استفتاء مرتب کر کے دیا کہ اس کو اپنی طرف سے ان قاریوں کی طرف بھیجیں جو ض کو ظا سے مشابہ پڑھنے کے قائل ہیں۔ اگر انہوں نے کوئی معقول جواب دے دیا تو میں آپ کے ساتھ متفق ہو جاؤں گا۔

نعمانی صاحب نے وہ استفتاء متعدد تجوید سکھانے والے مدارس کو بھیجا مگر وہاں سے جو جوابات آئے ان سے خود نعمانی صاحب ہی مطمئن نہ ہو سکے تو میں کس طرح اتفاق کر سکتا تھا۔۔۔!

آخر نعمانی صاحب نے از خود میرے اشکالات کو ملحوظ رکھ کر ایک جواب لکھا اور یقین جانئے کہ ان کا جواب مختلف مدارس سے آنے والے جوابات سے بدرجہا بہتر تھا۔ اس لئے میں نے ان کو بھرپور داد دی اور ان کی ذہانت کو سراہا؛ تا ہم فتنی لحاظ سے اس جواب میں بھی متعدد جھوٹوں اور کمزوریاں تھیں، اس لئے اس کے ساتھ متفق ہونا بھی ممکن نہیں تھا۔

طویل عرصہ گزر جانے کے باوجود ہنوز یہ استفتاء جواب طلب ہے۔ اس کتاب میں اس کو اسی لئے شامل کیا جا رہا ہے کہ اگر کوئی صاحب علم، فن تجوید کے حوالے سے اس کا اطمینان بخش جواب دے سکیں تو ہم ان کے نہایت شکر گزار ہوں گے۔

واضح رہے کہ پاک و ہند میں اس مسئلے کو فرقہ دارانہ رنگ دے دیا گیا ہے اور عام طور پر یہ سمجھا جاتا ہے کہ بریلوی حضرات ض کو دے کے مشابہ پڑھتے ہیں؛ جبکہ دیوبندی حضرات اس کو ظ سے ہم آہنگ ادا کرتے ہیں۔ متعدد مقامات پر اس وجہ سے تاز عات بھی ہو چکے ہیں، حالانکہ یہ مخف سغالٹہ ہے کیونکہ شیخ عبدالرحمٰن سدیس، شیخ علی ابن عبدالرحمٰن حذیفی اور دیگر بہت سے عرب قراء اور ہجودین بھی اس کو دے سے مشابہ پڑھتے ہیں حالانکہ ان کا بریلویت سے دور دراز کا بھی کوئی تعلق نہیں پوچھا کر۔۔۔ ”قرآن شریف میں ”زوآڈ“ کا پڑھنا صحیح ہے یا ”دوآڈ“ پڑھنا چاہئے۔“

ظاہر ہے کہ ”زوآڈ“ یا ”دوآڈ“ نام کا کوئی حرفاً سرے سے پایا ہی نہیں جاتا اس لئے مولیانا نے وضاحت کی کہ ”۔۔۔“ اصل حرفاً ضاد ہے۔ اس کو اصلی مخرج سے ادا کرنا واجب ہے۔ اگر نہ ہو سکے تو بحالت معدود ری دال پر (یعنی مولیٰ دال) کی صورت سے نماز ہو جاوے گی۔“

اگر مولیانا گنگوہی ض کو ظ کے قریب سمجھتے تو ”زا پر“، یعنی مولیٰ ”ز“ کی صورت میں صحیح نماز کا فتویٰ دیتے، یا یوں کہتے کہ بحالت مجبوری ”زا پر“ پڑھئے یا ”دال پر“ دونوں صورتوں میں

نماز ہو جائے گی جبکہ انہوں نے ”زاں پر“ کو سرے سے قابل التفات نہیں سمجھا اور ”دال پر“ پر نماز صحیح ہونے کا فتوی دیا جس سے واضح ہے کہ مولینا گنگوہی اور ان کے فتوی کی تصدیق کرنے والے علماء ض کو دکے قریب تر سمجھتے ہیں، نہ کہ ظاکے۔

(اگلے صفحہ پر ”فتاوی رشیدیہ“ سے اس فتوی کا عکس پیش خدمت ہے۔)

اب آپ ہی بتائیے قارئین کرام کہ کیا مولینا گنگوہی اور ان کے مصدقین علماء بریلوی تھے---؟

براہوں فرقہ وارانہ ذہنیت کا، جس کے علمبردار چھوٹے چھوٹے اختلافات کو اتنا بڑھادیتے ہیں کہ معاملہ ہاتھا پائی اور سر پھٹوں تک جا پہنچتا ہے۔

قارئین سے گزارش ہے کہ آپ بھی اس استفتاء کا مطالعہ فرقہ وارانہ تعصب کے پس منظر میں نہ کریں؛ بلکہ خالص علمی، فنی اور تحقیقی حوالے سے اس کا جائزہ لیں اور اگر کوئی خامی محسوس کریں تو ہمیں آگاہ کریں۔ شکریہ!

میں تو اس استفتاء کو بھول بھال چکا تھا؛ البتہ نعمانی صاحب نے تیس سال سے زیادہ عرصہ گزر جانے کے باوجود ادب تک اسے محفوظ رکھا ہوا ہے۔ چنانچہ ہم انہی کے تعاون اور شکریہ کے ساتھ اس کو پیش کر رہے ہیں۔

عام قارئین تو شاید اسے پوری طرح نہ سمجھ سکیں؛ البتہ فن تجوید سے آگاہ حضرات اس سے بھر پور لطف اور حظ اٹھا سکتے ہیں۔ دائم

فتاویٰ رشیدیہ (کامل) مطبوعہ ایجو کیشن  
پریس، پاکستان چوک، کراچی، کے ص ۳۲۱ پر

## موجود فتویٰ کا عکس

### حرف ضاد ادا کرنے کا طریقہ

سوال:- چند اشخاص حرف (ض) (دُوآد) قرآن شریف میں پڑھنے سے اعتراض کرتے ہیں اور کہتے ہیں کہ تم قرآن شریف میں (دوآد) پڑھتے ہو تو عربی لفظ جو بہان اور دوبلتے ہو تو دفنو کو (دو دو) کیوں نہیں کہتے اور ضیاد الدین کو (دیار الدین) کیوں نہیں، کہتے یہ بھی تعریف ہے تو قرآن شریف میں (ز دوآد) کا پڑھنا صحیح ہے یا (دوآد) پڑھنا چاہیے۔ زیاد دو اسلام و قرآن حضر العباد حمایت اللہ سائیں تم پور ضلع ایسہ پر گئہ پیاسی معرفت جا ب علیہ العلیم خال صاحب

لکھاں - فقط

جواب:- اصل حرف ضاد ہے اس کو اصلی فرج سے ادا کرنا اجب ہے۔ اگر نہ ہو کے تو مخدوسی دال پر کی صورت سے بھی نماز ہو جاوے گی فقط واللہ تعالیٰ اعلم۔ نبہ رشیدیہ

عن عفی عنہ۔

صحیح عایت الہی عفی عنہ

الجواب صحیح حلیل احمد

درس مدرسہ

عددس اول مدرسہ

سہار پنڈ

منظہر العلوم سہار پنور

الجواب صحیح علام رسول عفی عنہ

الجواب صحیح علام رسول عفی عنہ

درس مدرسہ دیوبند

درس مدرسہ دیوبند

از گردہ دنیا

اشراف علی عفی عنہ

دروگل علی  
حریر الرحمن

سر نبہ محمد عفی عنہ

درس اول  
دین

درسہ دیوبند  
دین

صحیح اشرف علی عفی عنہ۔

Marfat.com

## استفتاء

بسم الله الرحمن الرحيم

کیا فرماتے ہیں علماء قرآن و تجوید اس مسئلہ میں کہ

زید نے عمر سے پوچھا کہ ض کو جب اپنے مخرج سے تمام صفات کو ملحوظ رکھ کر ادا کیا  
جائے تو اس کی آواز ظ سے مشابہ ہوگی یاد سے؟

عمر نے جواب دیا کہ جب ض کو اپنے مخرج سے تمام صفات کو ملحوظ رکھ کر ادا کیا جائے  
تو اس کی آواز یقیناً ظ کے ساتھ مشابہ ہوگی، د کے ساتھ ہرگز نہیں ہوگی۔ اس پر اس نے دلیل یہ  
پیش کی کہ چونکہ ض بغیر وصف استطالت کے ظ کے ساتھ تمام صفات میں شریک ہے اور  
ضابطہ یہ ہے کہ ”جو حرف کسی حرف کے ساتھ جتنی زیادہ صفتوں میں شریک ہوگا، اتنا ہی وہ اس  
حرف کے زیادہ مشابہ ہوگا“ (سبیل الرشاد، ص ۱۸) اس لئے ض، ظ سے مشابہ ہوگا۔

اور چونکہ ض سوائے صفتِ اصوات اور جہر کے کسی بھی صفت میں د کے ساتھ شریک  
نہیں۔ ”لہذا صفات کے اس اختلاف کی وجہ سے ان دونوں کی آوازیں ایک دوسرے سے مختلف  
اوہ متابعن ہوں گی“ (سبیل الرشاد، ص ۲۰) اس لئے ض، د کے مشابہ نہیں ہوگا۔

زید نے کہایہ دونوں ضابطے۔۔۔ پہلا یہ کہ جتنی زیادہ صفتوں میں اشتراک ہوگا اتنا ہی تشابہ  
زیادہ ہوگا، اور دوسرا یہ کہ جتنا صفات میں اختلاف ہوگا اتنا ہی دو حروف کی آواز میں اختلاف ہوگا،  
صفاتِ حروف کو ملاحظہ کرنے کے بعد صحیح نہیں معلوم ہوتے۔

پہلے ضابطے پر یہ اعتراض ہے کہ بہت سے ایسے حروف ہیں جو صفات میں شریک ہیں لیکن  
ان کی آوازوں میں مشابہت نہیں ہے۔

## مثلاً

**ک** --- مہموسہ، شدیدہ، مستفلہ، منفتحہ، مصمٹہ ہے۔

اور

**ت** --- مہموسہ، شدیدہ، مستفلہ، منفتحہ، مصمٹہ ہے۔

کیا صفات کے اشتراک کی وجہ سے **ک** اور **ت** میں کوئی مشابہت ہے؟

## اسی طرح

**ح** --- مہموسہ، رخوہ، مستفلہ، منفتحہ، مصمٹہ ہے۔

اور

**ث** --- مہموسہ رخوہ، مستفلہ، منفتحہ، مصمٹہ ہے۔

کیا ان میں کوئی صوتی ہم آنگی پائی جاتی ہے؟

## یونہی

**ج** --- شدیدہ، مجھورہ، مستفلہ، منفتحہ، مصمٹہ، مقلقلہ ہے۔

اور

**ذ** --- شدیدہ، مجھورہ، مستفلہ، منفتحہ، مصمٹہ، مقلقلہ ہے۔

چھ صفات میں اشتراک کے باوجود صوتی تشابہ مفقود ہے۔

**ض** اور **ظ** میں تو پھر بھی استطالت کا فرق ہے؛ جبکہ مندرجہ بالا حروف تمام صفات ذاتیہ میں مشابہ ہیں، اس کے باوجود ان میں قطعاً صوتی تشابہ نہیں ہے۔ معلوم ہوا، یہ ضابطہ کہ ”جتنی زیادہ صفتؤں میں اشتراک ہوگا، اتنا ہی تشابہ زیادہ ہوگا“، صحیح نہیں ہے۔

اگر یہ کہا جائے کہ درج بالا حروف میں اگر چہ صفاتی اشتراک ہے لیکن مخارج جدا جدایں اس

لئے صوتی تشابہ پیدا نہیں ہوتا، تو عرض یہ ہے کہ مخرج توض اور ظ کا بھی جدا ہے---کہاں حافہ لسان اور اضراس علیا اور کہاں زبان کی نوک اور شایا علیا کا سر ا---!!  
دوسرے ضابطے یعنی ”جتنا صفات میں اختلاف ہوگا، اتنا ہی صوتی تشابہ کم ہوگا“ پر یہ اعتراض ہے کہ چند حروف صفات میں اختلاف کے باوجود صوتی مشابہت رکھتے ہیں۔

### مثال

ٹ--شدیدہ، مصمته، مجھورہ، مستعلیہ، مطبقہ، مقلقلہ ہے

### اور

ت--شدیدہ، مصمته، مہمودہ، مستفلہ، منفتحہ، غیر مقلقلہ ہے۔

یہ دونوں سوائے وصف شدت اور اصمات کے تمام صفات میں مختلف ہیں، اس کے باوجود ان میں صوتی تشابہ موجود ہے، اس لئے دوسرا ضابطہ بھی صحیح نہ ہوا۔

اگر یہ کہا جائے کہ ان میں تشابہ اتحاد مخرج کی وجہ سے ہے، تو عرض یہ ہے کہ اسی مخرج سے دبھی ادا ہوتی ہے لیکن اس کا صوتی تشابہ دونوں میں سے کسی کے ساتھ بھی نہیں ہے، باوجود یہکہ وہ چار صفات---جہر، شدت، اصمات اور قلقلہ میں ٹ کے ساتھ اور چار صفات---شدت، استفال، انفتاح اور اصمات میں ت کے ساتھ مشابہ ہے۔

اب سوال یہ ہے کہ عمر کا جواب صحیح ہے یا نہیں؟ اگر صحیح ہے تو زید کے اعتراضات کا کیا جواب ہے؟ زید کے اشکالات کا مسکت اور مفصل جواب مرحمت فرمائیں فرمائیں۔

بینوا بالتفصیل، تستحقوا الاجر الجزیل، عندالملک الجلیل



## درازی کی اذان

(یہ مضمون اور اس کے بعد والے تین مضامین ماهنامہ جامِ عرفان کے مختلف شماروں میں عم مکرم حضرت قاضی شمس الدین صاحب مرحوم و مغفور کے نام سے شائع ہوئے تھے اور درحقیقت ان کے لئے مواد اور حوالہ جات انہوں نے ہی مہیا کئے تھے : البته تحریر و ترتیب چونکہ میری تھی اسلائی یہ مضامین اس مجموعے میں شامل کر دیئے گئے ہیں۔ دامت)

خلیفہ معتضد باللہ عباسی متوفی ۲۹۰ھ کے زمانے کا واقعہ ہے کہ بغداد کے ایک تاجر سے کسی بڑے رئیس نے رقم قرض لی۔ لیکن جب ادا یگی کا وقت آیا تو اس نے ٹال مٹول شروع کر دی اور آخر میں رقم دینے سے صاف انکاری ہو گیا۔ تاجر جب بھی اپنی رقم کا مطالبہ کرنے جاتا، رئیس کے ملازم اس کو دھکے دے کر باہر نکال دیتے۔ رقم چونکہ کافی تھی اس لئے تاجر بہت پریشان تھا۔ پولیس کے بڑے افر سے بات کی تو اس نے بھی معذرت کر دی۔ پھر وزیر سے ملا۔ اس نے بھی بہانہ کر دیا کہ اتنے بڑے آدمی کا ہم کیا کر سکتے ہیں۔ رقم بہت زیادہ تھی، نہ تاجر معاف کر سکتا تھا، نہ ہی ملنے کی کوئی امید تھی۔ اس لئے اپنے اس صدمے کو ہر شخص کے سامنے بیان کرتا رہتا تھا۔

تاجر کا بیان ہے کہ ایک دن ایک آدمی کے سامنے جب میں نے اپنارونا رویا تو اس نے مجھ سے کہا کہ تم فلاں درزی کے پاس کیوں نہیں جاتے؟ وہ تم کو رقم فوراً دلا دے گا۔ میں نے کہا کہ جب بڑے بڑے امراء نے معذوری ظاہر کر دی ہے تو وہ درزی بے چارہ کیا کر سکے گا؟ مگر اس شخص نے کہا

کہ تم درزی سے ایک دفعہ مل کر تو دیکھو۔ چنانچہ میں اس درزی کے پاس گیا اور اس کو مقصد بتایا۔ اس نے کہا کہ ٹھہرو، میں تمہارے ساتھ چلتا ہوں۔ چنانچہ ہم دونوں اس رئیس کے پاس گئے۔ اس نے درزی کو دیکھتے ہی ہمارا بڑا اکرام کیا۔ درزی نے بڑی بے پرواہی سے اس کو کہا کہ اس شخص کے جتنے روپے تمہارے ذمے ہیں، وہ اسے دے دو، ورنہ میں اذان کہتا ہوں۔

رئیس نے فوراً کہا ”خدا کے لئے اذان نہ دینا۔ میں رقم ابھی دیتا ہوں۔“

چنانچہ اس نے رقم میرے حوالے کر دی اور ہم واپس آگئے۔ اب راستے میں میں نے اس درزی سے کہا کہ جناب! میری رقم تو ڈوب ہی چکی تھی، آپ کے ذریعے واپس ملی ہے۔ میرا دل چاہتا ہے کہ اس رقم میں سے کچھ آپ بھی قبول کر لیں، مجھے بہت خوشی ہوگی۔

درزی بولا کہ تم کیا سمجھتے ہو! اگر میں روپیہ لینے لگوں تو لکھ پتی نہ بن جاؤں۔

پھر میں نے پوچھا کہ آپ کی اس بات کا کیا مطلب تھا کہ ”اس شخص کے روپے دے دو، ورنہ میں اذان کہتا ہوں۔“

درزی بابا نے پہلے تو ٹالنے کی کوشش کی، لیکن میرے اصرار پر اس نے عجیب واقعہ سنایا۔

اس نے بتایا کہ جس جگہ میری دکان ہے، اس کے سامنے زنانہ حمام ہے۔ حمام کے پڑوس میں ایک ترکی جرنیل کا مکان تھا، جو کبھی کبھی گھر آتا تھا۔ ایک رات ایسا اتفاق ہوا کہ اس جرنیل نے شراب پی لی اور نشہ میں بد مست ہو کر گھر سے باہر نکل آیا۔ اتفاق سے اسی وقت ایک عورت جو کسی رئیس گھرانے کی تھی اور قسمی زیورات و لباس میں ملبوس تھی، حمام سے باہر نکلی تو اس ترکی جرنیل نے اس کو پکڑ لیا اور گھر لے جانے لگا۔

اس عورت نے شور کیا کہ مسلمان بھائیو! مجھے بچاؤ، ایک تو میری عصمت بر باد ہو جائے گی۔

دوسرے، میرے خاوند نے قسم کھار کھی ہے کہ اگر میں رات کو گھر سے باہر رہی تو میں تین طلاق سے مطلقہ ہو جاؤں گی۔

اور تو کوئی آگے نہ بڑھا۔ میں نے ہمت کی اور جرنیل سے کہا کہ یہ کیا کرتے ہو؟ چھوڑو اس عورت کو۔

اس جرنیل کے ہاتھ میں ایک ڈنڈا تھا۔ اس نے ایک ہاتھ سے تو عورت کو قابو کیا اور دوسرے ہاتھ سے ڈنڈا میرے سر پر دے مارا۔ میرا سر پھٹ گیا اور وہ چیختی چلاتی عورت کو گھر کے اندر لے جانے میں کامیاب ہو گیا۔

مجھے اس ناکامی پر سخت غصہ تھا۔ عشاء کی نماز کے وقت میں مسجد میں گیا اور نماز کے بعد نمازوں کے سامنے یہ صورت حال رکھی تو سب نے بالاتفاق کہا کہ ہم تمہارے ساتھ چلتے ہیں اور اس جرنیل کو روکنے کی کوشش کرتے ہیں چنانچہ ہم سب نے جا کر اس کے مکان کو گھیر لیا۔ لیکن وہ اپنے بہت سے نوکر چاکر لے کر باہر نکلا، جن کے ہاتھوں میں ڈنڈے تھے اور ہماری پٹائی شروع کر دی آخر ہم بھاگنے پر مجبور ہو گئے۔ سب سے زیادہ مار مجھے پڑی۔ بدن لہولہاں ہو گیا۔

ہوش میں آنے پر میں لنگڑا تا، لڑکھڑا تا گھر پہنچا۔ اس ہنگامے میں چولہا بھی گرم نہ کر سکا تھا۔ غصہ بھی تھا کہ مشن ناکام کیوں ہو گیا۔ زخم بھی درد کرتے تھے، بھوک بھی تھی اور سب سے زیادہ یہ کہ اس عورت کی آواز کانوں میں گونج رہی تھی ”مسلمان بھائیو! مجھے بچاؤ۔“

جب کوئی صورت سمجھنہ آئی اور ما یوسی طاری ہونے لگی تو خدا تعالیٰ کی غیرت کو جوش آگیا اور اس نے از غیب ایک سبب بنادیا۔

وہ یہ کہ میرے دل میں آیا کہ کیوں نہ صبح کی اذان کہہ دوں۔ جرنیل سمجھے گا کہ صبح طلوع ہو گئی ہے اور اس عورت کو گھر سے نکال دے گا۔ چنانچہ میں نے چھت پر چڑھ کر اذان کہی اور اذان کے بعد اس جرنیل کے دروازے کی طرف ٹکٹکی باندھ کر دیکھنے لگا کہ اب وہ عورت باہر نکلتی ہے اور اب نکلتی ہے۔ اسی خیال میں محو تھا کہ مکان کے نیچے بہت سے سواروں اور پیادوں کی آوازیں آنے لگیں کہ اذان کس نے کہی ہے؟ میں خوش ہوا کہ شاہد میری نصرت کے لئے یہ لوگ آئے ہیں۔ میں نے زور سے کہا کہ

اذان میں نے کہی ہے۔ انہوں نے کہا کہ نیچے اترو۔ میں نیچے اتر اتو انہوں نے مجھے گرفتار کر لیا اور کہا کہ چلو امیر المؤمنین کے پاس۔

ہو ایوں کہ اس رات خلیفہ مقتضد کی ضرورت سے مکان کی چھت پر چڑھا اور میری اذان سن لی۔ اس نے اسی وقت پولیس کو حکم دیا کہ اس اذان دینے والے کوفوراً گرفتار کر کے لاو۔

چنانچہ وہ مجھے دربار میں لے گئے۔ دل میں سو سو طرح کے اندیشے آرہے تھے کہ جرنیل نے تو پٹائی ہی کی تھی، اب نہ جانے بادشاہ کیا حشر کرے گا؟ دربار دیکھ کر میں دہشت زدہ ہو گیا۔ نیکی برباد، گناہ لازم۔

بادشاہ نے جلال سے پوچھا کہ اذان تم نے کہی ہے؟

مجھ پر اتنی دہشت طاری تھی کہ میری زبان ہی بند ہو گئی۔ بادشاہ سمجھ گیا کہ یہ خوفزدہ ہو گیا ہے۔ چنانچہ اس نے میرے ساتھ نرم الجہہ میں با تیں شروع کر دیں اور کہا کہ دیکھو! ابھی تو آدھی رات بھی نہیں ہوئی اور صبح کی اذان کے ساتھ لوگوں کی مختلف ضرورتیں وابستہ ہوتی ہیں۔ تہجد خواں تہجد پڑھنا ختم کرتے ہیں۔ روزہ دار روزہ بند کرتے ہیں۔ قافلے والے روائی کی تیاری کر کے چل پڑتے ہیں۔ کاشتکار کسان کھیتوں میں جاتے ہیں۔ تنوروں والے روٹیاں پکانا شروع کر دیتے ہیں۔ تمہاری غلط وقت کی اذان سے کتنے لوگوں کو تکلیف ہو سکتی ہے۔

بادشاہ کے اس نرم الجہہ سے مجھ میں بھی جواب دہی کی ہمت واپس آگئی۔ میں نے کہا کہ حضور! جان بخشی ہو تو پورا قصہ عرض کرو۔ بادشاہ نے کہا کہ فکر مت کرو، قصہ بیان کرو۔ چنانچہ میں نے پوری سرگزشت بادشاہ کے گوش گذار کر دی۔

قصہ سننا تھا کہ بادشاہ غصہ سے بے قابو ہو گیا اور پولیس کے افراد علی کو حکم دیا کہ اس جرنیل اور اس عورت کو فوراً میرے رو برو پیش کرو۔ بادشاہ کے حکم پر پولیس گئی اور دونوں کو گرفتار کر کے لے آئی۔ بادشاہ نے اپنے لڑکے کو کہا کہ اس عورت کو اندر محل میں لے جاؤ اور گھر کی معزز خواتین کو اس کے ساتھ کرو، تم بھی ساتھ جاؤ اور اس کے شوہر کو میری طرف سے کہنا کہ اس عورت کے گھر سے غیر حاضر ہونے میں

اس کا کوئی قصور نہیں۔ تم اس پر خفانہ ہونا۔ چنانچہ وہ عورت اس عزت و اکرام سے گھر پہنچ گئی۔

اب بادشاہ نے جرنیل سے پوچھا کہ تمہاری تnxواہ کتنی ہے؟ اس نے بڑی تnxواہ بتائی۔ پھر پوچھا کہ تمہاری جاگیر کتنی ہے؟ اس نے جاگیر بھی معقول بتائی۔ پھر بیویوں اور باندیوں کا پوچھا تو ان کی بھی بڑی تعداد اس نے بیان کی۔ بادشاہ نے اس سے کہا کہ ظالم! اتنی تnxواہ، اتنی جاگیر، اتنی بیویاں اور باندیاں ہوتے ہوئے بھی تم نے اللہ اور رسول کے قانون کو توڑا؟ بلاشبہ تم بڑے مجرم ہو اور سخت ترین سزا کے مسخر ہو۔

جرنیل نے اپنی غلطی کا اعتراف کر لیا اور معافیاں مانگنے لگا مگر بادشاہ نے حکم دیا کہ اس کو لے جا کر سنگار کر دو اور لاش دریائے دجلہ میں بہاؤ۔ پھر پولیس کے افسر اعلیٰ کو کہا کہ اس کے مکان کی تلاشی لو اور جتنا بھی مال و دولت برآمد ہو وہ بیت المال میں داخل کر دو۔

یہ احکام صادر کرنے کے بعد بھی کافی دیر تک بادشاہ بیٹھا رہا اور میں اندازہ کرتا رہا کہ اب بادشاہ کا غصہ کم ہو رہا ہے۔ جب اس کی طبیعت مکمل بحال ہو گئی تو مجھے کہا کہ شاباش! اس ماں پر آفرین، جس نے تیرے جیسا بیٹا جتنا ہے۔ پھر شاہی باڈی گارڈ کو حکم دیا کہ آئندہ یہ درزی بابا جس وقت بھی آئے، میرے پاس پہنچا دیا کرو اور مجھے کہا کہ تم جب بھی کہیں کوئی ظلم یا نا انصافی کی بات دیکھو تو فوراً مجھے بتا دیا کرو، میں اس کا ازالہ کر دوں گا۔ پھر تھوڑی دیر کے بعد کہا کہ تمہیں میرے پاس آنے کی بھی ضرورت نہیں۔ تم وہیں سے اذان دے دیا کرو، مجھے اطلاع ہو جائے گی۔

چونکہ بادشاہ کا یہ فرمان سب امراء نے سن لیا تھا اور شہر بھر کیا، پوری مملکت میں اس واقعہ کی شہرت ہو گئی تھی، اس لئے اس کے بعد مجھے کبھی اذان دینے کی ضرورت نہیں پڑی۔ جب کبھی میں کسی ظالم کے پاس کسی مظلوم کا حق دیکھتا ہوں تو کہتا ہوں کہ:-

”ادا کرو اس مظلوم کا حق، ورنہ میں اذان کہتا ہوں۔“

تو اسی وقت اس مظلوم کی دادرسی ہو جاتی ہے۔ ”تاریخ ابن کثیر ج ۱، حالات خلیفہ مغضبل بالله“



# ان خاک نشینوں کی ٹھوکر میں زمانہ ہے!

(یہ عبتوں ناک مگر دلچسپ قصہ میر سید فضل عظیم (مرحوم) نے سنایا)

جو ایک ریثائئرڈ ایس پی افسر تھے اور فقیر کے انتہائی مخلص دوست)

۱۹۰۸ء کی بات ہے۔ میں اس وقت لکھنؤ پولیس میں کاشیبل تھا۔ انگریزوں کی حکومت خود مختار نیم شخصی حکومت تھی۔ اب تو ٹھی انپکٹر کی کوئی خاص عظمت نہیں، لیکن اس زمانہ میں ٹھی انپکٹر کو کوتوال شہر کہا جاتا تھا اور بڑے رتبے کا آدمی ہوتا تھا۔

لکھنؤ شہر کا کوتوالی شہر ایک ہندو راجپوت ”رپومن سنگھ“ نامی تھا۔ بڑے دبدبے اور ٹھاٹ کا افر تھا۔ شہر بھر میں اس کا طویل بولتا تھا۔ شام کو روزانہ رو ساء شہر کی اس کے گھر مجلس ہوتی تھی۔ گانا بھی ہوتا تھا اور شراب کا دور بھی چلتا تھا۔ اس مقبولیت کی وجہ سے اس کا دماغ ساتویں آسمان پر تھا اور اس کی رعونت کا یہ عالم تھا کہ ایک دن اس کے پاس اس کے گاؤں کا کوئی آدمی آیا تو اس کو رپومن سنگھ نے کہا کہ گاؤں میں میرے فلاں حریف کو میرا پیغام دینا کہ وہ لکھنؤ آئے اور رپومن سنگھ کی ”خدائی“ دیکھ جائے۔ (معاذ اللہ)

ایک دن صبح آٹھ بجے اس کی سواری شہر سے گزر رہی تھی۔ معمول کے مطابق شاطر (وہ پیادہ جو بکھی کے آگے کچھ فاصلہ پر دوڑتا جاتا تھا اور ”ہٹو بچو“ پکار پکار کر لوگوں کو راہ سے ہٹاتا تھا کہ بکھی رکے بغیر گذرتی چلی جائے) آگے آگے دوڑتا اور ہٹو بچو کی ہائک لگاتا چلا جا رہا تھا۔ جب بکھی امین آباد

چوک میں پہنچی تو ایک فقیر بے نیاز سرک کے وسط میں کھڑا تھا۔ اس نے شاطر کی ہٹوپھوکی بالکل پرواہ نہ کی اور راستے کے نیچ کھڑا رہا۔ سائیں نے باگیں کھینچیں اور بکھی ایک جھٹکے سے رک گئی۔ روپومن سنگھ اندر سے چینا ”ابے کیا ہے؟“

”حضور ایک فقیر راستہ رو کے کھڑا ہے۔ سرک سے نہیں ہتا۔“ سائیں نے جواب دیا۔  
غصے سے بے قابو ہو کر روپومن سنگھ بکھی سے اتر اور آؤ دیکھانہ تاؤ، پہلے تو تراخ تراخ پانچ سات ہنڑا تھکی پوری قوت سے اس فقیر کو مارے، پھر زور سے دھکا دے کر اس کو ایک طرف کی نالی میں گرا دیا اور خود بکھی میں بیٹھ کر اپنی کوٹھی پر پہنچ گیا۔ اب فقیر لڑ کھڑا تھا ہوا اٹھا، آسان کی طرف منہ کیا اور ہاتھ سے اشارے کرتا ہوا کہنے لگا۔

”بس جی! یہی یاری تھی؟--- اب ہنڑ مرداتے ہو--- لا تیں مرداتے ہو--- دھکے لگواتے ہو--- پھر کہتے ہو یاری ہے، یاری ہے--- یہی یاری ہے؟--- یہ دھکے، کے، لا تیں اور ہنڑ؟ یہ کیسی یاری ہے؟--- چلو جی!--- دھکے بھی لگواتے ہو، ہنڑ بھی مرداتے ہو۔ پھر کہتے ہو یاری ہے، یاری ہے۔ یہ کیسی یاری ہے؟“

بس ان ہی جملوں کی بار بار وہ تکرار کر رہا تھا اور ہاتھوں سے بھی اس طرح اشارے کرتا تھا کہ گویا اللہ تعالیٰ سامنے ہے اور اس سے گلے شکوئے ہو رہے ہیں۔

اس زمانہ میں ایک اے ایس آئی سعید اختر خان کو توال صاحب کے ساتھ کام کرتا تھا۔ اس نے جب یہ ماجرا دیکھا تو اس کو یقین ہو گیا کہ یہ فقیر روپومن سنگھ کا بیڑا غرق کرو کر ہی چھوڑے گا۔ وہ اسی وقت سیدھار روپومن سنگھ کی کوٹھی پر پہنچا اور اس کو کہا۔

”جناب! آپ نے امین آباد چوک میں ایک فقیر کو مار کر بہت غلط کام کیا ہے۔ آپ پر ضرور کوئی مصیبت آ جائے گی، اب بھی وقت ہے۔ چلیں، اور اس فقیر کو راضی کر لیں۔“  
روپومن سنگھ بولا ”نکل جاؤ میری کوٹھی سے۔ میں نے ایسے بہت بھک منگے دیکھے ہیں۔ بڑا

آیا ہے مجھے ڈرانے والا۔“

چنانچہ سعید اختر خان ناکام واپس چلا آیا۔



اسی دن دس بجے لکھنؤ کی سب سے بڑی مغنیہ (گانے والی) جو اونچے روساء کی تقریبات میں ہزاروں روپے فیس پیشگی وصول کر کے گایا کرتی تھی، ایک کپڑے کی دکان پر کپڑا لینے گئی۔ وہاں دکان پر اس کو بڑی قیمتی سائز ہیاں دکھائی دیں۔ دکان دار سے مانگ کر اس نے وہ سائز ہیاں جو دیکھیں تو اس نے پہچان لیں کہ یہ تو اس کا وہی مسروقہ مال ہے، جس کی تھانے والوں نے رپورٹ ہی درج نہیں کی تھی۔ اس کے مکان پر ڈاکہ ڈال کر ڈاکو جو بیش قیمت سامان لے گئے تھے، اس میں یہ سائز ہیاں بھی تھیں۔ مغنیہ نے دکاندار سے قیمت پوچھی تو اس نے معمولی قیمت بتائی۔ اس سے مغنیہ کو یقین ہو گیا کہ سائز ہیاں اس کے اسی مسروقہ مال میں سے ہیں، جس کی تھانے والوں نے رپورٹ نہیں لکھی تھی۔

وہاں سے واپس جا کر مغنیہ نے کسی سمجھدار آدمی کو اپنا دکھانا یا تو اس نے ایک ترکیب بتائی اس نے کہا:-

”مائی! آج ایک بجے اس سڑک سے لاٹ صاحب کی سواری گذرے گی۔ تم سڑک کے کنارے کھڑی رہنا۔ جوں ہی لاٹ صاحب کی موڑ زدیک آئے، تم پیچ سڑک کے کھڑے ہو کر دونوں ہاتھ اوپر کی طرف اٹھا دینا۔ لاٹ صاحب کی موڑ رک جائے گی اور تمہاری دادرسی ہو جائے گی۔“

چنانچہ اس مغنیہ نے ایسے ہی کیا اور ایک بجے جوں ہی لاٹ صاحب کی موڑ آتے دیکھی، وہ پیچ سڑک کے کھڑی ہو گئی اور دونوں ہاتھ آسمان کی طرف اٹھا دیئے۔ لاٹ صاحب کی موڑ رک گئی۔ لاٹ صاحب کوئی اچھا انگریز تھا۔ کار سے اتر کر خود مغنیہ کے پاس آ گیا اور پوچھا کہ مائی! کیا بات ہے؟ مغنیہ بولی کہ حضور! میرے گھر پر ڈاکہ پڑا تھا۔ چور بہت سا قیمتی مال لے گئے تھے جس میں

میری قیمتی ساڑھیاں بھی تھیں اور اب وہ ساڑھیاں فلاں بزاںی والے کی دکان پر فروخت کے لئے موجود ہیں۔ میں تھانے میں رپٹ لکھوانے بھی گئی لیکن تھانے والوں نے میری رپٹ نہ لکھی۔

لاٹ صاحب نے انگریز ایس پی کو بلا کر کہا کہ تم میری ڈیوٹی چھوڑ دو اور اس مائی کی دادرسی کرو۔

چنانچہ لاٹ صاحب تو آگے روانہ ہو گیا اور ایس پی اس مائی کو اپنی کار میں بٹھا کر سیدھا

بزاںی والے کی دکان پر پہنچا اور مائی سے پوچھا کہ کہاں ہیں تمہاری ساڑھیاں؟

مائی نے کہا کہ حضور! وہ رکھی ہیں۔ ایس پی نے دکاندار کو کہا کہ لا و وہ ساڑھیاں۔ دکاندار

نے کا نپتے ہاتھوں سے وہ ساڑھیاں ایس پی صاحب کے آگے رکھ دیں۔ ایس پی نے جب پوچھا کہ یہ

کس کی ہیں؟ تو دکاندار بولا کہ کوتوال صاحب بہادر کی ہیں حضور!

چنانچہ ایس پی نے اس مائی اور اس دکاندار کو ساڑھیوں سمیت موڑ میں بٹھالیا اور سیدھا اس

علاقہ کے تھانے میں پہنچا اور تھانہ کے روز نامچہ پر خود رپورٹ لکھی کہ

”میں آج لاٹ صاحب کے ساتھ جا رہا تھا، یہ مائی راستہ میں کھڑی ہو گئی۔ لاٹ صاحب

کی موڑ رک گئی۔ مائی نے اپنی رو داد سنائی۔ لاٹ صاحب نے مجھے تفتیش کے لئے بھیجا۔ دکاندار نے

بتایا کہ یہ سامان کوتوال شہر کا ہے جس کا نام روپو من سنگھ ہے اور تھانے والوں نے بتایا ہے کہ کوتوال

صاحب نے ہم کو حکم دیا تھا کہ اس ڈاکہ کی رپورٹ نہ لکھنا۔“

اس کے بعد ایس پی نے اس دکاندار سے ضمانت لے کر اس کو چھوڑ دیا اور مغزیہ کو بھی کہا کہ تم

اب گھر جاؤ، تمہارا انصاف ٹھیک ٹھیک ہو جائے گا۔

چنانچہ بزاں اور مغزیہ اپنے گھر دل کو چلے گئے۔ چار بجے شام ایس پی نے لاٹ صاحب کو

مفصل رپورٹ پیش کی۔ لاٹ صاحب نے حکم دیا کہ روپو من سنگھ کو گرفتار کیا جائے اور پوری چھان بین

کے ساتھ انصاف کیا جائے۔



شام کے چھ بجے والے ہیں۔ روڈمن سنگھ کی کوئی پر محفل جمی ہوئی ہے۔ مخفیہ مجراء کر رہی ہے۔ شراب کا دور چل رہا ہے اور روڈمن سنگھ برات کے دلوہا کی طرح کامدار ممل کی قیص پہنے، عطر میں بسا ہوا، پھولوں سے سجا ہوا درمیان میں بیٹھا ہے، کہ چپڑا سی نے آ کر کان میں کہا کہ باہر ایس پی صاحب کھڑے حضور کو یاد کر رہے ہیں۔ روڈمن سنگھ ناگواری سے بولا۔ ”یہ خبیث اس وقت کہاں آگیا؟ ہمارے رنگ میں بھنگ ڈال دیا۔“

اسی طرح اول فول بکتے باہر جو نکلا تو ایس پی کے ساتھ موجود اٹاف نے اس کو گرفتار کر لیا اور تھکڑی لگا کر حوالات پہنچا دیا۔

دوسرے دن مقدمہ عدالت میں پیش ہوا۔ اب انکو اسی جو شروع ہوئی تو پتہ چلا کہ ہر تھانے سے روڈمن سنگھ دوسرو پیسے ماہوار وصول کرتا تھا۔ اس سے گانے اور شراب نوشی کی مخلفیں سجا تھا۔ تمام تھانوں کے ٹاف نے شہادتیں دیں اور نتیجہ میں روڈمن سنگھ کو سولہ سال قید با مشقت کی سزا سنائی گئی اور اس کی تمام منقولہ اور غیر منقولہ جائیداد بحق سر کا رضیط کر لی گئی۔

یہ قصہ سنَا کر جناب میرفضل عظیم صاحب مرحوم نے یہ شعر پڑھا۔  
کیا حسن نے سمجھا ہے، کیا عشق نے جانا ہے  
ان خاک نشینوں کی نہوکر میں زمانا ہے

اللہ تعالیٰ میر صاحب مرحوم کو کروٹ کروٹ جنت نصیب فرمائے۔ آمین۔ اور اس پر فقیر کو بھی ایک فارسی کا شعر حسب حال یاد آ گیا۔ ”جامِ عرفان“ کے فارسی دان ناظرین لطف اٹھائیں گے۔

دیدی کہ خونِ ناقِ پر دانہ شمع را  
چند دل اماں نہ داد کہ شب راحر کند

صحح آٹھ بجے ایک مجدوب برقی پر ظلم ہوا اور شام چھ بجے ”خدائی“ دکھانے والا کوتوال حوالات میں پہنچ گیا اور چند دنوں بعد اس کا بیڑا ہی غرق ہو گیا۔

بترس از آه مظلومان که ہنگام دعا کردن  
اجابت از در حق بہر استقبال می آید

## ۲۶۶

اس مضمون کی اشاعت کے بعد جامِ عرفان کے ایک صاحبِ علم قاری ڈاکٹر شیر محمد پنی مرحوم نے اس کی تائید میں مزید ایک ایسا، ہی واقعہ، میں لکھ کر بھیجا جو درج ذیل ہے۔ ڈاکٹر صاحب لکھتے ہیں:-  
اس واقعہ کے عین مطابق ایک مجدوب کا قصہ میں نے قومی ڈائجسٹ ماه اکتوبر ۱۹۸۰ء میں پڑھا تھا۔ یہ دکھانے کے لئے کہ تاریخ کس طرح اپنے آپ کو دوہرائی ہے، قارئین کے مطالعہ کے لئے نقل کرتا ہوں۔

”ایک مجدوب اپنی دھن میں جا رہا تھا۔ سامنے سے کوتوال اپنی داشتہ کے ہمراہ گذر رہا۔ داشتہ کی لمبی چادر کا پلو مجدوب کے پاؤں تلے آگیا۔ کوتوال نے بے تحاشہ مجدوب کو پیٹا، مجدوب بیدکھا کر انہما اور ہنستا ہو اچل پڑا۔ لوگوں کو حیرت ہوئی۔

کچھ فاصلے پر کوتوال کا پاؤں پھسلا، کہ اس کی روح قبض ہو گئی۔ لوگ مجدوب کے پیچھے دوڑ رہے، کہ بابا! یہ کیا کیا؟  
اس نے کہا، ”کچھ نہیں۔۔۔ یار یاروں کے کام آتے ہیں۔ اس کا دوست اس کے کام آیا۔  
تھا، میرا دوست میرے کام آگیا۔“



## انڈروالا بات

(اندروالی بات)

ایک بذریبان گورے افسر اور غیرت مند کالے ملازم کے  
درمیان پیدا ہونے والی کشمکش کا دلچسپ احوال

محفل احباب میں یہ بات چل رہی تھی کہ فلاں سربراہِ مملکت فلاں سیاستدان (جس کی ملک دشمنی معروف ہے) کی عیادت کو اس کے گھر گیا۔۔۔ یہ کیا بات ہے؟  
اس سلسلہ میں مختلف آراء تھیں۔ فقیر نے کہا کہ یہ سیاست کے کھیل ہیں۔۔۔ انڈروالا بات  
۔۔۔ کچھ اور ہوتی ہے، سامنے کچھ اور ہوتا ہے۔ غالباً غالب مرحوم نے اس مفہوم کو ان الفاظ میں ادا کیا ہے  
ہیں کو اکب کچھ نظر آتے ہیں کچھ  
دیتے ہیں دھوکا یہ بازی گر کھلا  
میری بات سن کر ایک صاحب نے کہا کہ یہ جملہ جو آپ نے کہا ہے ”انڈروالا بات“، اس کا  
کیا مطلب ہے؟ فقیر نے کہا کہ یہ ایک انگریز کا مقولہ ہے، جس کے پیچھے ایک ولچپ داستان ہے۔  
اس پر احباب مصر ہوئے کہ وہ داستان ہم کو ضرور سنائیں۔

فقیر نے بتایا کہ یہ آج سے کوئی پچاس برس پہلے کی بات ہے کہ ضلع میانوالی قائم ہوا۔ پہلے  
تحصیل عیسیٰ خیل اور تحصیل میانوالی کا ضلع بنوں ہوا کرتا تھا۔ پھر ان دونوں تحصیلیوں کو سرحد سے نکال کر  
پنجاب میں شامل کیا گیا تو ان کے ساتھ بھکر کو تیری تحصیل بنا کر ضلع میانوالی بنادیا گیا اور ضلعی دفاتر

کے لئے جو عمارتیں تعمیر کی گئیں، وہ انگریزی حرف ای (E) کی شکل کی ایک ہی عمارت میں آگئیں۔ تمام عدالتی دفاتر اور ضلع پولیس کے دفاتر بھی اسی میں تھے۔ تحریکی عمارت بھی پاس ہی بنادی گئی۔ اس طرح متعلقہ افراد کو وقت اور خرچ کی بچت ہوتی تھی۔

کچھ عرصہ بعد ملاز میں کوپٹہ چلا کہ سمعتھ نامی ایک بذبان انگریز ڈپٹی کمشنر آنے والا ہے جو ہر کلر کو بلا وجہ گالیاں دیتا ہے۔

کلر کوں میں اس پر بحث بحثی چلتی کہ ہم تو ”کُٹر بیڑے“ ہیں۔ (مارکھانے والا بیڑا، جو میدان میں ہر بیڑے کے سامنے سر جھکا دیتا ہے، اس کو ہندو میں ”کُٹر بیڑا“ کہتے ہیں۔) لیکن عبدالحمید خان کے طرے کا کیا بنے گا۔

عبدالحمید خان نیازی اچھے تن و نوش کا ایک طرحدار نوجوان تھا۔ زری کلاہ پرفٹ بھر کلف لگے ہوئے طرے کی گپڑی باندھے ہوئے جب وہ دفتر کو آتا تو کچھری بھر کی نظریں اس کی طرف اٹھ جاتیں۔ اس نے یہ باتیں سنیں تو کہا کہ میں سمعتھ کو ایسی ”نصیحت“ دوں گا کہ یا تو یہاں نہیں رہے گا یا اپنی زبان درست کر لے گا۔

آخر پروگرام کے مطابق سمعتھ آگیا۔ اب جو کلر کاغذات لے کر اس کے پاس جاتا تو وہ اپنی بدعاہدات کے مطابق کہتا:

”ویل، ڈیم فول، ہرامزادہ، کیا لایا؟“

اس کی بذبانی سے سارا عملہ نالاں تھا مگر کچھ کرنے سے معدود تھا؛ البتہ عبدالحمید خان سمعتھ کو سیدھا کرنے کی ترکیبیں سوچتا رہا۔ آخر اس کے ذہن رسانے ایک تدبیر ڈھونڈنکا لی۔

ڈپٹی کمشنر کے دفتر کے سامنے کچھ فاصلہ پر درختوں کے نیچے ایک چھوٹا سا کمرہ بنایا گیا تھا۔ اسے سبیل کہتے تھے۔ گرمیوں میں اس میں لوگوں کے پینے کے لئے پانی کے منکر رکھے جاتے تھے اور سردیوں میں کباڑ خانہ کا کام دیتا تھا۔ حمید خان نے اس کمرے کا جائزہ لیا اور جور دی سامان تھا، وہ نکال

باہر کیا۔ اس کی اندر کی طرف کنڈی نہ تھی۔ حمید نے خود ایک کنڈی لگوادی تاکہ دروازہ اندر سے بند کیا جاسکے۔ اب یہ کمرہ حمید خان کے مجوزہ منصوبے کے لئے تیار تھا۔ اس دوران اس نے سمتھ کے قد کاٹھ سے اندازہ لگالیا کہ یہ طاقت میں مجھ سے زیادہ نہیں ہے۔

بکرے کی ماں کب تک خیر مناتی۔ ایک دن حمید خان کی باری بھی آگئی۔ وہ کاغذات لے کر سمتھ کے سامنے پیش ہوا تو اس نے اپنے معمول کے مطابق کہا

”ویل، ڈیم فول، ہرامزادہ، کیا لایا؟“

حمدی خان نے چھوٹتے ہی انگریزی میں کہا

”یوڈیم فول، یور فادر ڈیم فول، یور گرینڈ فادر ڈیم فول،“

(یعنی تم ڈیم فول، تمہارا باپ ڈیم فول، تمہارا دادا ڈیم فول۔) ساتھ ہی نیلی پیلی آنکھیں بھی دکھادیں۔

سمتھ جب سے انگلستان سے آیا تھا، اس کو پہلی بار ایک گستاخ کا لے آدمی سے یوں پالا پڑا تھا۔ وہ تصور بھی نہ کر سکتا تھا کہ اس کی عدالت کے اندر کوئی کالا ماتحت اس سے یوں مخاطب ہو سکتا ہے۔ چنانچہ وہ انتہائی غصے میں روں لے کر حمید خان کی طرف پکا اور حمید خان باہر برآمدے میں نکل کر

”مارا گیا، مارا گیا، بچا سیو، بچا سیو۔“

کا شور کرتا ہو اس منتخب کرے کی طرف بھاگا اور اس میں گھس گیا۔ پچھے سے اس متھ بھی پہنچ گیا اور جو نہیں وہ کرے کے اندر داخل ہوا، حمید خان نے جھٹ سے دروازہ بند کر دیا اور اندر سے چھٹنی لگا دی، پھر سمتھ کو گرا کر اس کے اوپر چڑھ بیٹھا اور تا بڑ توڑ گھونے سمتھ کے منہ، سینہ اور پسلیوں پر مارنے لگا۔ مگر چالاکی یہ کی کہ جیسے ہی گھونسا مارتا، خود ہی چلا تا

”ہائے مر گیا، ہائے مار ڈالا، ہائے پسلی ٹوٹ گئی۔ توڑ دو، دروازہ توڑ دو، بچاؤ، مجھے بچاؤ۔“

تمام عدالت میں کھرا میج گیا۔ سب دفتروں میں کلرکوں نے ہڑتاں کر دی۔ تمام افراء

ڈی ایم، افسر مال، مہتمم خزانہ، استنڈ کمشنر، ای اے سی، کوٹھری کے باہر جمع ہو گئے۔ لیکن کالے لوگوں پر انگریز کا اتنا رعب تھا کہ کسی کو جرات نہ ہوتی تھی کہ انگریز کی لگائی ہوئی کندھی کو توڑ سکے۔ اس ہنگامے میں انگریز پولیس کپتان آگیا۔ سب ”کالوں“ نے اس گورے سے درخواست کی کہ آپ دروازہ کھلوائیں یا دروازہ توڑ دیں۔ چنانچہ پولیس کپتان نے انگریزی میں کہا کہ مسٹر اسمتھ! دروازہ کھلو، مگر سمتح بے چارہ تو حمید خان کے نیچے ادھ موآ ہو چکا تھا۔ وہ کیسے دروازہ کھولتا؟ آخر پولیس کپتان نے کوشش کی کہ دروازہ توڑ دے۔ دروازہ کو جو دھکیلا اور دروازے نے چرچ کی تو حمید خان نے بڑی پھرتی سے ادھ موئے انگریز سمتح کو پلٹ کر اپنے اوپر ڈال لیا اور خود اس کے نیچے ہو گیا اور لگا کر اہنے کہ ہائے مر گیا، ہائے پسلی ٹوٹ گئی۔ گواندر کی حقیقت تو کچھ اور ہی تھی لیکن قانونی صورت حال یوں بن گئی کہ صاحب بہادر نے ایک ٹکر کو کمرے میں بند کر کے بری طرح مارا پیٹا اور اس کی دو پسلیاں بھی توڑ دیں۔

باتی ٹکر حمید خان کو چار پائی پر ڈال کر پہلے تو قریبی ہوٹل پر لے گئے اور اس کو گرم گرم دودھ پلایا۔ پھر اس کو اسی چار پائی پر اٹھائے جلوس کی شکل میں گھر لے گئے۔ جنگل کی آگ کی طرح یہ خبر پورے شہر میں پھیل گئی۔ اس زمانے میں ایک قومی خبر ساں ایجنسی یونائیٹڈ پریس تھی۔ اس کے نمائندے نے بذریعہ تاریخی کارروائی لاہور نصیح دی اور ٹیلی پرنٹر میشنوں نے آنا فانا اس خبر کو ہندوستان بھر کے اخبارات تک پہنچا دیا۔ کچھ لوگوں نے اس ”ظلم“ کے خلاف گورنر پنجاب اور چیف سیکرٹری کو تاریک دے دیئے۔

غرضیکہ بات بہت دور تک پہنچی اور انگریزی حکومت کی بہت بد نامی ہوئی۔ ٹکر کوں نے علیحدہ ہڑتاں کر رکھی تھی اور معاملہ کسی طور پر سلچھ نہیں رہا تھا۔ آخر مقامی افروں کی کوشش سے یہ طے ہوا کہ ڈپٹی کمشنر صاحب مجمع عام میں حمید خان سے معافی مانگے۔ سمتح بھی چاروں ناچار اس پر تیار ہو گیا۔ چنانچہ اس قضیہ کو طے کرنے کے لئے چائے نوشی کی ایک تقریب منعقد کی گئی، جس میں مسٹر اسمتح نے حمید

خان سے معافی مانگنی تھی۔ حمید خان نے اپنی کمزوری اور نقاہت کا تاثر قائم رکھنے کے لئے دوکلر کوں کو پہلے سے اپنے دائیں بائیں بٹھالیا اور ان کو سمجھا دیا کہ جب سمعتھ معافی مانگ چکے تو تم دونوں مجھے سہارا دے کر کھڑا کر دینا اور آخر تک مجھے سنجا لے رکھنا۔

چنانچہ پروگرام کے مطابق مسٹر سمعتھ کھڑا ہو اور یوں گویا ہوا

”ویل مسٹر ابڈل ہامیڈ کھان، اندر والا بات یا ٹم جان شایا ہم جان شا۔ ایڈھر ہم ٹم سے مافی مانگنا۔“

(اچھا بھئی عبدالحمید خان! اندر والا بات یا ٹم جانتے ہو یا میں جانتا ہوں۔ مگر ادھر میں تم سے

معافی مانگتا ہوں۔)

اس کے بعد ان دوکلر کوں نے مسٹر عبدالحمید خان کو طے شدہ پروگرام کے مطابق کھڑا کیا اور

عبدالحمید خان نے کراہتے ہوئے مریلی آواز میں کہا

”صاحب! آپ ہمارا افسر ہے۔ کوئی بات نہیں، ہم نے معاف کیا۔“

اس پر خوب تالیاں بجیں، پھر چائے پی گئی، جس کو دکھی دل سے مسٹر سمعتھ بھی زہر مار کرتا رہا۔

قارئین کرام! یہ تھا، ”اندر والا بات“ کا قصہ!

اس دوران مسٹر سمعتھ نے اپنی تبدیلی کرالی تھی۔ چنانچہ چارچوں اے ڈی ایم کو دے کر بوریا بستر گول کر کے اگلی صبح لا ہور چلا گیا۔ کلر کوں نے بھی شکر کیا کہ --- رسیدہ بود بلائے دلے بخیر گذشت۔۔۔ بہر حال کا لے عبدالحمید خان کا شاندار طرہ بدستور لہر اتارہا اور ”گورے“ سمعتھ کی مٹی پلید ہو کر رہ گئی۔



## سردار باوا سنگھ

۱۹۳۶ء کی بات ہے۔ اوپر کی سطحیں پر تقسیم وطن کی باتیں تھیں اور عوام میں ”پاکستان کا مطلب کیا، لا الہ الا اللہ“ کے نعرے تھے۔ ان دنوں ایک سکھ نوجوان سردار باوا سنگھ نامی مانسہرہ کا باشندہ تھا اور بس چلا یا کرتا تھا۔

جولائی اور ماہ رمضان کا مہینہ تھا اور ڈیڑھ بجے دو پہر کا وقت۔ ایبٹ آباد بس اسٹینڈ میں اس کی گاڑی نمبر پر لگی تھی، جو سواریوں سے بھری ہوئی تھی۔ صرف ڈرائیور کے ساتھ والی نشست خالی تھی۔ اس نے فقیر کو دیکھا تو سابقہ تعارف کی وجہ سے آگے بلایا۔

ان دنوں عوامی بسوں کے لئے پڑول کا صرف ۱۶ گیلن ماہوار کوڈ مقرر تھا؛ البتہ حکومت نے بس والوں کو زیادہ سواریاں لادنے کی اجازت دے رکھی تھی۔ فقیر نے تو سردار باوا سنگھ سے پوچھا کہ کس رفتار سے چلو گے؟ تو اس نے کہا کہ جناب ”ٹاپوٹاپ“ جائیں گے۔ یعنی بہت تیز جائیں گے۔ مگر جب بس اڈہ سے نکلی تو ہر دس قدم پر سردار نے بس روکنی اور سواریاں چڑھانی شروع کر دیں۔ اس طرح تین فرلانگ تک پونے تین نج گئے۔

فقیر نے تشویش ظاہر کرتے ہوئے کہا کہ سردار جی! آپ تو کہتے تھے کہ ”ٹاپوٹاپ“ جائیں گے مگر دو فرلانگ پر بس نے ایک گھنٹہ لگا دیا۔ ظہر کی نمازنہ یہاں ملی اور نہ ہی آگے ملنے کی صورت نظر آ رہی ہے۔

سردار جی نے جواب دیتے ہوئے کہا کہ جناب! آپ خود ڈرائیور ہیں۔ پڑول کی نازک صورت حال آپ کو اچھی طرح معلوم ہے۔ اور لوڈنگ نہ کریں تو گزارناہیں چلتا۔ اب آگے اڈہ

بانڈھی ڈھونڈن (موجود قلندر آباد) سے ادھر ایک مسجد ہے۔ وہاں میں بس روکوں گا، آپ پریم سے (یعنی اطمینان سے) نماز پڑھیں۔ آپ فارغ ہوں گے تو بس چلے گی۔

چنانچہ وہ مسجد آتے ہی سردار جی نے مسجد کے سامنے ایک سایہ دار درخت کے نیچے بس کھڑی کر دی اور خود دوسری طرف سڑک کے کنارے بیٹھ کر سگریٹ پینے لگ گیا۔

اس سکھ کے متعلق عرض کر دوں کہ یہ بچپن میں یتیم ہو گیا تھا اور بری صحبتوں میں پڑ کر جوئے اور شراب وغیرہ بد اخلاقیوں میں مبتلا ہو گیا تھا۔ اس لئے جائیداد کوڑیوں کے بھاؤ نجع ڈالی۔ اب بھوکوں مرنے لگا تو ڈرائیوری سیکھ لی اور ایک ہندو بزار کی بس تخلواہ پر چلانے لگا۔

ظہر کی نماز کے لئے بس سے ایک فقیر اتر اور ایک نابینا حافظ جی۔ فقیر نے حافظ جی کو کوزہ بھر کر دیا اور استخنا خانہ پہنچایا۔ پھر وہاں سے وضو کی نالی پر لا کر بٹھایا اور خود بھی وضو کیا۔ اس طرح واپسی میں ہمیں تاخیر ہو گئی؛ جبکہ بس کی بے نماز سواریوں کے لئے ایک ایک منٹ کا انتظار دو بھر ہو رہا تھا، اس لئے انہوں نے ہمارے نماز پڑھنے پر طرح طرح کے تبصرے شروع کر دیے۔

ایک بولا۔۔۔ ”یار یہ لوگ بھی بڑے ظالم ہیں۔ مانسہرہ جا کر نماز پڑھ لیتے۔ اس گرمی میں ہم سب کو سولی پر لٹکا رکھا ہے۔“

دوسرے نے کہا۔۔۔ ”نہیں یار، اصل بات یہ ہے کہ یہ لوگ ہم کو اپنی بزرگی دکھاتے ہیں۔“

تیسرا بولا۔۔۔ ”درحقیقت یہ لوگ ہم کو چڑھاتے ہیں کہ تم بے نماز ہو اور ہم نمازی ہیں۔“

جب بس میں شور و غوغاز یادہ شروع ہو گیا تو با واسنگہ لوگوں سے مخاطب ہو اور کہا

”سنو! یہ مولوی صاحب تمہارے مذہب کا کام کرتے ہیں، نہ کہ میرے مذہب کا مگر اتنا مجھے معلوم ہے کہ جس کام کے لئے انہوں نے بس رکوائی ہے، وہ اچھا کام ہے۔ اگر یہاں کوئی مجرما تماشا ہوتا تو میں ہرگز بس نہ روکتا لیکن نماز کے لئے بس ضرور رکے گی۔ جس نے بہت جلدی جانا ہے، وہ بے شک اتر کر سڑک پر سوار ہو جائے اور مجھے پیے بھی نہ دے۔“







اس زمانہ میں سوارو پے گیلن پڑول ہوتا تھا اور تین آنے فی سواری کرایہ تھا جو منہر کے  
قریب پہنچ کر کنڈ یکٹرا کٹھا کر لیتا تھا۔ یہ دھماکہ خیز ہمکی سنتے ہی سب بے نماز سواریوں کی ٹٹی گم ہو گئی  
اور بس میں مکمل سکوت ہو گیا۔ چنانچہ ہم نے بقیہ نماز آرام سے ادا کی۔

سگریٹ کے ایک دوش لگا کرو ہیں بیٹھے بیٹھے سکھ مزید گرجا ”یار، تم سب مجھے ایک بات تو بتاؤ۔  
اگر یہاں بس کا ٹائر پھٹ جاتا، بریکیں فیل ہو جاتیں یا بیٹری جواب دے جاتی تو آپ لوگ کیا کرتے؟  
کسی نے کوئی جواب نہ دیا تو وہ خود ہی بولا ”میں بتاؤں کہ تم کیا کرتے؟ تم سب اتر کر بس کا  
طواف کرتے اور ایک دوسرے کا حوصلہ بندھاتے کہ بھائی یہ تو اللہ کا حکم آگیا ہے۔ اس میں کسی کا کیا  
تصور ہے۔ بھائی مسلمانو! کتنے افسوس کی بات ہے کہ ٹائر پھٹنے کے لئے اللہ کا حکم آیا، بریکیں اور بیٹری  
فیل ہونے کے لئے اللہ کا حکم آیا، مگر یہ جو تمہاری نماج (نماز) ہے اس کے لئے اللہ کا کوئی حکم نہیں آیا؟  
جو مولوی جی کا قصور بن گیا۔“

یہ تمام بات چیت ہم نے نماز میں ہی سنی تو فقیر کو ایک حدیث شریف یاد آگئی کہ اللہ تعالیٰ کبھی  
کبھار ایک فاسق شخص سے بھی دین کی امداد کر ا دیتا ہے۔ اس کا فر سکھ کی یہ بات سنتے ہی سواریوں کے  
منہ لٹک گئے اور سب شرمندہ ہو کر رہ گئے۔ اس کے بعد جب کبھی اس مسجد کے پاس سے گذر ہوتا ہے تو  
فقیر دعا کرتا ہے کہ یا اللہ! تیرے اس کا فربندے نے باطمینان نماز پڑھنے میں ہماری امداد کی تھی۔ اگر  
وہ زندہ ہو تو اسکو بُدایت کی توفیق دینا اور اس کا خاتمه ایمان پر کرنا۔ قارئین بھی آمین کہیں۔



## حضرت علامہ قاضی عبدالدائم دام مظلہ کے دیگر علمی جواہر یادے



شعبہ شریف اشاعت جم صدیق  
خانقاہ نقشبندیہ مجددیہ  
پاکستان ہری پور ہزارہ

الفیصل  
العلیٰ علیہ السلام